


علم تحقیق

الهدایہ



Gul Hayat Institute

داکٹر الہدایہ پوهیو

علم تحقیق

نیو فیلمس (133)

علم تحقيق



Gul Hayat Institute



نيو فيلڊس پبليڪيشنس

ٽنڊو ولي محفل، حيدرآباد سنڌ.

1990ع



نيو فيلڊس پبليڪيشنس جو ڪتاب نمبر هڪ سؤ ٽيهه
ڇپائيندڙ. نيو فيلڊس پبليڪيشنس

ٽنڊو ولسي محمد، حيدرآباد سنڌ.

نيو فيمبس پرنٽنگ پريس

هوم اسٽيڊ هال ڇاڙهي، حيدرآباد.

ڇپيندڙ

مئي 1990ع

پهرين ايڊيشن

Gul Hayat Institute

70/- روپيا

پڪي جلد سان

(سڀ حق ۽ واسطا قائم)

ILM - E - T A H Q I Q (Science of Research) by
Dr. ALLAH DAD BOHYO Ph.D. Published by
New Fields Publications, Tando Wali Mohammed,
Hyderabad Sind. Pakistan. First Edition May 1990.
Price Per Copy Rs. 70/-

آفتساب

هتي ۽ ننڍڙي خدمت منسوب ڪريان ٿو هڪ
اهڙي سنڌي ڪاموري جي نالي جيڪو هر هنڌ حاضر به
آهي ناظر به آهي ۽ جنهن کي چڱي ريت معلوم آهي ته
مان نا اهل آهيان ۽ سندس همدردِي جو حقدار نه آهيان.

— الهداد پوهيو

Gul Hayat Institute

شڪر گذاري

مصنف مسڪين سڀ کان اڳ ۾ نيشنل بوڪ ڪائونسل آف پاڪستان جي ڊائريڪٽر جنرل مٿدم فهميده رياض جو ٿورو مڃي ٿو، جو سندس ذاتي دلچسپي ۽ کان سواءِ سنڌي ٻوليءَ ۾ لکيل هي ڪتاب اشاعت هيٺ اچي نه سگهي ها ۽ جيئن بين ادارن سنڌ ريسرچ ڪائونسل کي ذهن کان ٻاهر رکيو آهي، تيئن هي ادارو به اسان ڏانهن توجهه نه ڪري ها. هن باري ۾ مرڪزي محڪمي تعليم ۽ وزير تعليم سائون پروفيسر غلام مصطفيٰ شاه جون چڱايون ياد رهنديون ۽ سنڌ ريسرچ ڪائونسل جي لاءِ توجهه جو مرڪز رهنديون.

ان کان پوءِ مصنف تي شڪريو واجب ٿئي ٿو ”نيوفيلبس پبليڪيشنس“ جي مالڪ جناب فيروز احمد ميمڻ جو، جنهن ڪتاب جي شايع ڪرڻ جو ذميو ڪيو، وڏو توجهه به ڏنائين.

مصنف تي ڪمپازيٽر ادي غلام سرور جو شڪريو اهڙيءَ ريت لازم ٿئي ٿو، جهڙيءَ ريت ٻه شريڪ پورهيت گهڻي ۽ ڪڏيل محنت کان پوءِ پگهر اڳهي هٿ ملائين ٿا ۽ ٽي سچ ۾ وڻ جي چانوَ هيٺ ويهي ڪيل ڪم جو جائزو وٺن ٿا ۽ باقي رهيل ڪم جي باري ۾ غور ۽ فڪر کان ڪم وٺن ٿا.

مان غلام سرور کي پنهنجو شريڪ پورهيت دوست سمجهان ٿو ان ڪري ان جي تعريف جي بجاءِ ان سان صرف هٿ ملائڻ ئي ڪافي سمجهان ٿو، جو اهو اسان جو پنهنجو سوال آهي.

— الھداد ٻوهيو

فهرست

صفحو	عنوان
۳۷-۹	سهاڳب ۽ الهامداد پوهيو
۹	علم تحقيق
	(لفظ تحقيق عربي زبان جي لحاظ کان)
۱۰	سچ جي تلاش جو سوال
۱۱	چا تحقيق رڳو علمي سوال آهي؟
۱۱	سچ جي تلاش ۽ انسان جي فطرت
۱۱	تحقيق جا ٻه نمونا
۱۱	تحقيق سنڌي زبان جي لغت ۾
۱۵	تحقيق ۽ ان جي ورڪر جا فرض
۱۵	خير، وڌيڪ خبر جو وسيلو
۱۶	مقصد، طريقا، وسيلو
۱۷	عقل انساني جو ڪردار
۲۰	پاڪستان جي سماجي صورت حال
۲۵	تحقق ۽ سائنس
۳۴	عقلي ۽ مشاهداتي شهادتن جو دائرو
۳۸	تخليقي تهذيب
۴۲	تحقيق جو مختصر تاريخي جائزو
۴۷	تحقيق هڪ سماجي علم
۵۰	سائنس ۽ ريسرچ
۵۵	تعليمي تحقيق
۵۶	تواريخي تحقيق
۵۷	اظهاري تحقيق

صفحو	عنوان
۵۷	تجرباتي تحقيق
۶۲	علم ۽ علم تحقيق
۶۹	ڇا علم تحقيق به هڪ علم آهي؟
۷۰	علم تحقيق جو قانون
۷۳	علم تحقيق جي سائنسي حيثيت
۷۸	حق تنڪير
۷۹	نين حقيقتن کي ڳولي لهڻ جو آدم
۸۰	تحقيق جي ڪم ۾ ڊونورسٽين جو ڪردار
۸۲	تحقيق جا مالي وسيلا
۸۳	تحقيق جا علمي وسيلا
۸۳	تحقيق جا بنيادي وسيلا
۸۴	تحقيق جا ثانوي وسيلا
۸۵	افرادي وسيلا
۸۵	تجربو، مشاهدو، عقل ۽ استدلال
۸۹	بيڪن
۹۲	سماجي علمي طريقا
۹۸	خالص ۽ بنيادي تحقيق
۱۰۰	اظهاراتي تحقيق
۱۰۰	تجرباتي تحقيق
۱۰۱	ريسرچ ۽ سائنسي طريقا
۱۰۲	مسئلي جي چونڊ
۱۰۶	تحقيق ۾ تعاون جو مقام
۱۱۰	مسئلي جي چونڊ جا بنياد
۱۱۰	رهبر استاد جو پيشائي تجربو
۱۱۱	تڪنيڪي ۽ سماجي تبديليون
۱۱۱	تعليمي تجربو
۱۱۱	صلاح مشورو

۱۱۲	مسئلي جي چنڊ ڇاڻ
۱۱۲	تحقيق جي ڪم جي سٿاء
۱۱۴	ٽائيم چارٽ
۱۱۵	واڌاري جي رپورٽ (ڪم جي رفتار)
۱۱۵	گڏيل تحقيقي پروگرام
۱۱۷	ڪتب خاني کي استعمال ڪرڻ جي تربيت
۱۱۹	علم تحقيق ۽ ان جون منزلون
۱۲۱	مسئلو سوال يا موضوع
۱۲۲	حقيقتن کي رڪارڊ تي آڻڻ
۱۲۳	مفروضو (پاڻيون)
۱۲۳	آخري حل
۱۲۴	تحقيق جي علم جي اخلاقيات
۱۲۶	علم تحقيق ۾ ثبوت
۱۳۱	تحقيق ۾ غور ۽ فڪر (اجتهاد) جو مقام
۱۳۳	تحقيق جا وسيلو
۱۳۳	ڪتابن جي لسٽ جو طريقو
۱۳۴	حوالي جو طريقو
۱۳۴	ڪتب خانو
۱۳۶	علم تحقيق جا ٽي نمونا
۱۳۷	تحقيق جا ڪي اهم وسيلو
۱۳۷	آخري مسودو تيار ڪرڻ
۱۳۸	مسودو ۽ ان سان لاڳو مسئلا
۱۴۱	ليکڪ
۱۴۶	پڙهندڙ
۱۴۶	تحرير
۱۴۹	مسودي جا مقصد

صفحو

عنوان

۱۵۱	مسودي ۽ مضمون جو امتياز
۱۵۲	مسودي جي باري ۾ ڪي عام مشورا
۱۵۸	مقالي جي اشاعت
۱۶۲	ڪتب خانو ڪيئن ڪم آڻجي
۱۶۴	ڪتابن جا نمبر
۱۶۶	پڙهڻ جا طريقا
۱۶۶	تعليم جو ذريعو ٻولي
۱۷۰	نولس ڪيئن وڻجن
۱۷۲	علم تحقيق ۾ طريقي جي اهميت
۱۷۵	مسودي لکڻ جا ڪي اهم نقطا
۱۸۱	فوٽ نوٽ

ڀاڱو ٻيو

سماجي علوم ۾ تحقيق جو ٽيڪنيڪ

۱۸۷	مقاصد
۱۸۷	سماجي علوم ۽ تحقيق جو دائرو
۱۸۸	سائنسي علوم ۽ طبعي حياتياتي علوم
۱۹۰	ٻه وڌيڪ اصول
۱۹۱	مسلم تصور
۱۹۳	تحقيق ۾ هڪجهڙائي
۱۹۴	سماجي علوم ۾ تحقيق جو خاص سوال
۲۰۱	سماجي تحقيق جي وصف
۲۰۳	تحقيق جا قسم ۽ ان جي نوعيت جو سوال
۲۰۹	آخري عرض

مهاڳ

علم تحقيق

لفظ تحقيق عربي زبان جي لحاظ کان

حقيق: جاچ، ڪرڻ، ڪنهن شيءِ کي ثابت ڪرڻ، لازمي ڪرڻ
ميچڻ - تصديق ڪرڻ.

آحق: حق چوڻ، ڪنهن شيءِ کي ضروري يا واجب ڪرڻ،
حق جو غالب اچڻ - ڪنهن شيءِ کي يقيني ڪرڻ.
تحقيق: ثابت ٿيڻ، يقين ڪرڻ.

تصديق ڪرڻ، ڪنهن شيءِ کي لازمي ڪرڻ.

حق: (ج حقوق) سچائي، راستي، يقين.
انصاف، پڪ، خاطري، ثابت ٿيل حق، مال جو، ملڪ
جو فيصلو شدہ معاملو، موت، سچو، (الله تعاليٰ جي نالن
مان هڪ نالو آهي).

الحق عليڪ: تون غلط آهين. (الحق علينا)

الحق معڪ: تون صحيح آهين. (الحق معنا)

تحقيق: ثابت ٿيڻ، يقين ڪرڻ، تصديق ڪرڻ، ڪنهن شيءِ کي
لازمي ڪرڻ.

تحقيق: ثابت ڪرڻ، يقيني بنائڻ (تصديق کان پوءِ) ڪنهن شيءِ
کي لازمي بنائڻ جو عمل.

بين لفظن ۾ تحقيق جي معنيٰ آهي ڪنهن امر کي ايترو

يقيني بنائڻ جو اها ڪنهن به شڪ کان مٿي هجي ۽ انهيءَ طرح
لازمي بنجي وڃي جو ان تي يقين ڪرڻو ئي پوي. *

* صفحو ۲۴۳ عربي سنڌي ڊڪشنري - پاڻو پهريون.

مرتب: پروفيسر غلام حسين جلباڻي انسٽيٽيوٽ آف سنڌ الاجي

سنڌ يونيورسٽي ڄام شورو. فيبروري ۱۹۸۸ع

(۱) تحقيق عربي لفظ آهي ۽ ان جي معنيٰ آهي اهڙو طريقو يا مطالعو اختيار ڪرڻ جنهن سان ڪنهن باري ۾ ۽ ڪنهن سوال جي حقيقت يا سچ تائين پهچڻي سگهجي يا ڪنهن شيءِ جو اصل معلوم ڪري سگهجي يا ڪنهن شيءِ جي باري ۾ وڌيڪ معلومات حاصل ڪري سگهجي.

علم تحقيق: ”جهڙي ريت سچ جو نعره البدل ڪوبه نه آهي تهڙي ريت تحقيق جي ڪم جو نعره البدل به ڪو ڪونهي.“ ان ڪري ايترن سارن علمن ۽ فنن جي مطالعي تي موجود مواد جي هوندي به تحقيق جي باري ۾ مواد جي ضرورت موجود آهي ۽ هميشه رهندي. انگريزي لفظ ريسرچ (Research) جيڪو تحقيق جي لاءِ ڪم آندو ويندو آهي ان جي معنيٰ به اهڙي ئي آهي Research: Investigation under taken in order to discover new facts, get addiional information عام طور تي ريسرچ جي معنيٰ آهي ”تلاش ڪري وري تلاش ڪرڻ“ ۽ انهيءَ طرح هن تلاش جو مقصد لفظ جي مفهوم جي خيال کان اهو ئي ٿئي ٿو، يعني ”سچ جي تلاش ڪرڻ کان پوءِ ان جي ويجهو وڃڻ ۽ سچ کي سمجهي سگهڻ“ يا پاڻ اهڙو تجزيو اختيار ڪرڻ جنهن سان اڳواٽ معلوم ڪيل حقيقتن جي باري ۾ يقين حاصل ٿئي.

(۲) سچ جي تلاش ۽ حقيقت ۽ اصليت جي معلوم ڪرڻ جي جدوجهد ۽ لڳاتار ڪوشش انسان جي شوق جو معاملو نه آهي پر اهو ته انسان جي انساني حيثيت ۾ ان جو فرض آهي. ان ڪري پـلا آهـو تعليم يافته يا عقلمند انسان ڪهڙو ڇمبو جيڪو تعليم جي وسيلي ۽ مدد سان سچ جي ۽ حقيقت جي تلاش جاري نه رکي يا رکي نه سگهي! هن طرح انسان عقلي ۽ جبلتي طور تي معلوم ڪرڻ ۽ يقين جي حد تائين معلوم ڪرڻ جو هڪ وسيلو آهي. اهوئي سبب آهي جو فڪر ڪرڻ، لوڇڻ، عمل ڪرڻ ۽

يقين ڪرڻ يا ايقان جي عزت صرف انسان کي ئي حاصل آهي. (۳) تحقيق رڳو علمي سوال به نه آهي. تحقيق هر انسان جي لاءِ عقلي ۽ عملي سوال آهي. اهو سوال هر گهڙيءَ هر ساعت هر انسان جي اڳيان موجود رهي ٿو ۽ هر ماڻهوءَ کي ڪنهن نه ڪنهن طريقي سان زندگيءَ جي ڪنهن نه ڪنهن سوال تي ”تحقيق“ ڪرڻي پوي ٿي ۽ اهڙيءَ ريت هڪ عام آدمي به هر روز ڪيترن ئي سوالن تي تحقيق ڪري ٿو ۽ ڳالهه جي اصل ڳولڻ يا اصل يا سچ تائين پهچڻ جي ڪوشش ڪري ٿو يا اصل ڳالهه ۽ ان جي سچائيءَ کي معلوم ڪري ٿو.

(۴) پر هر انسان فطري طور تي ائين چو ٿو ڪري؟ هر انسان سچ جي تلاش به فطري طور تي ڪري ٿو ۽ انسان هئڻ جي ناتي سان ڪري ٿو ۽ سچ سان محبت ۽ انسيت به فطري طور تي رکي ٿو ۽ انسان هئڻ جي ناتي سان رکي ٿو. پوءِ ڇا ڪهڙو اهو عالِم يا تعليم حاصل ڪرڻ وارو شاگرد انسان، سچ جي تلاش ۽ سچ سان محبت کي پنهنجي عملي زندگيءَ مان خارج ڪري ٿو سگهي؟

ڪوبه نه پر جيڪڏهن ڪو ماڻهو اهڙو جوڳم ڪٽي ٿو ته ظاهر آهي ته انساني سماج سان هن جو جيڪو فطري ۽ انساني لاڳاپو آهي اهو به خطري ۾ پئجي ٿو سگهي ۽ اهڙي ڪا به ڳالهه ان ڪري ڪنهن به انسان کي جڳائي ڪونه ٿي. (۵) سو عام ۽ انساني بنيادن تي به تحقيق جو ڪم يا ته ازخود ٿئي ٿو يا ارادي سان ۽ ڪوشش سان هر انسان اهو ڪم ڪري ٿو.

هن طرح تحقيق جا نمونا به ٿا ٿين: هڪ عام رواجي ۽ ٻيو اصولي، باقاعدي صحيح طور تي.

(۶) سنڌي زبان ۾ چيو ويندو آهي ته ”چريو ڪري ڳالهه ۽ سڻائو ويڇاهي.“ رڳي ۽ رکي ۽ ڪنهن به تور تڪ ۽ ڪنهن ثابتيءَ کان سواءِ ڪا ڳالهه ڪري ته سگهجي ٿي پر اهڙو ڪم

يا اهڙي ڪا ڳالهه رڳو آهي ماڻهو ڪري سگهن ٿا جيڪي چريا ٿا چئجن جيئن هن چوڻي ۾ آيو آهي هن حساب سان سڃاڻو اهو آهي جيڪو ڳالهه ڪي ويهي توري ٿڪي ۽ ان ۾ موجود سچ جي نه رڳو وجود پر ان جي معيار کي به معلوم ڪري يعني اهو ڏسي ته ڪنهن ڳالهه ۾ سچ موجود آهي يا نه ۽ جي آهي ته ڪيترو آهي. انهيءَ عمل کي سنڌي زبان ۾ ويجهڻ ٿو چئجي. تحقيق ڪرڻ کي سنڌيءَ ۾ ”ويجهڻ“ چئي ٿو سگهجي ۽ تحقيق کي ”ويجهڻ“. ٻيو لفظ آهي ”وند“ وندڻ جي معنيٰ آهي کوٽي کوٽي نئين ڳالهه معلوم ڪرڻ.

(ع) سنڌي زبان جي پنهنجي سماجي ڪارج جي لحاظ کان ڳالهه جو ضد آهي جُٺ. ”جُٺ“ جي معنيٰ آهي زيادتي يا اڃا به ظلم ۽ ڏاڍ مڙسي. زبان جي سماجي ڪارج ۾ ڪنهن به اهڙي ڳالهه کي جيڪا غلط آهي، بي وزن آهي يا سچ کان سواءِ يا ڪوڙي آهي ”جُٺ“ ٿو چئجي. هاڻي ڏسو اهو آهي ته ڪوڙي ڳالهه کي ”جُٺ“ چو ٿو چئجي. جيئن چوڻي آهي ته ”ڳالهه ٿي يا جُٺ؟“

ڳالهه ته چئجي ٿو انهيءَ ڳالهه کي جيڪا هر طرح سچ جي ساڳي آهي ۽ ثابتين تي ٻڌل ۽ پختي آهي پر جيڪڏهن ڪا ڳالهه اهڙي نه آهي ته اها ڳالهه نه پر ”جُٺ“ آهي ۽ اهڙي ڳالهه جا نتيجا آهي ئي نڪرڻ ٿا جهڙا ظلم جا يا ڪنهن ماڻهو سان ظلم ڪرڻ جا.

هاڻي ظلم ڪرڻ جا نتيجا ڪهڙا ٿا نڪرن اچو ته اهو ڏسون. ڪنهن تي ظلم ڪرڻ سان ڪنهن انسان کي بي وسيلو ڪري ٿو سگهجي جو ظلم ڪرڻ سان ڪنهن انسان کان ڪا نه ڪا طاقت، سگهه، يا قوت ڦري ٿي وڃي. ٻيءَ طرح سان ان کي ڪنهن نه ڪنهن طرح سان ڪمزور ڪيو ٿو وڃي ۽ ان جي ذاتي زندگيءَ کي وڌيڪ مشڪل ۽ ڏکڻ سان ڀريل بڻايو ٿو وڃي. غور سان ڏسو ته معلوم ٿيندو ته غلط ڳالهه ڪرڻ سان به اهوئي

ڪم ڪري سگهجي ٿو. مثال طور هڪڙي ننڍڙي مثال سان به اها ڳالهه سمجهي سگهجي ٿي. ڪنهن ماڻهوءَ کي جيڪڏهن شام جي چئنين وڳي واريءَ گاڏيءَ ۾ ڪنهن شهر ڏانهن روانو ٿيو آهي ته هن جو پلو انهيءَ ۾ آهي ته هو پوري وقت تي اسٽيشن تي پهچي ۽ پوءِ گاڏيءَ ۾ روانو ٿي وڃي ۽ ان جي پلي جي خلاف اها ڳالهه آهي ته هو گاڏيءَ تي روانو ٿي نه سگهي. هاڻي اطلاع ڏيڻ يا معلومات فراهم ڪرڻ وارو اهو ڪلارڪ جيڪو ويٺو ئي انهيءَ ڳالهه لاءِ آهي ته هو گاڏين جي روانگيءَ ۽ آمد جو وقت ۽ ان باري ۾ ٻيون ڳالهيون عام ماڻهن کي ٻڌائيندو رهي، جيڪڏهن مثال ۾ آيل ماڻهوءَ کي سندس گاڏيءَ جو وقت غلط ٿو ٻڌائي ۽ اهڙو ٿو ٻڌائي جو اهو ماڻهو گاڏيءَ تي پهچي نه ٿو سگهي ۽ رڳو انهيءَ ڪري پهچي نٿو سگهي جو واسطيدار ڪلارڪ هن کي غلط وقت ٻڌايو هو ته پوءِ چئبو ته هن کي اطلاع اهڙو مليو جيڪو هن جي پلي جي خلاف هو توڙي جو هن پاڻ عام رواجي طور تي گاڏيءَ جي وقت جي سوال تي تحقيق ڪرڻ لاءِ موزون ۽ واسطيدار ماڻهوءَ کان پڇا ڪئي هئي. ۽ هن هن حالت ۾ هڪ عام رواجي فرض پورو ڪيو هو.

هاڻي هنن ٻن ماڻهن جي طرفان اختيار ڪيل عمل جو وڌيڪ تجزيو ڪبو ته معلوم ٿيندو ته اهو ڪلارڪ جيڪو گاڏين جي باري ۾ پوري معلومات رکي ٿو سو غلط معلومات ڏيڻ سان سماجي معاملن ۾ توازن خدمت ۽ عام ڀلائيءَ جي معيارن کي نقصان ٿو پهچائي پر اهو ماڻهو جيڪو عام رواجي طور تي هڪ موزون ماڻهوءَ کان گاڏيءَ جو وقت معلوم ڪري ٿو سو هڪ درست رويو اختيار ڪري ٿو ۽ هن طرح هو سماج ۾ هڪ موزون ۽ معتبر ماڻهو بنجڻ جي ڪوشش ڪري ٿو جو گاڏيءَ جي وقت جي سوال تي رڳو ايتري پڇا ڳاڇا ٿي ڪافي هئي جيتري هن ڪئي. هن طرح فرض ۾ ڪوتاهي ڪرڻ وارو ڪلارڪ ڇڻ ته اهو رويو اختيار ڪري ٿو جنهن کي جڻ چئجي ۽ سفر تي رواني ٿيڻ وارو

ماڻهو اها ڳالهه معلوم ٿو ڪري جنهن جي معلوم ڪرڻ سان هو پنهنجي سماجي زندگيءَ جي آسانيءَ لاءِ هڪ عمل کي درست رکڻ ٿو گهري.

(۸) هن طرح ”ڳالهه مان ڳالههڙي“ جي محاوري مطابق وري خبر ڏيڻ وارو ڳالهه ڪرڻ ۾ ابهام يا ايهام اختيار ٿو ڪري يعني ڳالهه کي ايئن ٿو ٻڌائي جو اها اصليت کان گهڻو وڌيڪ يا گهڻو گهٽ مواد ڏيئي ٿي يا بلڪل ئي اڻ پورو ۽ ضرورت جي مطابق نه ٿي ڏئي ۽ هن طرح اهڙو اطلاعاتي وسيلو سچائيءَ جي خلاف مواد ڏئي ٿو.

هن طرح سنڌي سماج ۾ ڳالهه يعني ”خبر“ جا معيار موجود آهن ۽ سنڌي زبان انهن معيارن جي باري ۾ معلومات به ڏئي ٿي ۽ ان معلومات جي اهميت ٻڌائڻ سان هڪ سماجي رويو به ظاهر ڪري ٿي. اهڙي طرح سماج ۾ خبر ڏيڻ جي عمل جا معيار موجود آهن.

هن طرح ٻوليءَ توڙي عام عقلي وسيلن جي مدد سان معلوم ڪري ٿو سگهجي ته ڪنهن سماج ۾ ”خبر“ ڇا ڪي ٿو چئجي ۽ غلط خبر ۽ درست خبر مان سماجي زندگيءَ جي سوال تي ڪهڙيون آسانيون ۽ ڪهڙيون مشڪلاتون پيدا ٿي سگهن ٿيون، اهو به معلوم ڪري ٿو سگهجي.

سچي خبر، سٺي خبر، پڪي خبر، پراڻي خبر، آها خبر آهي جيڪا سماجي ڪارڪردگيءَ کي سٺي، آسان ۽ سهوليت واري بنائي ٿي ۽ غلط خبر، ڪوڙي خبر، اڌ خبر، اڻ پوري خبر آها ڳالهه، آهي جيڪا سماجي زندگيءَ کي مشڪل ۽ ڏچي وارو ڪري ٿي. ڪوڙي خبر ڏيڻ اخلاقي ڪمزوري به آهي ۽ سچي خبر ڏيڻ اخلاقي ڳالهه ۽ اخلاقي فرض آهي.

پر جا ڳالهه، اڃا به وڌيڪ اهم آهي، سا اها آهي ته سچي خبر ڪيئن ڏجي.

صحافت جي علم جو ڄاڻو خبر جا مرحلا، مسئلا ۽ معيار

بيان ڪري ٿو. اهڙي طرح هڪڙي سائنسدان جي اڳيان خبر ڏيڻ جو موزون طريقو آهي ٿي هڪڙو، اهو آهي سچي، سنوائي، (Direct) ۽ پيرائمي (Complete) خبر ڏيڻ.

(۹) تحقيق جي علم جي هڪ عام طالب علم لاءِ هاڻي اهو ضروري آهي ته هو معلوم ڪري ته آخر .

(۱) سچي (Exact)

(۲) سنوائي (Direct)

(۳) پيرائمي خبر (Complete)

خبر ڏيڻ جي لاءِ ڇا ڪرڻ گهرجي؟

هي سوال انهيءَ ڪري پيدا ٿيو آهي جو اڄوڪا سماج گهڻ پٽاڻا ۽ ڪيترين ئي گهڙهين تحقيقن تي ڪم ڪري رهيا آهن. سڌيون سنئون ۽ مختصر خبرون هڪ سيڌي ۽ عام رواجي سماج (Simple and ordinary Society) ۾ ته آسانيءَ سان حاصل ٿي ڪري سگهجن ٿيون ۽ پڪيڙي به سگهجن ٿيون پر اڄوڪا جا سماج، سادا سماج (Simple Societies) نه آهن. اڄوڪا جا سماج گهڙا ۽ تمام گهڻن رخن وارا (Complex) آهن. ان ڪري خبر جي يا اطلاع ۽ معلومات جي سڀني طريقن ۽ معيارن توڙي نمونن جي باري ۾ وڌيڪ محنت ۽ گهڻن ادارن جي ضرورت پوي ٿي. ان ڪري اڄوڪا جا سماجي ۽ سياسي نظامن ۾ خبرن جي وسيلن (Information media) کي تمام وڌيڪ اهميت حاصل آهي ۽ خبرن جي گڏ ڪرڻ ۽ عام ڪرڻ لاءِ طريقن (Methods) ۽ خرچ جي لاءِ بئسن (Financial Sources) تي وڏو زور ڏنو ٿو وڃي.

(۱۰) پوءِ جيڪو وڏو سوال خبر جي معاملي ۾ اڄوڪن سماجن ۾ پيدا ٿيو آهي، اهو آهي خبر جي پنهان ٿي وڌيڪ خبر حاصل ڪرڻ جي طريقن جو. هن طرح اڄوڪا جا خبر رڳو علم نه آهي ٿي آهي پر اها اڳتي وڌيڪ معلومات حاصل ڪرڻ جي لاءِ به ڪم اچي ٿي.

هن طرح هڪ خبر وڌيڪ خبرن جو وسيلو بڻجي ٿي جيئن

هڪ سٺو صحافي هڪ ٿورڙي خبر جي باري ۾ تحقيق ڪري ان مان هڪ مڪمل استوري تيار ڪري ٿو. اهو ڪم هيئن ٿو ٿئي جو هڪ خبر جي چنڊ ڇاڻ ۽ تپاس ڪري اڳ ۾ اهو ثابت ڪيو ٿو وڃي ته خبر سچي آهي، سنوائي ۽ مڪمل آهي. جڏهن خبر جي باري ۾ ايتري ڳالهه اڳ ۾ ثابت ٿي وڃي ٿي تڏهن انهيءَ خبر کي هڪ آزمائيل ۽ پروسسي جهڙي معلومات سمجهي ان کي وڌيڪ معلومات لاءِ ڪم آندو ٿو وڃي. اهڙيءَ طرح هڪ سادي معلومات (Simple fact) جي آڌار تي اڇڪلھ، جي علمي دنيا ۾ وڌيڪ ۽ پروسسي جهڙي معلومات حاصل ڪجي ٿي.

هن سلسلي ۾ جيئن ظاهر آهي جيڪڏهن پهرين خبر ٿي ڪمزور آهي ته ان جي آڌار تي وڌيڪ خبر حاصل ڪرڻ جو ڪم يا ته غلط ٿيندو يا جيڪڏهن ڪا معلومات انهيءَ آڌار تي حاصل ڪري به سگهجي نه پوءِ اها به غلط ثابت ٿيندي.

(۱۱) بنيادي طور تي اهوئي سلسلو سڀني علمن جي ميدانن تي تحقيق جي ڪم جي لاءِ اختيار ڪيو ويندو آهي. سماجي علمن ۾ اهو طريقو اختيار ڪري جڏهن ڪي حقيقتون مقرر ڪيون، تڏهن انهن کي سماجي تحقيق (Social Research) چئبو ۽ جڏهن اهو طريقو ساڳين ئي مقصدن جي خاطر سائنس ۾ اختيار ڪيو تڏهن ان کي (Scientific Research) چئبو ۽ هن طرح سڀني علمن جي سوالن تي تحقيق جو ڪم برابر ڪري سگهيو.

(۱۲) هنن بنيادن تي اڇڪلھ ٿي ڳالهائون تحقيق جي

سوال تي پڪيون آهن:

(۱) تحقيق جا مقصد (objectives)

(۲) تحقيق جا طريقا (Methods)

(۳) تحقيق جا وسيلو (Sources)

هاڻي ڇاڪاڻ ته هر هڪ علمي ڳالهه کي سمجهڻ ۽ ان کي وڌيڪ معلومات جي لاءِ اختيار ڪرڻ ضروري ٿي پيو آهي؛ معلومات گڏ ڪرڻ ۽ ان کي تپاسڻ جا ڪم هر حالت ۾ وڏي

محنت ۽ جاکوڙ کان سواءِ ٿي نه ٿا سگهن. ان ڪري علمي ميدانن تي هيءُ ڪم رڳو هوشمند ۽ سائنسي ذهن رکڻ وارا ماڻهو ئي ڪري سگهن ٿا. اهي ماڻهو هي ڪم رڳو علمي طريقن سان ڪن ٿا ۽ ڪن مقصدن ۽ وسيلن جي لحاظ کان ڪن ٿا جيڪي اڳي ئي مقرر ڪيا ٿا وڃن.

(۱۳) هن باري ۾ انسان جو تمام وڏو سرمايو خود عقل انساني آهي جيڪو سڀني مرحلن ۽ منزلن تي آزمايو ويندو آهي. انهيءَ حد تائين جو جيڪڏهن ڪنهن سوال تي پهرين حقيقت (Basic fact) ٿي، ميسر ٿي نه سگهندي آهي ته، انسان پنهنجي عقلي وسيلن کي اختيار ڪري رڳو هڪ مفروضو (Hypothesis) (مفروزي جي لاءِ سنڌي لفظ آهي ”ڀانيو“ هي لفظ ڊاڪٽر بلوچ بين الاقوامي سنڌي ادبي ڪانفرنس ۾ هڪ مضمون ۾ ڪم آندو هو. ڏسجي ڪانفرنس جي ڪارروائي ڊاڪٽر بلوچ صاحب جو مضمون). مقرر ڪري ان جي مدد سان ۽ منطقي طريقن سان ان کي اهڙيءَ ريت تپاسيندو آهي جو هو آخر هڪ مستقل ۽ آخري حقيقت تائين پهچي ويندو آهي ۽ پوءِ اڳتي وڌيڪ معلومات جي لاءِ انهيءَ آخري حقيقت کي اختيار ڪري تحقيق کي جاري رکيو ويندو آهي.

هن طرح جيئن اسان مٿي ڏٺو آهيءَ تحقيق جي هڪ تعريف ڏيڻ جي لاءِ پورو هڪ بحث اختيار ڪرڻو ٿو پوي. عام رواجي طور تي تحقيق اها ڪوشش آهي جيڪا سائنسي ۽ علمي وسيلن سان اختيار ڪجي ٿي ته جيئن انهن مسئلن جا فڪري ۽ نظري جواب حاصل ڪري سگهجن جيڪي معلوم دنيا (knowable universe) ۾ موجود آهن ۽ جن جوابن کي حاصل ڪرڻ انسان ذات جي بهترين مفاد ۾ آهي.

(۱۴) تحقيق جي ميدان تي وڏي ۾ وڏو ڪم سائنسي تحقيق جو ٿيو آهي جنهن جي نتيجي کي ايجاد ٿو چئجي ۽ هر ايجاد ڪنهن نه ڪنهن انهيءَ سوال جو جواب آهي جيڪو معلوم

دنيا ۾ هڪ محقق جي اڳيان اڀري آيو هو ۽ پوءِ محقق هر خاص سوال جي فڪري ۽ نظري توڙي عملي جواب جي لاءِ هڪ طريقو اختيار ڪيو هو ۽ ان طريقي جي مدد سان آهو جواب معلوم ٿي سگهيو هو. هر ايجاد هڪ اهڙي جواب جهڙي آهي، جيڪو انسان ذات جي وسيع تر مفاد سان لاڳاپو رکي ٿو ۽ ڪنهن نه ڪنهن مسئلي، چئلينج ۽ سوال جو حل پيش ڪري ٿو.

مشهور ماهر طبيعيات اٽن اسٽائن ۽ انفييلڊ Einstein and Infeld * سائنس جي اصليت کي هن طرح بيان ڪيو آهي:

”سائنس انساني ذهن جي اهڙي ڪوشش آهي، جنهن جي مدد سان ماحولياتي دنيا ۽ انسان جي خيالات جي دنيا جي وچ ۾ موجود لاڳاپو معلوم ڪري ٿو سگهجي. سائنس جي دنيا جا سڀ بنيادي خيال انهيءَ ڊرامائي ٽڪراءَ جي ڪري پيدا ٿيا آهن جيڪو اصل حقيقت (Reality) (سچ محض) ۽ ان کي معلوم ڪرڻ جي انساني جدوجهد جي وچ ۾ پيدا ٿيو آهي.“

انهيءَ جو مطلب هروڀرو اهو به نه آهي ته ڪو سائنس انسان جي دنيا جي هر سوال جو جواب مهيا ڪري چڪي آهي. ڪيترا ئي اهڙا سوال اڄ سوتو موجود آهن جن جو جواب سائنس مهيا نه ڪيو آهي پر اها به هڪ ڀروسي جهڙي ڳالهه آهي ته سائنس به اڃا ارتقا پذير آهي جيئن انساني ذهن جي لاءِ چئجي ٿو سگهجي ۽ هن طرح جيستائين عقل انساني مڪمل نه ٿو ٿئي تيستائين سائنس به نامڪمل رهڻي آهي.

ته ڇا سائنس ٿي اهو واحد وسيلو آهي جيڪو اصل حقيقت تائين پهچائي سگهي ٿو؟ يا هيئن چئجي ته ڇا سائنس ٿي اهو وسيلو آهي، جهڪو انسان جي سڀني سوالن جي جوابن ڏيڻ ۾ مدد ڪري

* Einstein and Infeld 'the evolution of Physics'

N. V, 1938 P. 280

ٿو سگهي؟

عقل انسانيءَ جي موجوده صورتحال تہ اهڙي آهي جو انهيءَ سوال جو جواب ”هاڻو“ ۾ ٿئي ٿو سگهجي پر فرض ڪريو تہ منج ٽائين پهچڻ جا وسيلو سائنس کاتڻ سواءِ ڪي ٻيا به ٿي سگهن ٿا. هاڻي انهيءَ سوال جو جواب ڪيئن ڏبو تہ انهن وسيلن کي ڪيئن معلوم ڪجي؟ ظاهر آهي تہ انهيءَ سوال جو جواب وري به عقل انساني ئي ٿي سگهي ٿو ۽ اهو به عقل انساني ئي ٻڌائي ٿو تہ هي جواب درست آهي ۽ هي جواب غلط. انهيءَ ڪري جيڪڏهن منج کي معلوم ڪرڻ جو وسيلو سائنس کان سواءِ ڪو ٻيو آهي تہ به اهو وسيلو صرف عقل سان ئي آزمائي يا اختيار ڪري ٿو سگهجي ۽ ان وسيلي جي ”حاصلات“ (Bird Result) تي ڀروسو ڪجي يا نه اها ڳالهه به فقط عقل انساني ئي سمجهائي سگهي ٿو ۽ فيصلو به انهيءَ باري ۾ عقل ئي ڪري ٿو سگهي. هاڻي ڇاڪاڻ تہ عقل جو آزمائيل ۽ اختيار ڪيل طريقو تحقيق آهي ان ڪري طبعي توڙي نباتاتي يا حيواني ۽ انساني سڀني علمن ۾ انسان جي لاءِ واحد رستو آهي ئي تحقيق جو.

تحقيق سائنس توڙي ٻين سڀني علمن جي ميدانن تي ئي ٿي رهي آهي. ۽ اڳتي به تحقيق هر علم جي ميدان تي جدا جدا نموني سان ٿيندي. پر هر حالت ۾ مستقل اصول اهو رهندو تہ تحقيق عقل جي تابع ٿي رهندي. تحقيق نه وجدان کي قبول ڪري ٿي ۽ نه عرفان کي جو وجداني ۽ عرفاني دنيا جو منطق، عقل جي پهچ ۽ دائري کان ٻاهر ٿي ٿو سگهي.

(۱۵) وري اهي فيصلو جيڪي وجدان ۽ عرفان جي مدد سان ٿين ٿا سي عقلي فيصلن جي مطابق ٿي ٿين يا انهن مان حاصل ٿي سگهن وارا ساڳيا ئي مقصد پورا ڪن يا آهي فيصلو اهڙا ئي جواب ڏيڻ ۾ مدد ڪن جهڙا عقل ٿئي ٿو سگهي، اها ڳالهه منج جهڙي نه آهي ان ڪري سائنس جي زبان ۾ عرفان به عقل جي وسيلي حاصل ڪيل معلومات کي ئي چئجي ٿو. جيئن صوفيائي ڪرام

پاڻ اقرار ڪن ٿا، انسان جي روح جي دنيا طبعي حادثاتي دنيا کان الڳ ۽ مختلف آهي. ان ڪري عرفاني ۽ وجداني ڪيفيتن ۽ حالتن کي چئجي ٿي ٿو بعدالطبعياتي ”دنيا جون حالتون ۽ ڪيفيتون ۽ اهڙي علم کي جيڪڏهن حالتن جي باري ۾ ڄاڻ ڏئي، بعدالطبعيات (Meta Physics) ٿو چئجي. گهڻو ڪري صوفيا ڪرام ان ڪري عقل جي دنيا کان شاڪي يا بيزار رهن ٿا. پاڻ سيدنا لطيف به هڪ دفعي چيو:

”آلا ڏاهي نر ٿيان، ڏاهيون ڏک ڏسن،

مون سين مون ڀرين، پوراڻي ۾ پيال ڪما.

پر غور سان ڏسبو ته هنن حالتن ۾ صوفين جي آڏو اصل مسئلو ڪنهن مادي دنيا جي مسئلي، مونجهاري يا سوال جهڙو نه هو. اصل ۾ اهو سوال ٿي عقلي نه هو ان ڪري ان جو جواب به عقل کان الڳ ڪنهن ٻئي طريقي سان ڏيڻ جي ڪوشش ڪئي وئي. مثال طور پٽاڻي لطيف جي حالت ۾ اصل سوال هو ”ڀرين جي طرفان پال ڪرڻ جو“ هاڻي ڀرين پال ڪن تنهن لاءِ ڪنهن به تحقيق ۽ عقلي جستجو جي ضرورت ڪونه هئي ان ڪري انهن سوالن تي عقل کسي ۽ ڏاهپ کسي اختيار ڪرڻ جي ضرورت به محسوس نه ٿي. هن باري ۾ ڀرين جي پنهنجي ۽ مرضي ۽ جو ٿي واسطو هو.

Gul Hayat Institute

وري ٻئي مثال ۾ جتي اقبال چيو آهي ته:

خرد کي گتهياں سلجها چڪا ميس

ميرے مولیٰ مجھے صاحب نظر کر

اتي ڏٺو ويندو ته اقبال به اڳ ۾ عقل جو رستو اختيار ڪيو ۽ ان جي ماڊل انسان عقلي جدوجهد جي وڏي ۾ وڏي معيار کي حاصل ڪيو ۽ وڌ ۾ وڌ ان جو فائدو حاصل ڪيو تنهن پوءِ اقبال پنهنجي ماڊل جي زبان ”نظر“، ”جنون“ ۽ ڪنهن ٻئي اهڙي طريقي جي طلب ڪئي. ان طرح اهڙيءَ حالت ۾ عقل کي نامناسب يا ناموزون وسيلو سمجهي نٿو سگهجي. همت اصل سوال ته اهو آهي

تہ اهڙو انسان ممڪن آهي بہ يا نہ جيڪو عقل جي سڀني مدارج ۽ منازل وٽان سوچيندڙ ۽ شعوري وجودي ۽ جيان لنگهي چڪو هجي ۽ عقل جي انتها ڪرڻ کان پوءِ بہ موجود هجي ۽ ڪنهن وڌيڪ وسيلي جي لاءِ طلب ڪندو هجي؟ هن سوال جي حد وٽان سائنسدان ۽ ”صاحبِ نظر“ جا رستا جدا جدا ٿي ٿا وڃن. سائنسدان انهيءَ انسان کي ’موجود‘ نہ ٿو سمجهي جيڪو عقل جي سڀني منزلن وٽان لنگهيو هجي ڇو جو عقل جون ڪيئي منزلون انسان عقل کي ارتقا جي حالت ۾ اڃا طئي ڪرڻيون پيون آهن. ڪوبہ سائنسدان اهو ڀروسو نہ ٿو رکي تہ عقل انساني اعليٰ ترين ۽ ممڪن منزلن تائين پهچي چڪو آهي ڇو جو انهيءَ طرح سائنس ۽ عقل جي شڪست جو اقرار ڪرڻو پوي ٿو تنهن کان سواءِ عقل انسان ارتقائي آهي جيئن باقي دنيا ارتقائي آهي. نوان طريقا ۽ نوان چئلينج نوان جواب نوان سوال هڪ سلسلو بڻائين ٿا ۽ عقل هر ڪڙيءَ تي حاضر رهي ٿو ۽ رهڻو آهي. اها گالھ خيال ۾ رکڻ گهرجي تہ اقبال ”فطرت ڪو خرد ڪرے روڀرو ڪر“ جو تاڪيد ڪيو آهي ۽ اقبال چيو آهي تہ هيءَ ڪائنات اڃا ”نا تمام“ آهي. اهو ئي سبب آهي جو تحقيق ۽ عقلي طريقن کي وڌ ۾ وڌ زور وٺايو ۽ طاقت بڻايو ٿو وڃي. تحقيق ڪسي نہ رڳو موجوده دنيا جي چئلينجن جو جواب ڏيڻو آهي پر ان کي تہ مستقبل جي دنيا جي مسئلن کي منهن ڏيڻو آهي ۽ نون سوالن جي حلن ۽ جوابن ڏيڻ لاءِ تيار ٿيڻو آهي.

تنهن ڪري پاڻ انسان جي عقلي وسيلن ۽ تحقيق جي علم جي واڌاري جي لاءِ هر ممڪن ڪوشش ڪرڻ چو ڪم تمام ضروري ٿي پيو آهي.

(۱۶) پاڪستان جي سماجي صورتحال اڳي ئي گهڻن پاساڻن آهي. ڪلچري بحران کان سواءِ اُئيني بحران بہ موجود آهي ۽ هڪ فلاحِي رياست جي اڃا ابتدا بہ ڪانه ٿي آهي. زندگيءَ جي گوناگون شعبن ۽ مهالن تي موجود ادارا انتهائي ناقص آهن ۽ مڪمل طور تي غير سائنسي طريقا ۽ غير حقيقي وسيلآ آزمائي رهيا

آهن. تعليم ڪنهن به تبديليءَ جو سبب بنجي ڪانه سگهي آهي جو آها به غير حقيقي، ۽ غير واضح بنيادن تي ڪم ڪري رهي آهي. چوڌاري دنيا عقلي وسيلو اختيار ڪري رهي آهي ۽ سائنسي ۽ ٽڪنيڪي سوچ جي ميدان تي سفر ڪري رهي آهي پر پاڪستان هڪ تصوراتي، مفروضائي زندگيءَ جي لاه جيئن پوءِ ٿيڻ وڌيڪ پاڻ پٿوري رهيو آهي. هن حالت ۾ سماجي بي آرامي ۽ سماجي ڪارڪردگيءَ جي مفلوج حالت کان سواءِ ڪجهه به حاصل ڪرڻ مشڪل آهي. هن سچيءَ صورت حال جو سبب رڳو هڪ آهي ۽ اهو آهي اهل علم ۽ اهل عقل انسانن ۽ شهرين خلاف اها حرڪت جيڪا جاھل دور ۾ ٿون ٿون طريقن سان ڪندو رهيو آهي، بس ڪنهن ڪو ڪتاب لکيو ناهي ۽ ان جي مختلف هلچل شروع ٿي ناهي! گف وائڻ وهائيندا ۽ اکيون گاڙهيون ڪيون هلندا وٺندا. پاڻ ائين چڙيا ۽ گور گهمندا وٺندا چڻ پڇ ڪندي تي هجين. اکيون هڻندا، ٿوڻها هڻندا ٿاڇيون ڏيندا ۽ دنيا جو ات پٺ سڀ چرندا وٺندا پر ڪٿو به پلي جو ڪم ۽ ڪا به پلي جي ڳالهه انهن جي اڳيان چڙهي نه بس چڻ ڪا ٻاهه لڳي ڪنهن پيلي کي. همراھ وٺ نه ڏيندا ۽ آخر تڏهن ڏري وهندا جڏهن انهيءَ هن هٿان جي عوض کين ڪا ٿونگي نه ملندي يا ڪنهن ته ڪنهن شاهي ڪرسيءَ تي کين ڪا جڳهه ملندي ۽ پوءِ وري ڪندا شروع اهو نعرو ته هنن ڪو وڏو علمي ڪارنامو سرانجام ڏنو آهي.

اهي ئي آهن اهي ماڻهو جن هڪ عظيم انسان استاد گئليلو کي پڇيو هو ته هو هن غريب کي جيئن دان رڳو تڏهن ڏيندا جڏهن هو چوندو ته ”ڌرتي نه ٿي ڦري“ ۽ اها هڪ جاءِ تي پيلي آهي ۽ اهڙن همراهن کي جواب به فقط اهو ئي ڏسي ٿو سگهجي جيڪو استاد گئليلو ڏنو هو يعني ته ”ڌرتي ته پوءِ به ڦرندي ئي رهندي نه!“

گئليلو اڄ دنيا ۾ موجود ڪونهي پر ڌرتي اڄ به ڦري رهي آهي ۽ آهي اکين گاڙها انسان اڄ به ڏسي رهيا آهن ته ڌرتي ڦري

ٿي ۽ طبعي دنيا جو آهو سچ جنهن جي ڄاڻ مسڪين ماڻهوءَ ۽ سچي انسان ڏني هئي سو اڄ به سندن ئي اکين اڳيان موجود آهي. (۱۷)
 بيشڪ طبعي دنيا جون ڪيتريون ئي حقيقتون پاڻ تدريجي لاڳاپيدار (Relative) به آهن ۽ هن باري ۾ هر روز هڪ نئين دريافت جي ضرورت به موجود آهي پر هن طرح جيڪو سچ جي تلاش جو عبادت جهڙو ڪم اڄوڪي انسان کي ڪرڻو آهي آهو ئي ڪم هر وقت ڪرڻ گهرجي.

ملڪ جي ادارن ۾ آهي جنوني آفتون گڏ ٿي ويئون آهن جن جي قسمت ۾ سڪونت ۽ جمود کان سواءِ ڪجهه به ڪونهي. پريو بئرس ۽ چڱو مئس ڪنهن اداري جو آهو ٿي نٿي سگهي ٿو، جيڪو ڇرپر جو ۽ تلاش ۽ جستجو جو ازلي دشمن هجي. ملڪ جي وڏن ادارن لاءِ اهو ضروري ٿي پيو آهي ڪم ڪرڻ ڇڏي ڏين ۽ تحقيق ۽ تجسس جي ڪوشش ٿي ترڪ ڪري ڇڏين. ڀلي ماڻهوءَ ۽ سٺي ماڻهوءَ جي لاءِ رڳو ايترو ضروري ٿي پيو آهي ته هو ڇٽ بلڪه ڇٽوڙ هجي ۽ هر روز صبح جو هٿن کي مينڊي لائي وڃي وڏيءَ ڪريءَ تي ڪنهن ايئر ڪنڊيشنڊ ڪمري ۾ ويهي ۽ اهو ئي سوچيندو رهي ته سڄو ڏينهن ڪيئن گذرندو ۽ سينس مٽيون صاحب هن جي ڪمريئر ٻيڻ لاءِ ڪهڙو ڪم ڪندو.

بيشڪ هن افسوسناڪ صورتحال ۾ خدا جا پنڊا ڪي اهڙا به موجود آهن جيڪي ٿورو ڪي گهڻو ڪم ڪار سان رتل آهن ۽ باهه ۽ ڀت جي وچ ۾ زنده رهن ٿا. آهي ڪم ڪرڻ گهرن ٿا ۽ ڪم ڪري ڄاڻن ٿا ۽ آهي ئي ماڻهو آهن جيڪي محب وطن ۽ انسان دوست آهن جو آهي ڪارائتا انسان آهن.

بس اهي ئي آهن آهي ماڻهو جن جي لاءِ تحقيق جو علم رکڻ ضروري آهي جو هر ڪو ڪم هڪ طريقو، سليقو هڪ اخلاقيات ۽ هڪ جذبو گهري ٿو. علم تحقيق آهو سڀ ڪجهه ڏئي ٿو سگهي ۽ اهل علم و عقل آهو سڀ ڪجهه پسند ڪن ٿا. ان ڪري انهن ڪتابن جي ضرورت هميشه موجود رهندي

جيڪي تحقيق ۽ علم تحقيق تي رهنمائي ۽ معاونت ڪري سگهندا. سنڌي زبان ۾ هي ڪتاب جنهن جو مطالعو اڳتي هلي توهان ڪري سگهندا، ڪي ٻه ٽي سال اڳ لکيو ويو هو. مسئلو رڳو ان جي شايع ٿيڻ جو هو. انهيءَ وچ ۾ ڊاڪٽر غلام حسين پٺاڻ صاحب جو ڪتاب ”تحقيق جو فن“ مشهور اداري سنڌ الاجي ۽ ڇپائي پٿرو ڪيو ته ڪن دوستن اهو خيال ڏيکاريو ته هي ڪتاب به ڇپائڻ گهرجي. سو اجهو اهو آهي هي ڪتاب —!

علم تحقيق جي باري ۾ منهنجو ٻه هڪ ويساڻ آهي، جيئن جناب پيئرسن (Pearson) پنهنجو ويساڻ پنهنجي ڪتاب سائنس جو گرام (Grammar of Science) ۾ ڏيکاريو آهي. مسٽر پيئرسن چوي ٿو ته ”سچ جي تلاش جو ڪوبه مختصر رستو موجود نه آهي. (جو ماڻهو چوي ته مان اجهو ٿو سچ ڳولي لها) ڪائنات جي باري ۾ معلومات جي حاصل ڪرڻ جو رستو رڳو هڪڙو آهي ۽ اهو آهي سائنسي طريقي جو.“ زندگي به اصل ۾ انهيءَ تلاش ۽ وري تلاش جو ئي نالو آهي.

سائنسي طريقو، جيئن پيئرسن اڳتي هلي ٻڌائي ٿو سڀني سائنسن جي لاءِ هڪ ئي آهي ۽ اهو آهي منطقي ذهن جو اختيار ڪيل طريقو. هن طريقي جي خيال کان سڀ سائنسون ڪنهن نه ڪنهن وحدت ۽ هڪجهڙائيءَ جون حامل آهن توڙي جو باقي ڳالهائون ۽ گهڙيل ذريعا هر هڪ جي حالت ۾ جدا جدا آهن. سائنسدان انهيءَ کي ٿو چئجي جيڪو خبرن ۽ حقيقتن کي گڏ ڪري انهن کي درجن ۾ ورهائي ۽ انهن جو پاڻ ۾ لاڳاپو معلوم ڪري ۽ انهن کي ترجمي ۾ ترتيب ڏئي ۽ انهن کي ڪم آڻي سگهي. (۱)

(1) As quoted by Wilkinson and Bhandarkar "Methodology and Techniques of social Research" Himalia Publishing House, Bombay. 1979. PP 1-2

(۱۸) پر رکيون ۽ نريون حقيقتون ٿي آهي شيون نه آهن جن کي سائنس سڏي سگهجي. اصل ۾ سائنس آها شيء آهي، جنهن سان تحقيق جا طريقا لاڳو ڪري سگهجن. سو ڪوبه علم سائنس نٿو ٿي سگهي، جڏهن ان جي باري ۾ سائنسي طريقو ٿو لاڳو ڪجي.

اهڙيءَ ريت سائنسي طريقو جهڙو سائنسي تحقيق سان لاڳو ڪرڻو آهي اهڙو ئي ٻين علمن جي حالت ۾ به لاڳو ٿيندو. البت مولد، خبر، حقيقتون ۽ وسيلو مختلف ٿي سگهن ٿا. پر جيئن مقصد هر حالت ۾ سچ جي تلاش ٿئي ٿو تيئن تحقيق جو اخلاقي سوال به ساڳيو ئي رهي ٿو. اخلاقي بنيادن تي هڪ محقق جي لاءِ هيٺ ڏيکاريل نڪتن تي ڀڳو ويساهه رکڻ ضروري آهي.

(۱) حواسن جي وسيلي حاصل ڪيل معلومات تي ڀروسو.
(۲) اهڙيءَ معلومات سان لاڳاپيل ٻين ڳالهين جو استعمال.
(۳) اهو ڀروسو ته غير جانبداري هڙ تلاش جي راهه ۾ هر حالت ۾ اختيار ڪرڻ گهرجي ۽ اهو ڪم اخلاقيات تي بنيادن تي ڪرڻ گهرجي.

(۴) اهو ڀروسو ۽ ويساهه ته ذاتي ۽ شخصي طبيعت، نظرئي ۽ اعتقاد کي تحقيق جي ڪم ۾ مداخلت ڪرڻ نه ڏجي.

(۵) سڀ حقيقتون خصوصي حالتن ۾ نه پر عمومي حالتن (Generality) ۾ سمجهڻ گهرجي.

(۶) امڪان جي بنياد تي به اڳڪٿي ڪري سگهبي.
(۷) هٿ ڪيل سڄو مواد اهڙو هوندو جو ان کي عام ۽ عملي حالتن ۾ پرکي سگهيو.

سائنسي تحقيق جي باب ۾ اسان هنن ڳالهين مان هر هڪ تي بحث ڪنداسون پر هت اهو ڏيکارڻو آهي ته ڪتاب جي سڄي مواد ۾ تحقيق جي باري ۾ اسان جو نظريو ۽ اسان جو عقيدو اهو ئي رهيو آهي جيڪو مٿي ڏيکاريل ستن نڪتن ۾ آيو آهي.

هن ڪتاب ۾ هڪڙي اهم ڪوشش اها به ڪئي وئي آهي ته ڪتاب کي مفيد بنائڻ لاءِ مختلف عملن ۾ ۽ شعبن ۾ تحقيق جي مخصوص ڳالهين کي بيان ڪرڻ ۽ سمجهڻ گهرجي ته جيئن هي ڪتاب هر اداري ۾ شاگردن توڙي استادن لاءِ ڪارائتو ثابت ٿي سگهي.

انهيءَ خيال کان اسان سائنسي، سماجياتي، تعليمي ۽ ٻين اهڙن شعبن تي جدا جدا مواد ڏنو آهي.

ڪتاب اسان کي لکڻ گهرجن ۽ ڪتاب اسان ٿي لکندا رهنداسون جو اها فضيلت ۽ اها عزت رڳو ڇڏڻ ماڻهن جي حق ۾ ئي لکي وئي آهي. ملڪ جي ٻي شمار مسئلن ۽ وقت جي لاتعداد چئلينجن کي منهن ڏيڻ جي لاءِ اهل علم ۽ اهل عقل جو فرض آهي ته اهي مخالف لام بندي نه ڪن ۽ ملڪ جي مستقبل ۽ انسان ذات جي بهتر مستقبل جي لاءِ تعاون ڪن. تحقيق جو ڪم فضيلت جو ڪم آهي ۽ تحقيق جي باري ۾ علمي سوانح تي بحث ڪرڻ اسان ٻارن انهن مسڪينن جو فرض به آهي جن جي لاءِ زندگي اعليٰ مقصدن کي حاصل ڪرڻ لاءِ هڪ تلاش جو ٿي نالو آهي.

ڪنهن بزرگ مون کي ٻڌايو ته امراً القيس جيڪو عربي زبان جو عظيم ترين شاعر هو ان جو وڏو ڪارنامو اهو به هو جو هن پنهنجي شاعريءَ ۾ هڪ گمنام شاعر جو نالو ورتو هو ۽ هن طرح هن هڪ معلومات ڏني هئي. بعد ۾ ان جي نقادن چيو هو ته امراً القيس ڪجهه به نه ڪري ها ۽ رڳو انهيءَ گمنام شاعر جو نالو ئي ٻڌائي ها ته به هو ايئن ئي زنده جاويد رهي ها جيئن پنهنجي نالي سان اڄ تائين آهي. (مان ان بزرگ جو، امراً القيس جي باري ۾ هيتري معلومات ڏيڻ جي لاءِ ٿورائتو آهيان).

وقت ۽ حالتن جي تقاضا آهي ته اسان هڪجهڙي ڪي سچي خبر، سڌي يا سنوائي خبر ۽ پڊرائتي خبر ڏيون. شايد هن طرح اسان هڪ مفيد ڪم ڪري سگهنداسون.

ملڪ جي بيشمار فضيلت مند استادن جو اهو ڪم آهي ته اهڙي علمي سوالن تي تجسس ۽ تحقيق جي جذبي کي سلامت رکڻ ۽ تعليمي ادارن ۾ تحقيق جي علم جي تعليم به ڏيڻ ۽ مختلف سوالن تي تحقيق جي ڪم کي شروع ڪڻ. هي ڪم تعليمي ادارن جي ئي ڏاڏو جو آهي ۽ اهو ڪم اسان کي يونيورسٽين ۽ وڏن تعليمي ادارن ۾ ڪرڻ گهرجي.

اميد آهي ته هي ڪتاب هن باري ۾ ڪارائتو ثابت ٿيندو. پنهنجي ۽ هن ڪوشش ۾ مان انهن دوستن جو ٿورائتو آهيان جن رڳو همت افزائيءَ جا به لفظ به چيا آهن. هنن حالتن ۽ هن معاشري ۾ ايتري ڳالهه به وڏي ڳالهه آهي. ايتري خوش فهمي ته نه هئڻ گهرجي ته هن ڪتاب جي ڪري هڪدم ڪا تبديلي ايندي ڇو ته سڳئي هوڏ ۽ ضد جي ”فضيلت“ به ته مسلم ئي آهي پر نيڪ نيتيءَ جي تقاضا اها آهي ته خلوص سان ڪم ڪري سگهجي ۽ گمان نيڪ رکجي. پاڪستان پنهنجو وطن آهي ۽ حب وطن عين ايمان آهي. علمي خدمتون اسان جي تاريخ کي طاقتور بنائي سگهن ٿيون ۽ تحقيقون اسان جي حياتين کي سکيو ۽ ٽائيو، جو انهن جي معرفت زندگيءَ جي مونجهارن ۽ مسئلن جو حل نڪري اچي ٿو. محققن تحقيق کي گهڻو ڪري سائنسي تحقيق، سائنسي سوچ سان ۽ سائنسي طريقن سان تعلق رکڻ وارو طريقو سمجهيو آهي. انسائيڪلوپيڊيا آف سوشل سائنسس ۾ ريسرچ لفظ يا ان جي وصف بيان ڪندي مضمون جا مصنف لکن ٿا ته ”تحقيق شين، تصورن ۽ اهڃاڻن جي انهيءَ بندوبست (Manipulation) جو نالو آهي جنهن جو مقصد عمومي نتيجا ڪڍڻ هجي ۽ جنهن جي مدد سان ڪنهن علمي مواد کي وڌائڻ، درست ڪري سگهجي ۽ ان جو جائزو وٺي سگهجي پوءِ اهو علمي مواد سائنس سان تعلق رکندو هجي ۽ ڪنهن نظريي جي ٺاهڻ ۾ مدد ڪندو هجي يا ڪنهن آرٽ

جي استعمال سان. (۱)

سائنس جو تعلق مادي شين سان آهي. ماهر طبيعيات شين سان لهه وچڙهي اچي ٿو ۽ ان جي سڃي ڪوشش جو مرڪز شيون آهن. اهڙيءَ طرح هڪ ماهر نفسيات جو تعلق به شين سان ٿي آهي. جيمريون ۽ چرنڊڙ پرنڊڙ شيون ان جي تحقيق جو مرڪز آهن جنهن ۾ هو ڏسي ٿو ته ڪنهن نه ڪنهن خاص صورتحال ۾ يا ماحول ۾ اهي شيون ڪهڙو عمل ڪن ٿيون. نفسيات جو ماهر هن حالت ۾ ڏسي ٿو ته اهڙيون شيون ڪهڙيءَ طرح ۽ ڪهڙي قاعدي تحت عمل ڪن ٿيون. اهڙو ماهر هن حالت ۾ شين کي هڪ مقصدي ضابطي (Purposeful Control) جي هيٺ رکي ٿو. مثال طور هو ڪئن تي تحقيق ڪرڻ جي لاءِ ڪين ڪجهه وقت جي لاءِ بڪايل رکي ٿو يا ماهر طبيعيات ڪن ڪينهون (Balls) کي ڪنهن لاهيءَ جي مختلف زاوين تي رڙهندي ڏسي ٿو. هن طرح جڏهن شين کي عمل جي حالت ۾ رکڻ جي لاءِ اڳ ۾ مقصد مقرر ڪجي ٿو ته ان حالت کي ”بندوبست“ مئنپوليشن ٿو چئجي. ”بندوبست“ ۾ ٻن ڳالهين کي اهميت هوندي آهي:

(۱) جدا جدا شين يا جانورن جي علمن ۾ ڪهڙيون هڪ جهڙيون آهن جن کي عوميات (Generalization) جي نالي سان سڏجي.

(۲) شيون يا جاندار پنهنجي جدا جدا علمن ۾ ڪهڙن قاعدن تي عمل ڪن ٿا.

اهي ٻه ڳالهيون ڪنهن به سائنسي تجربي يا تجزيي جي عمل ۾ بنيادي ڳالهيون آهن. اهو به ياد رکڻ گهرجي ته ڪو ماهر سائنسدان رڳو شين

(1) Article by D.Slesinger and M. Stephenson in, 'The Encyclopaedia of Social Sciences' Vol: IX, MacMillan 1930.

۽ جاندارن سان ٿي بندوبست جو عمل لاڳو نه ٿو رکي پر هرڪو ماهر اهڃاڻن ۽ تصورن سان به ساڳيو ئي طريقو اختيار ڪري ٿو ۽ ان حالت ۾ به هو ”عموميات“ ۽ قوانين جي تلاش ڪري ٿو. البت تصورن جي حالت ۾ هو شيون نه پر شين جا تصور ڏسي ٿو ۽ ڇاچي ٿو ۽ اهڙيءَ طرح اهڃاڻ جيڪي پاڻ تصورن جيان ڪم ڪن ٿا ۽ ڪن شين جا اهڃاڻ ٿين ٿا سي به ماهرن جي عملي جستجو جي لاءِ اختيار ڪيا ٿا وڃن.

سو عام طور تي تحقيق (۱) مادي شين تي

(۲) جاندار شين تي

(۳) اهڃاڻن تي ٻڌل ٿئي ٿي.

هن طرح هڪ ماهر طبيعيات گولن (Spheres) دائرن، ڪنڊن، واڙن ۽ ڪاٺون جي حالت ۾ انهن تصورن جي مدد وٺي ٿو جيڪي شين جي نمائندگي ڪن ٿا ۽ ماهر نفسيات جي حالت ۾ جسم، بک، ناهيديءَ، ذهني قوت جهڙن تصورن سان جيڪي شين جي نمائندگي ڪن ٿا پر پاڻ شين جهڙا نه آهن. هن حالت ۾ هي تصور شين جا اهڃاڻ آهن. هنن تصورن کي ”شين جا ذهني مخفف“ (Mental short hands) ٿو چئجي. (۱)

هن طرح شين جا تصور شين جي نمائندگي اهڙيءَ طرح ڪن ٿا جو انهن تي تحقيق ڪرڻ جو ڪم تڪليف ڪونه ٿو ڏئي. اهو ماهر فلڪيات جيڪو ستارن جي گردش تي ڪم ڪري ٿو سو جيڪڏهن ”تصورن“ تي ڪم نه ڪري سگهي ها ته پوءِ هو ستارن کي تجربيهگانهه ۾ ڪيئن ٿي آڻي سگهيو. هن طرح هن جي لاءِ پاڻ شيون نه پر شين جا آهي ”قدر“ ضروري آهن جن جي معيار جي هن کي خبر آهي.

هن طرح بندوبست جو مطلب آهي ”مقصد جي تحت شين تي ضابطو رکڻ.“ (Purposeful control of things) هن حالت ۾ ”مقصد“ جو مطلب آهي ”اهو ارادو جنهن مطابق ’عموميت‘ (Generality) تي پهچي سگهجي“ هن طرح ضابطي جي تحت (Controlled) جائزي يا جاچ جو مطلب آهي اهو نتيجو ڪيڏنهن مطابق معلوم ٿئي ته جيڪڏهن هن يا ڪنهن خاص شين جي ڪلاس کي ڪن خاص حالتن ۾ رکيو ته نتيجو سڌائين يا اڪثر ساڳيو ئي نڪرندو. انگريزيءَ ۾ هن ڳالهه کي هن طرح بيان ڪري ٿو سگهجي.

“The net result of controlled inquiry should be the proposition or a conclusion which tells us to expect something in a class of things under a class of conditions.”

يعني هڪ ئي درجي جون شيون هڪ ئي درجي جي حالتن جي تحت هڪجهڙو (يا گهڻو ڪري هڪجهڙو) نتيجو ڏيکارين ٿيون.

هن طرح هڪڙو ڊاڪٽر يا هڪڙو موٽر مڪئڪ چڻ ته هڪ تحقيقي ڪم ڪري ٿو، جو هو مريض کي ڏسڻ سان / هو موٽر گاڏيءَ کي ڏسڻ سان جي ساڳئي ڪمپنيءَ جي مشين / ساڳئي مرض جي آڳاٽ ۾ آيل مريض جي حوالي سان ڪم ڪري ٿو. اهڙيءَ ريت جڏهن ڪن ٻن مريضن کي ساڳيو ئي مرض لاحق هئو ۽ انهن کي ڪنهن به هڪ دوا يا نسخي ٺيڪ ڪري ڇڏيو ته پوءِ نتيجو اهو نڪرندو ته انهيءَ مرض جو علاج انهيءَ گوريءَ ۾ موجود آهي. هن طرح هڪ عموميت قائم ٿئي ٿي جنهن کي ساڳئي مرض جي مريضن جي حالت ۾ ساڳين ئي حالتن اندر رکي وڌيڪ آزمائي سگهجي ٿو.

سو هڪڙو نتيجو يا هڪڙو علم ته اهو مليو ته جن مريضن کي ساڳئي دوا ڇڏيو ڪري ڇڏيو تن کي ساڳيو ئي مرض هو

جن هڪ مرض جي مريضن کي هڪڙيءَ دوا چڱو پيلو ڪري ڇڏيو آها دوا انهيءَ مرض جي دوا هئي جيڪو هڪ کان وڌيڪ مريضن کي لاحق هئو ۽ جيڪي انهيءَ دوا جي استعمال سان تندرست ٿي ويا.

پر هاڻي هن علم کي وڌائڻو هجي يا ان جو وڌيڪ جائزو وٺڻو هجي يا ان معلومات کي وڌيڪ درست ڪرڻو هجي ته ان لاءِ ڇا ڪجي.

هن باري ۾ پهرين ڳالهه ته اها آهي ته شروعات ڪرڻ جي لاءِ پهرين شيءِ جيڪا ڪم ايندي سا آها ٿي معلومات هوندي، جيڪا اڳ ۾ حاصل ڪئي وئي آهي. ٻي ڳالهه ته اصل صورتحال جنهن ۾ اسان اڳ ۾ هڪڙيءَ معلومات جي نتيجي ٿاڻين ۽ ان جي عوميت ٿاڻين پهچي چڪا آهيون سا به تبديل نه ٿيندي ۽ ساڳي ئي رهندي جو حاصل ڪيل نتيجو رکيو انهيءَ صورت حال (Phe-nomena) ۾ ئي نڪري سگهي ٿو ۽ اها ڳالهه تسليم ڪيل آهي. هن جو مطلب اهو ٿيو ته وڌيڪ تجربي يا آزمودي جي لاءِ اسان کي هن مخصوص صورت حال ۾ ۽ هي مخصوص نتيجو سامهون رکي آهي گوشا ۽ اهي پاسا ساڳي صورت حال جا ڇاڇڻا ۽ پر کڻا آهن جن کي اسان اڳ ۾ ڇاڇي نه ڏنو آهي ۽ جن تي اسان غور نه ڪيو آهي توڙي جو اهي گوشا به اسان جي مشاهدي (Observation) ۾ اڳ ۾ اچي چڪا هئا.

هاڻي جيڪڏهن هنن گوشن مان ڪنهن به هڪ کي اسان نتيجي جي حاصل ڪرڻ لاءِ اختيار ڪنداسون ته ان کي شموليت (Incorporation) جو عمل چئبو. پوءِ ساڳيءَ شموليت جي بنياد تي ڪنهن مشاهدي کي تحقيق جي عمل ۾ داخل ڪبو ته صورت حال جو بهتر ۽ وڌيڪ اونهو ايماس ڪري سگهيو جيڪو سائنسي تحقيق جي لاءِ ضروري بلڪ سپاويڪ هوندو آهي.

هاڻي جيڪڏهن تحقيق جي عمل کي اڳتي هلائي اسان ۽ نئين مشاهدي جي شموليت سان اهو معلوم ٿئي ته صورت حال پوءِ

به ساڳيو ئي نتيجو ڏئي ٿي ته چئبو ته ساڳيو ئي قانون به اختيار ڪري ٿي ۽ ساڳئي قسم جي عموماً به ڏئي ٿي: هن جو مطلب اڳتي اهو ٿو ٿئي ته هيءَ صورت حال پاڻ اڃا ڪنهن ويڪريءَ ۽ مٿاهونءَ صورت حال جو حصو آهي يعني موجوده صورت حال جو تعلق به صورت حال جي ڪنهن نه ڪنهن ڪلاس سان آهي جنهن جي هيءَ صورت حال رڳو هڪ حصو آهي. هن طرح اهو به معلوم ٿئي ٿو ته ”صورت حال جمع“ (Classes of phenomena) جي اندر ڪا اڃا به وڏي ۽ ويڪري هڪجهڙائي (Linkage) موجود آهي. هن طرح اڳي موجود علم، معلومات ۽ ڄاڻ جي ذخيري ۾ وڌيڪ حقيقتون ۽ سچايون شامل ٿين ٿيون ۽ معلومات وڌيڪ ويڪري ٿئي ٿي.

سائنسي تحقيق جي باب ۾ اهو تمام ضروري آهي ته هر دور ۾ ۽ هر حال ۾ نوان نوان لاڙا، نوان نوان معلومات جا ذخيرا ۽ نئون نئون حقيقتون شامل ڪرڻ گهرجن. هن طرح سائنسي تحقيق جيئن پوءِ ٿيڻ وڌيڪ پختي به ٿئي ٿي ۽ وڌيڪ مسئلن جو حل به پيش ڪري ٿي سگهي. انهيءَ ڪري ئي سائنسي تحقيق جو عمل جمود جو شڪار ٿي نه ٿو سگهي ۽ ڪنهن به منزل تي ان جا دروازا بند ڪونه ٿا ٿين. انهيءَ طرح انساني عقل جي انتها جو امڪان ئي ختم ٿي ٿو وڃي. جهڪڻ هڪ گوشي يا حقيقت يا معلومات جو نتيجو نڪري ٿو ته ان کي ڇڏي ٻي حقيقت ۽ معلومات جي پروسس تي تحقيق کي جاري رکي ٿو سگهجي. جهڙيءَ ريت حقيقت ۽ معلومات جي ڪا انتها ڪانه ٿي ٿئي تهڙيءَ ريت مشاهدي کي ڇاڇڻ ۽ پرکڻ جي انتها به نه ٿي ٿئي.

هن طرح معلوم ٿو ٿئي ته سائنس جي ميدان تي اها ڳالهه ڪمزور آهي ته انساني عقل جي انتها ٿي سگهي ٿي ۽ ان کان پوءِ انسان ئي پاڻ عقل کي ڇڏي جنون يا ”عشق“ جو رستو اختيار ڪندو ته زندهه رهندو ته انساني زندگي نراسائيءَ جو شڪار ٿي ويندي.

عقل انساني ۽ مان اها نااميدي به انسان جي تاريخ جي هڪ واقعاتي شيء آهي پر عقلمند ماڻهو آهي ئي آهو جيڪو عقل مان ناسيد نه هجي.

اها ڪيفيت جنهن کي حيرت يا عبرت ٿو چئجي ۽ جا مشاهدي جي نتيجي ۾ حاصل ٿئي ٿي سا به عقل جي انتها نه آهي. اها انسان جي طبيعت يا من (Mind) جي ڪيفيت آهي جيڪا باشعور ۽ عقلمند انسان سان لاڳو هڪ حقيقت آهي. اها ڪيفيت خوشي ۽ جي اها ڪيفيت آهي جيڪا انسان کي تمام وڏي حاصلات ۽ معلومات جي نتيجي ۾ ملي ٿي. انسان ۽ عقلمند باشعور انسان انهيءَ منزل تي به مشاهدي کان خالي نه آهي آهو ڏسي سگهي ٿو، ٻڌي سگهي ٿو ۽ محسوس ڪري ٿو سگهي، ٽڏهن هن کي حيرت حاصل ٿي ٿئي. پاڻ صوفياءَ به انهيءَ ڪيفيت کي شعوري ۾ حقيقي ڪيفيت سمجهن ٿا. ان ڪري هڪ مسلم معاشري ۾ به علماءَ عقل جي حد کي هڪ مادي دنيا جي اندر حقيقي نه ٿا سمجهن. اها منزل ڪن علماءَ جي خيال ۾ مجاز جي منزل آهي پر اهو ثابت آهي به ڪري نه سگهيا آهن ته مجاز ۾ عقل ۽ شعور خاموش ۽ بي عمل رهن ٿا. ان منزل کي عقل ۽ شعور جي اعليٰ منزل ته سڏي سگهجي ٿو پر ان کي عقل ۽ شعور کان مٿي سمجهڻ جو خيال ڪوبه اهڙو نه آهي جنهن کي عقل تسليم ڪري.

انسان عقل ۽ علم جي زور تي افلاڪ جو ادراڪ ڪري ٿو ۽ ڪري سگهي ٿو. هن طرح هن کي انهيءَ ”غيب“ جو به ادراڪ نصيب ٿئي ٿو جيڪو ”موجود“ نه آهي پر ڪن حالتن ۾ ”معلوم“ نه آهي. معلوم جيڪو هڪ حالت ۾ هڪ انسان جي لاءِ معلوم نه آهي سو ٻيءَ حالت ۾ ٻئي انسان جي لاءِ معلوم آهي پر شرط اهو آهي ته اهو مادي حقيقتن تي ٻڌل ڪوبه وجود هجي. هن باري ۾ به سيدنا لطيف جنهن کي پاڻ کي صاحب علم جا صوفي سڏيندا رهندا آهن، وڏي وضاحت سان هڪ سمجهائي ڏئي ٿو مثال طور:

نہ ڪو عرش نہ آپ ڪو زمين ناھ، ذرو
نہ ڪو چارو چنڊ جو نہ ڪو سڃ سَرو
اُڏسي آديسين جو لڳو دڳت درو
پري پين پَرو ناتُ ڏنائون ”نانهن“ ۾.

هن طرح هڪ باشعور ۽ باعقل انسان پنهنجي تلاش ۽ جدوجهد جي ڪري افلاڪ ۽ ادوار جي مادي وجودن کي نه لهي پر انهن جي شعوري ۽ تصوراتي (Conceptual) وجودن کي ڏسي ٿو ڀسي ٿو ۽ محسوس ٿو ڪري جيئن پوين ٻن ستن ۾ سڀدنا پٽائي ٻڌائي ٿو. بقول پٽائي ”نات“ جيڪو نفی جي وجود حقيقي (Negatively charged Something) آهي انهي ۽ کي به سندس خصوصي ماحول ۽ حالتن جي اندر موجود ڏسي ٿو سگهجي جنهن کي دنيا جي هڪ عظيم انسان ”نانهن“ (Proton, Electron, Neutron) کان وڌيڪ هڪ حقيقت يا عنصر آهي جي لفظ ۾ بيان ڪيو آهي. تصوراتي وجودن کي اهڃاڻ ۽ تصور چيو ويو آهي. سائنسي تحقيق جي عمل ۾ جيئن مٿي آيو آهي اهڃاڻ ۽ تصور به معلومات ڏين ٿا ۽ حقيقتون آڇن ٿا ۽ انهن کي به عقل ۽ استدلال جي طريقن سان پرکي سگهجي ٿو. سائنس ۾ اهڃاڻن ۽ تصورن کي لسانياتي اوزار (Linguistic oppratus of Science) سڏبو آهي. هن طرح مادي دنيا يا مادي ڪائنات جي ڪا به شيءِ يا ان جو ڪوبه وجود عقل کان مٿي نه آهي. اهو هڪ عقيدو ۽ ڀروسو آهي ۽ انهي ۽ ڀروسي تي ئي سائنسي تحقيق جو بنياد پيو آهي. هن طرح سائنسي تحقيق انسان جي لاءِ هڪ اخلاقياتي سوال به آهي.

عقلي ۽ مشاهداتي شهادتن جو دائرو

مشهور محقق ول ڊيورن (Will Durant) چوي ٿو ته ”سائنس جو ميدان انسان جو فتح ڪيل ميدان آهي. ٻن توهان هيئن سمجهو ته جيئن ئي تحقيق جو ڪو طريقو اهڙي معلومات فراهم ڪرڻ ۾ ڪامياب ٿئي ٿو، جنهن مان مڪمل ۽ هڪجهڙا

(exact) قاعدا جوڙي سگهجن؛ سائنس وجود ۾ اچي ٿي وڃي.“ (۱)
 ”سائنسدان ۽ عالم چئجي ٿي انهيءَ انسان کي ٿو جنهن جو
 اهو عقيدو ۽ ڀروسو آهي ته سچ مشاهدي وٺي وٺي ۽ محسوساتي
 نمونن جي مدد سان حاصل ڪري ٿو سگهجي.“ پر ايڇ. جي. ويلس
 (H.G. Wells) سچ ممڪن ۽ سچ معلوم (Possible facts
 and known facts) جو تصور ڏئي ٿو. (۲)

پر ويلس لکي ٿو: ”وڌ ۾ وڌ سچي ڳالهه سائنس جي باري ۾ اها
 آهي ته ان جا نظريا سچ جي هڪ ليڪائي شڪل يا ان جو اهڙو
 خاڪو ڏيڻ جي لائق به مشڪل سان آهن. اهي نظريا ته سچ ممڪن
 (Possible truth) جي باري ۾ به ڪافي نه آهن. اهي رڳو ”سچ
 معلوم“ (Known truth) جي باري ۾ ڪو علم يا ڪا معلومات
 ڏئي سگهن ٿا.“

سچ محض (absolute or ultimate truth) صرفيا ڪرام
 جي فلسفي جي شيءِ آهي. اها شيءِ سائنس جي دائري جي شيءِ
 انهيءَ حالت ۾ نه آهي جنهن حالت ۾ صوفي سگورا ان جو مفهوم
 ڪين ٿا. سائنسدان جي لاءِ سچ هڪ ئي شيءِ آهي ۽ اها واحد
 آهي ۽ هر شيءِ اهو سچ رکي ٿي جنهن مان ان جي حقيقت ۽
 اهميت جو پتو پوي ٿو. سائنسدان چون ٿا ته اهڙو سچ حواسن جي
 وسيلي مشاهدي جي مدد سان معلوم ڪري ٿو سگهجي ۽ فقط اهو
 ئي سچ ”سچ“ آهي جيڪو ”سچ معلوم“ آهي. سائنسدان جي هن
 نظريي کي ”تنقيدي استدلال“ (Critical Rationalism) يا تنقيدي
 عقليت (Critical empiricism) ٿو چئجي.

”سائنسدان انهيءَ تخليقي آرٽس جهڙو آهتي، جيڪو
 سنگ مرمر جي هڪ بلاڪ مان هڪ بت تراشي ٿو سگهي.“ هن

(1) Durant, W. story of Philosophy, N. Y. 1971
 P. XXVI.

(2) Wells, H. G. Science and Ultimate truth great
 Essays in Science P. 329

وت اڳي جيڪو مواد (Material) موجود آهي ان جي به ڪا ماپ ۽ ڪي اندروني خصوصيتون آهن. سائنسدان ان کي ڪم آڻڻ وقت ان جي ليڪن، رنگن ۽ ان جي ماپ جو پورو لحاظ رکي ٿو. ولڪنسن ۽ ڀنڊارڪر وارا لکن ٿا ته ڪي پراڻا عقليت پسند چون ٿا ته سائنس جو بنياد انهن معقولات (Propositions) تي آهي جن جي بنياد تي وڌيڪ معقولات کي حاصل ڪري سگهجي ٿو. هي ڪم عقلي وسيلن سان ڪري ٿو سگهجي. هن سرشتي ۾ بنياد طور اختيار ڪيل معقولات اڳ ۾ موجود هوندا آهن. ۽ انهن جي سچي هئڻ ۽ موزون هئڻ جي باري ۾ وڌيڪ تحقيق جي ضرورت نه هوندي آهي. اهڙن معقولات کي اندروني يا اصلي شهادتون (Self evident Propositions) هنن شهادتن کي ”ڪُل“ به چئي سگهجي ٿو جن جي مدد سان ”جزن“ (Particulars) ٺاهين پھچي ٿو سگھجي. ٻيا آھي سائنسدان آھن جن جو خيال آھي ته سائنسدان کي اڳ ۾ جز (Particular) وٺان شروع ٿيڻ گھرجي ۽ مٿي چڙهي چڙهي هن کي ڪُل (Universal) ٺاهين پھچڻ گھرجي. پھرئين طريقي کي ”ڪُل“ يا انگريزيءَ ۾ (Deduction) وارو طريقو ٿو چئجي ۽ ٻئي کي ”جزي“ يا (Induction) انڊڪشن وارو طريقو ٿو چئجي. پر حڪيم لارابيءَ (Larrabee) جو خيال آهي ته بهتر طريقو اهو آهي جنهن ۾ ٻئي طريقا گڏجي هلائين. لارابي ٿو لکي ”جيڪڏهن پختو“ ”دليل سند“ (Deductionist) هڪڙي اهڙي ڪوريٽري جهڙو آهي جيڪو اندران ئي اندران پنهنجا نظريا ڪڍي ٻاهر ٿو آئي ته پختي ”عقل پسند“ (Inductionist) کي انهيءَ ماکوڙيءَ سان تشبيح ڏئي ٿي سگهجي جيڪا هر قسم جون شهادتون يا معلومات گڏ ڪري پوءِ ان مان ضرورت جون شيون ٻاهر ٿي آئي. پر ڪوريٽري ۽ ماکوڙيءَ کان بهتر وري به آها ماکيءَ جي مک آهي جيڪا چونڊ ڪرڻ ۾ به مقصد جو خيال رکي ۽ وري گڏ ڪيل مواد جي چنڊ چاڻ ۾ به مقصد جو خيال رکي، جيئن ماکيءَ جي مک چونڊيل مواد (Pollen)

منجهان ماکيءَ جي ٺاھڻ ۾ (Comte) ڪري ٿي.
 طريقي (Method) جي باري ۾ مشهور حڪيم آگسٽ
 ڪومٽي جو چوڻ آھي تہ ”سائنسي طريقو عقل پسنديءَ کي اختيار
 ٿو ڪري تہ جيئن بہتر دليل بازي ڪري سگھي ۽ دليل بازي
 انھيءَ ڪري ٿو ڪري تہ جيئن عقل ۽ دليل جي مدد سان بہتر
 تعمير ڪري سگھي يا بہتر نظريو قائم ڪري سگھي.“
 “Induction for Deduction with a View to Construction.”



Gul Hayat Institute

تخلیقي تہذیب

انسان جي دنيا جو سڄو ٺٽ ۽ دٻڊو اصل ۾ انسان جي انهيءَ افرادي طاقت (Man power) جو نتيجو آهي؛ جيڪا انسان جي انهيءَ ڪاوش ۽ ڪوشش جو نتيجو آهي جيڪا انسان کي ڪجهه، ته فطرت جي سخاوت جي ڪري ملي آهي ۽ ڪجهه، انسان هٿ ڀير هڻي حاصل ڪئي آهي. افرادي طاقت جيڪا ڪن سان ڪم ڪندي نظر اچي ٿي جيڪا روايتي (Convention) اوزارن (Tools) کي استعمال ڪندي نظر اچي ٿي، جيڪا غور ۽ ويچار ڪندي ڏسڻ ۾ اچي ٿي، جيڪا غور ۽ ويچار توڙي نين حقيقتن کي ڳولي لهڻ جي ڪم ۾ سرگرم نظر اچي ٿي، جيڪا شاعريءَ آرٽ ۽ ادب جي نموش ۾ نمايان آهي ۽ جيڪا جسدِ تجربِي گاهن ۾ سڌريل آلات جي مدد سان فطرت جي رازن ۽ رمزن (Mystries) جا ڳر ڪولي رهسي آهي. سا انسان ذات جي عمر جيتريءَ عمر جي آهي ۽ جيڪا انسان جي دنيا ۾ خلقت (Creation) تاسيس (Foundation) ۽ تجديد (Reformation) جي عملن ۾ سرگرم رهي آهي ۽ رهندي اچي. اهائي افرادي طاقت آهي جيڪا جديد دنيا کي رفتار، نظر ۽ سماعت جهڙيون نعمتون ڏئي چڪي آهي، جن جي مدد سان اسان جي دور جو انسان هوائن ۾ تيز رفتاريءَ سان سفر ڪري ٿو، تمام ننڍيون باريڪ ترين شيون ڏسي ٿو. جيڪي رواجي طور تي انسان جي اک ڪنهن به طرح ڏسي نه سگهي ها ۽ هاڻي انسان تمام پري وارو آواز ٻڌي سگهي ٿو. جيڪو رواجي طور تي هو ڪڏهن به نه ٻڌي سگهي ها. هن طرح انسان ڪن شين جو خالق آهي؛ ڪن شين جو بنياد وجهندڙ آهي ۽ ڪن شين جو سڌاريندڙ آهي. ”خالق“ ٻرپا ڪندڙ ۽ سڌاريندڙ انسان هن دور تائين پنهنجو هڪ اهڙو انساني ڪلچر پيدا ڪري چڪو آهي؛ جيڪو هاڻي انسان سان گڏوگڏ ۽ انسان وانگر پاڻ

به تخليق، تاسيس، ۽ تجديد وارن عملن ۾ سرگرم آهي. هن طرح خود انسان جي ڪائنات به فطرت جي ڪائنات جيان گوناگون ۽ ”گهڻ ٻڌائي“ پنهنجي پيماني آهي ۽ اهو ئي ڪلچر آهي جنهن کي هاڻي ”تخليقي تهذيب“ جي نالي سان ياد ڪيو ٿو وڃي.

هيءَ صورت حال اهڙي آهي جو ان جي منهن ڏيڻ لاءِ ۽ ان سان هٿ هٿ ۾ ڏيئي هلڻ جي لاءِ انسان کي پنهنجي تجربن، مشاهدي، عقل، استدلال ۽ احساس کان هر روز نئون ڪم وٺڻو ٿو پوي. هن طرح انسان پاڻ کي وڌيڪ طاقتور بنائڻ لاءِ هر روز نئون حقيقتون هٿ ڪري ٿو ۽ ان جي مدد سان پنهنجي لاءِ نوان وسيلو ٻڌائي ٿو ۽ نوان اوزار هٿ ڪري ٿو. انسان جا وسيلو ۽ اوزار وري ڪي مادي شين جا ٿين ٿا يا ڪي ذهني ٿين ٿا ۽ ڪهڙي وقت ڪهڙي حالت ۾ انسان ڪي ڪهڙو وسيلو ۽ ڪهڙا اوزار ڪم آڻڻ، گهرجن ان جو فيصلو به خود انسان ڪري ٿو. هن طرح انسان جي پيچ ڊڪ، مٽاڪٽ، جاکوڙ ۽ هٿ هٿان انهيءَ مقصد لاءِ آهي ته هو پيدا ڪري - سڌاري ۽ برپا ڪري. انهيءَ مٽاڪٽ ۾ هو پنهنجي تجربن، مشاهدي، عقل، استدلال ۽ انهيءَ مٽاڪٽ ۾ هو احساس کي به ڪم آڻي ٿو ۽ انهن جي مدد سان هو نئون حقيقتون (New and un-known truths) ڳولي لهي ٿو ۽ نين حقيقتن جي مدد سان هو وڌيڪ متحرڪ، تخليقي، برپا ڪندڙ ۽ سڌارندڙ بڻجي ٿو. تخليقي تهذيب (Creative civilization) ۾ اهڙيءَ ريت انسان اڻ سڌي طرح پنهنجي ڪارڪردگيءَ جي خيال کان ڪن مرحلن تان لنگهي ٿو:

- (۱) - هو پنهنجو مقصد مقرر ڪري ٿو.
- (۲) هو پنهنجي وسيلن جي ذخيري (Kit) جو تجزيو ڪري ٿو ۽ اهو فيصلو ٿو ڪري ته مقصد ماڻڻ جي راهه ۾ هن کي پنهنجن اوزارن ۽ وسيلن مان ڪهڙا ڪهڙا ڪم ايندا.
- (۳) هو وسيلن ۽ اوزارن کي ڪم آڻي ٿو ۽ انهن کي ڪم

آئسڻ ۾ هو ڪنهن نه ڪنهن ”حڪمت عمليءَ“ يا ”بندوبست“ (Technique) کان ڪم وٺي ٿو.

(۴) وسيلن جي مدد سان هو نئون حقيقتون ڳولي لهي ٿو.

(۵) انهن نين حقيقتن معلوم ڪرڻ کان پوءِ هن جي مقصدن

جو اڃا مٿانهيون منزلون مقرر ٿين ٿيون جو هو نين

حقيقتن کي وڌيڪ آزمائي ٿو.

(۶) نين منزلن ۽ مسئلن کي خيال ۾ رکي هو نئين

حڪمت عملي ۽ پاليسي (Strategy) مقرر ڪري ٿو

يا اختيار ڪري ٿو. اهڙي ريت حال جو انسان ماضيءَ

جي انسان کان وڌيڪ طاقتور، آپاڻو (Productive)

۽ متحرڪ (Dynamic) بڻجي ٿو.

اهو سوال ان ڪري اهم بنجي ويو آهي ته انسان جو هي

عمل ڪيتري قدر ماضيءَ جو مقلد آهي ۽ ڪيتريءَ حد تائين آهو

نئون ۽ مستقبل جي لاءِ بنياد جو ڪم ڏئي ٿو سگهي. هن سوال

جو جواب اسان تمام آسانيءَ سان اهو ئي ڏئي ٿا سگهون ته انساني

تهديب ’تخليقي‘ نوعيت جي آهي ان ڪري اها هر ”حال“ ۾

اهڙيءَ ريت تبديل ٿي ٿئي جو اها هميشه مستقبل جي طرف وڌي

ٿي ۽ ان جو بنياد - فڪري توڙي عملي، پيدا ڪري ٿي. هيءَ

ڳالهه سائنس جي هر اهڃاڻ مان پڌري آهي ۽ ان ڪري هن باري

۾ سائنس ۽ علم تحقيق جو سوال پاڻ ئي اسان جي اڳيان اچي ٿو.

هر منزل تي انسان جي وسيلن کي استعمال ڪيو ٿو وڃي.

هن طرح انسان لاءِ ضروري ٿئي پوي ٿو ته هو ڪنهن نه ڪنهن

اهڙي علم کان ڪم وٺي جنهن جي مدد سان هن جا وسيلو بهتر

ڪم ڪري سگهن يعني انهن جي ڪم ڪرڻ جي صلاحيت نه

رڳو بهتر ٿيندي وڃي پر وڌندي به وڃي.

ظاهر آ ته هن حالت ۾ انسان کي اهڙي علم جي ضرورت

پوندي جيڪو هن کي پنهنجي سفر جي مٿي ڏيکاريل ڇهن منزلن

مان هر هڪ تي مدد ڪري سگهي ۽ هنن منزلن کي پار ڪرڻ

واري ڪم ۾ انسان جي ذهن ۽ ٻين طاقتن تي جيڪو بار پوي ٿو
ان جو مقابلو ڪري.

ڇا علم تحقيق ڪو اهڙو ئي علم آهي؟
هن کان اڳتي اسان انهيءَ سوال جو جواب ڏيڻ جي
ڪوشش ڪري رهيا آهيون.



Gul Hayat Institute

تحقيق جو مختصر تاريخي جائزو

انسان منڊ کان وٺي پنهنجي آس پاس ۽ پنهنجي ماحول کي غور سان ڏسندو ۽ ڄاڻيندو رهيو آهي. انسان جا پهريان مسئلا ۽ سوال اهڙا هئا ته هي سچ ستارا، هوائون ۽ مينهن ڇا آهن ۽ اها ڪهڙي طاقت آهي جا هنن جي وجود ۽ ڪم ڪار جي لاءِ ذميوار آهي. پنهنجي اوائلي دور ۾ انسان پنهنجن اهڙن سوالن جا جيڪي جواب ڏنا آهن سي ان وقت جي انسان جي عقيدن ۽ ڀرمن جي شڪل ۾ اڄ به تواريخن ۾ موجود آهن. ان وقت جي انسان جو خيال هو ته انسان ۽ ان جي ماحول کان ٻاهر ڪي اهڙيون طاقتون موجود هيون جيڪي باقي دنيا جي سڀني شين کي پنهنجيءَ بي پناه قوت سان هلائي چلائي رهيون آهن.

تواريخن جي هڪڙي دور ۾ ڏسڻ ۾ ٿو اچي ته ڪي حڪيم ۽ ڪي هٿرادو مذهبي پيشوا اهڙا ظاهر ٿيا هئا جيڪي چوندا هئا ته هنن ۽ انسان جي ماحول کان ٻاهر وارين عظيم طاقتن (Gods) جي وچ ۾ هڪ گجهو لاڳاپو موجود هو ۽ هو انهن طاقتن جي مدد سان سڀ ڪجهه ڪري ٿي سگهيا. اهڙي دور ۾ انسان هڪ حاڪميت (Authority) جي غلاميءَ ۾ رهندو هو. اهڙي دور ۾ انساني ماحول جي مسئلن کي مذهبي اڳواڻن جي خيالن پٽاندر حل ڪيو ويندو هو.

پر هلندي هلندي آخر انسان اهڙي هنڌ اچي پهتو جتي هن کي پنهنجي ماحول يا فطرت جي شين ۾ هڪ قسم جو سرشتو ۽ هڪ جهڙائي نظر اچڻ ٿي لڳي. هنن کي ائين نظر اچڻ لڳو ڇڻ انسان جي دنيا سمجهڻ ۽ انهن جي نتيجن جي پيدا ڪيل دنيا هئي ۽ هن کي ائين به نظر اچڻ لڳو ڇڻ هو ڪنهن حد تائين پنهنجي مستقبل کي به ڏسي ٿي سگهيو ۽ ڪنهن حد تائين حالتن جي باري

۾ اڳڪٿي به ڪري ٿي سگهيو. پر اهڙي دور ۾ به انسان حاڪميت جي چنبي ۾ سو گهو هو ۽ هو آزاديءَ سان سوچڻ ۽ پنهنجو پاڻ ٿي پنهنجي عقل جي زور تي ڪا ڳالهه سمجهڻ ۽ چوڻ جي همت ڪري نٿي سگهيو. پرمڻ ۽ وهمن، عقيدن ۽ ويساھن جي بنياد تي پيدا ٿيل حاڪميت هن کي اها آزادي ڏئي نه ٿي سگهي ته هو عقيدن جي خلاف سوچي ۽ پنهنجي وات جدا ٺاهي. اهڙي دور ۾ ڏاها، تپاس ۽ تحقيق ڪرڻ وارا ماڻهو ڦاهيءَ به چاڙهيا ويا هئا. انهن ماڻهن مان هڪڙو ماڻهو ابراهيم ابن آذر به هو، جنهن فطرت جي تپاس ڪرڻ کان پوءِ چيو هو ته همت سان ٺاهيل بت انسان جا حاڪم ۽ والي وارث ٿي نه ٿا سگهن ۽ هي سچ ڪڏهن به خدا ٿي نٿو سگهي.

پنهنجي عقل ۽ سوچ جي وسيلي نتيجن کيڏڻ جي ڏوھ ۾ ابراهيم ابن آذر کي باھ جي اوڙاھ ۾ اڇلايو ويو هو ته جيئن سوچڻ ۽ تحقيق ڪرڻ وارو ڪم هميشه لاءِ بند ٿي وڃي. اهڙا ٻيا مثال آهن ارسطو ۽ روسو جا.

پر پنهنجي سر سوچڻ، پاڻ ويچار ڪرڻ، پنهنجا مسئلا پاڻ حل ڪرڻ، ڏکين ڳالهين کي سمجهي وٺڻ ۽ پنهنجي ماحول تي پنهنجي ذاتي حيثيت سان ويچار ڪرڻ، شين جي تپاس ڪرڻ، آس پاس کي ڇاڇڻ، پنهنجي سمجهه ۽ عقل سان نتيجا کيڏڻ ۽ انهن کي وڌيڪ آزمائڻ ۽ ڪن کي غلط ۽ ڪن کي برابر سمجهڻ ۽ پنهنجن حواسن جي زور تي شين کي سمجهڻ وارو ڪم ڪڏهن به بند نه ٿيو ڇو ته انسان جي سمجهه ۽ عقل کي زنجيرن ۾ ٻڌي نٿو سگهجي ۽ عقل ۽ سمجهه واري طاقت ڪوڙي حاڪميت جي غلامي ڪري نٿي رکجي سگهي ۽ عقل ۽ سمجهه کي هر حالت ۾ جدا رستو کڻي. عقل ۽ سمجهه کي استعمال ڪرڻ کان پوءِ انسان کي جيڪو تجربو حاصل ٿيو اهو وڌندو رهيو ۽ تان جو تپاس تلاش، ڇاڇ جوڇ ۽ تحقيق جو هڪ طريقو به ٺهي پيو جنهن کي تمام ويجهڙائيءَ واري زماني کان وٺي سائنس چيو ٿو وڃي.

ظاهر ٿيو ته سائنس جو بنياد انسان جي عقل ۽ سمجھ جي وسيلي شين جي پرک، جاچ جوڇ، تپاس ۽ تحقيق تسي رکيو ويو آهي. تنهن ڪري ظاهر آهي ته سائنس واري طريقي ۾:

- (۱) اڳواٽ مڃيل ۽ قائم ڪيل ڪنهن به ڳالهه ۽ ڪنهن به اصول ۽ قانون کي اڳيون ٻوڙي مڃڻ غلط آهي ۽ ناجائز آهي.
- (۲) اهو تمام ضروري آهي ته هر نتيجي ۽ هر ڳالهه کي پنهنجي تجربي ۽ پنهنجي مشاهدي ۽ پنهنجي عقل جي آڌار تي آزمائي ڏسجي.

هن جو وڌيڪ مطلب اهو ٿيو ته انسان خود پنهنجي سوچ جي طريقي تي به ڪنهن نه ڪنهن طرح وڌيڪ سوچڻ جو اصول ۽ قانون ٺاهڻ پسند ڪيو ۽ ان کان پوءِ وڃي ڪنهن ڳالهه تي پنهنجي راءِ کي صحيح يا غلط سمجهو.

سوچڻ جي باري ۾ اصولن ۽ طريقن کي ٺاهڻ ۽ قائم ڪرڻ واري ڪم جي شروعات دنيا جي هڪڙي ڏاهي انسان ارسطو ڪئي هئي. هن دليل بازي ڪرڻ ۽ ان مان نتيجن ڪڍڻ جو هڪ طريقو ٺاهيو هئو جنهن کي سلاجزم (Syllogism) چيو ويندو آهي. هن طريقي پٽاندر دليل بازي ڪرڻ لاءِ ٽي ڳالههون مقرر ڪيون ويئون آهن. اهي ٽي ڳالههون هي آهن:

(۱) دعويٰ (Major premise)

(۲) دليل (Minor premise)

(۳) نتيجو (Conclusion)

هڪڙو سولو ۽ پختو مثال هي آهي:

دعويٰ: انسان عقل وارو جانور آهي.

دليل: اله رکيو انسان آهي.

نتيجو: اله رکيو عقل وارو جانور آهي.

سلاجزم جي هن طريقي کي منطقي طريقو چيو ٿو وڃي ۽ هن خاص منطقي طريقي کي جنهن جي منڍ ۾ ڪا دعويٰ ڪئي ويندي آهي ۽ پوءِ ان دعويٰ جي پٺڀرائي ۾ ڪو دليل ڏنو ويندو آهي ۽

پوءِ آخر ۾ ان دليل جي بنياد تي هڪ نتيجو ڪڍيو ويندو آهي،
تدريجي طريقو (Deductive method) چيو ويندو آهي. هن طريقي
سائنس جي طريقي جي ترقيءَ ۾ وڏو ڪم ڪيو آهي.

ارسطوءَ کان ڪي صديون پوءِ هڪ ٻئي ڏاهي جنهن جو
نالو فرانسيس بيڪن (Francis Bacon) هو هڪ ٻيو طريقو ڳولهي
لڌو هو. ان طريقي کي ارتقائي طريقو (Inductive method) سڏيو
ويو آهي. بيڪن جڏهن تدريجي طريقي تي ويچار ڪيو تڏهن هن
کي معلوم ٿيو ته هن طريقي جو بنياد ئي چند اهڙين مڇيلن ۽ قبول
ڪيل ڳالهين تي رکيو ويو آهي جن کي تحقيق ۽ تپاس کان
سوا هڪ ئي مڇيو ويو هو. هن طريقي ۾ دعويٰ وارو جملو هميشه
ڪنهن نه ڪنهن مڇيل ڳالهه تي بنياد رکي ٿو ۽ مڇيل ڳالهه کي
قبول ڪرڻ ۽ جاچ جوڇ نه ڪرڻ سائنس جي طريقي پٽائيندڙ جائز
ناهي ان ڪري بيڪن تدريجي طريقي جي مخالفت ڪئي. بيڪن
اهڙين مڇيلن ۽ قبول ڪيل ڳالهين کي بت يا بوتا (Idols) سڏيو
آهي. ڇو ته انهن مان هر هڪ ڪنهن نه ڪنهن گمان، وهم ۽
عقيدي تي ٻڌل آهي. ڏسو "Novum organum"

بيڪن جي پنهنجي طريقي ۾ اهو ضروري آهي ته اڳي
حواسن جي وسيلي حاصل ڪيل تجربن کي گڏ ڪجي ۽ پوءِ انهن
تجربن ۾ "هڪجهڙائي" (Generalisation) ڳولجي ۽ پوءِ
انهيءَ هڪجهڙائيءَ جي آڌار تي ڪو اصول مقرر ڪجي. هن طرح
بيڪن ڪمزور دعويٰ، ڪچي دليل ۽ لفظي متاڪٽ جي عيبن ۽
اوڻاين کان پاڪ ۽ هڪ پختو طريقو ڳولهي ڪڍيو جيڪو تحقيق
جي ڪم لاءِ ڏاڍو ڪارائتو ثابت ٿيو.

پر اڳتي هلي معلوم ٿيو ته رڳو ۽ ڇڙهو ارتقائي طريقو به
سائنسي معلومات لاءِ ڪافي نه هو. پهريون ڏاهو جنهن ڪي هن
بيڪن واري طريقي ۾ به اوڻايون نظر اچن لڳيون هيون اهو هو
چارلس ڊارون (Charles Darwin). ڊارون پنهنجي تحقيق جي
بنياد تي اهو ثابت ڪيو ته سڻو ۽ پختو طريقو اهو آهي، جنهن ۾

ارتقائي ۽ تدريجي طريقن کي گڏي ڪم آڻجي. هن طريقي کي
اڳتي هلي تدريجي - ارتقائي طريقي (Deductive - Inductive process) چيو ويو.

هن طريقي ۾ هڪ محقق، پارکو ۽ ڪاهوڙي سڀ کان اڳي
ڪو نه ڪو فرضي نقطو وٺي ٿو رکي. ان کان پوءِ هو ان نقطي
کي رهبر مڃي پنهنجا تجربا گڏ ٿو ڪري ۽ پوءِ انهن تجربن جي
آڌار تي هن فرضي نقطي کي يا ته غلط ثابت ٿو ڪري يا برابر.
هن طريقي جا ڏاڪا پنج آهن:

(۱) سوال يا مسئلو مقرر ڪرڻ (Indentification of the problem)

(۲) فرضي نقطو مقرر ڪرڻ (Formulation of an hypothesis)

(۳) تجربن کي گڏ ڪرڻ، ترتيب ڏيڻ ۽ انهن جي چنڊچاڻ
ڪرڻ (Collection, organization and analysis of data)

(۴) نتيجو ڪڍڻ (Formulation of conclusion)

(۵) فرضي نقطي کي مڃڻ يا ٽڌي ڇڏڻ (Acceptance or rejection of hypothesis)

اڇڪل جو ڪاهوڙي، پارکو، تپاسير ۽ محقق انهن ئي
پنجن ڏاڪن تي پنهنجو ڪم ڪري رهيو آهي. پر اها ڳالهه ياد
رکن گهرجي ته هن ڏاڪن مان ڪن کي اڳتي پوءِ رکڻ جو
اختيار پارکو ڪري به حاصل آهي. هو پنهنجي مسئلي جي
نموني کي خيال ۾ رکي پوءِ پنهنجا ڏاڪا پاڻ به مرتب ڪري
ٿو سگهي.

تحقيق هڪ سماجي علم

گهڻو ڪري سنڌي يا اڙدو ٻولين ۾ انگريزي لفظ سائنس جي لاءِ لفظ ”علم“ ڏنو ويندو آهي. آءٌ پٺيان ٿو علم لفظ سائنس لفظ جي معنيٰ ڪونه ٿو ڏئي. علم جو واسطو مواد سان آهي ۽ مواد رڳو سائنس جي پرڪ ۽ نپاس لاءِ هڪ ميدان ٺاهڻ جو ڪم ڏئي ٿو. مواد (Subject matter) سائنس ڪڏهن به نه ٿو ٿي سگهي. سچي ڳالهه اها آهي ته سائنس علم نه آهي پر علم حاصل ڪرڻ جو هڪ طريقو (Method) آهي. علم گهڻن ئي طريقن سان حاصل ڪري ٿو سگهجي ۽ سائنس به انهن طريقن مان هڪ طريقو آهي. ان ڪري سائنس لاءِ موزون لفظ ”علم“ نه پر ”علمي طريقو“ آهي. انهيءَ سوال جو جواب ته ”ريڊيو“ ڇا آهي؟ سنڌيءَ ۾ صفحي يا اڌ صفحي لکڻ سان ڏئي ٿو سگهجي. اهو صفحو يا اڌ صفحو مواد آهي ۽ اسان جي علم جو رڪارڊ آهي ۽ ان ڪري اهو صفحو يا اڌ صفحو علم ته آهي پر اهو صفحو يا اڌ صفحو سائنس نه آهي. سائنس اها شيءِ آهي جنهن جي وسيلي اسان انهيءَ سوال جي جواب لکڻ جي لائق ٿيا آهيون. ته ريڊيو ڇا آهي. ان ڪري ريڊيو جي باري ۾ اسان جو جهڪو ”علم“ آهي ان کي پيدا ڪرڻ جي ذميواري هڪ طريقي تي آهي ۽ اهو طريقو ئي آهي، جنهن کي اسان سائنس ٿا سڏيون.

ان ڪري جڏهن اسان جو استاد ڪلاس ۾ اهو ٿو ٻڌائي ته مادي جون خصوصيتون ڪهڙيون آهن تڏهن هو سائنس ڪونه ٿو ٻاڙهي. جڏهن هو اهو ٿو ٻڌائي ته گرميءَ جا درجا ڪهڙا ۽ ڪيترا آهن تڏهن به هو سائنس ڪونه ٿو ٻاڙهي.

اسان جو استاد سائنس رڳو ان وقت ٿو ٻاڙهي جڏهن هو اوزارن جي وسيلي مادي جون خصوصيتون لهڻ لاءِ تجربو ٿو ڪري،

جڏهن هو آتشي ۽ وڏو ڪري ڏيکاريندڙ شيشن جي وسيلي گل جا ننڍا ننڍا جزا ڇوڪرن کي ڏيکاري ٿو ۽ جڏهن هو گرمي ماپڻ وارن اوزارن جي وسيلي گرمي جا درجا ڏسي ٿو ۽ اوزارن ۾ پارني کي لهندي ۽ ڇڙهندي ڏيکاري ٿو.

جيئن مٿي ڏيکاريو ويو آهي، سائنسي طريقي جو بنياد آهي ٿي تجربتي تي. ان ڪري جا ڳالهه، اوزارن ۽ شين جي مدد کان سواءِ ڇڻي ٿي وڃي تنهن جو واسطو سائنس سان نه آهي.

اهو ئي سبب آهي جو سائنس جي وڏي ۾ وڏي ترقي مادي شين ۽ جنسي ۽ ڇهڻ جهڙين شين کي سمجهڻ ۾ صرف ٿي آهي. مادي دنيا اسان جي ڪلچر جو رڳو هڪڙو حصو آهي. انسان جي ڪلچر ۾ مادي شين کان سواءِ ٻيون ڪي اهڙيون شيون به، اچي ٿيون وڃن جيڪي مادي (Physical or Material) نه آهن. هنن شين جو واسطو ماڻهوءَ جي پنهنجي چال چلت، اڻڻ وهڻ، عادت، ريتن ۽ طريقن سان آهي. هاڻي جيڪڏهن سائنس جي طريقي جو مقصد آهي انسان جي وڏي ۾ وڏي پلائي ته پوءِ هن طريقي سان انسان جي مادي ڪلچر کان سواءِ انسان جي غير مادي ڪلچر کي به سمجهڻو پوندو ٻي حالت ۾ انسان جي پلائي وارو ڪم رڳو اڏورو ٿيندو.

انسان جي غير مادي ڪلچر جو ماسرو ڏاڍو منجهيل ۽ ڏاڍو وڏو ۽ ويڪرو آهي. انسان دنيا جي سڀني شين کان وڌيڪ طاقتور، سمجهه وارو ۽ عملي طاقت جو مالڪ آهي تنهن کان سواءِ انسان جي پنهنجي حيثيت به گوناگون خوبين سان ڀريل آهي. هن کي انيڪ طاقتون ڏنيون ويون آهن. وري هيءَ ڳالهه به سمجهڻ جهڙي آهي ته هرڪو ماڻهو پنهنجي جاءِ تي نرالو ڪردار ادا ڪري رهيو آهي ۽ ڪيتريون ئي ڳالهيون اهڙيون آهن جن ۾ ماڻهو هڪٻئي کان نالا آهن ۽ ان ڪري ڪنهن به هڪ ماڻهوءَ کي ماڻهوءَ جي ذات جو نمائندو ڪري وٺڻ ممڪن نه آهي ان ڪري انسان جي غير مادي ڪلچر جي ماسري ۾ سائنس جو

استعمال ڏاڍو ڏکيو آهي. پر ته به اهڙو استعمال ناممڪن نه آهي. ايتري ڳالهه ته پيشڪ سڄي آهي ته آهي اصول جيڪي انسان جي مادي ڪلچر (Physical culture) کي سمجهڻ کان پوءِ مقرر ڪيا ويا آهن سي انسان جي غير مادي ڪلچر (Non Physical culture) سان لاڳو ڪري نٿا سگهجن. پر ان جو مطلب رڳو اهو آهي ته انسان جي غير مادي ڪلچر کي سمجهڻ لاءِ جدا اصول مقرر ڪرڻ گهرجن.

هن باري ۾ به ڪم ٿيندو رهيو آهي. اڄ اسان وٽ انسان جي غير مادي ڪلچر جي باري ۾ وڏي خبر چار موجود آهي. نفسيات، عمرانيات، سماجي نفسيات، رياست ۽ حڪومت، تعليم ۽ اقتصاديات جا علم انسان جي غير مادي ڪلچر سان واسطو رکن ٿا پر اڄ اسان انهن علمن جي وسيلي انسان جي غير مادي ڪلچر کي تمام وڏي حد تائين سمجهي چڪا آهيون. ڪم اڃا جاري آهي ۽ ڪلهوڙي پنهنجن تجربن کي وڌيڪ حقيقي ۽ پختو بنائڻ لاءِ انسان جو اڀياس ڪري رهيا آهن.

انسان جي غير مادي ڪلچر کي سمجهڻ لاءِ سائنس کي استعمال ڪرڻ وارو ڪم ڏاڍو اهم آهي ڇو ته انسان جو غير مادي ڪلچر انسان جي مادي ڪلچر کان وڌيڪ اهم آهي ۽ ان جو اڀياس انسان کي مادي ڪلچر جي اڀياس کان وڌيڪ سهولتون موجود ڪري ڏيندو. تحقيق جو هي ميدان تمام ويڪرو ۽ تمام وڏو آهي ان ڪري هن ميدان ۾ قدم رکڻ لاءِ وڌيڪ محنت ۽ وڌيڪ جاکوڙ جي ضرورت پوندي. اها ئي محنت ۽ مٿاڪٽ، جاکوڙ ۽ هٿ هٿان آهي جنهن کي اسان ريسرچ چوندا آهيون.

سائنس ۽ ريسرچ

هاڻي اهو ڏسڻو آهي ته ريسرچ جو سائنس جي طريقي سان ڪهڙو لاڳاپو آهي ۽ اها ڪهڙي ريسرچ آهي جنهن کي سائنسي ريسرچ ٿو چئجي. سائنس جي ميدان تي ريسرچ جي معنيٰ آهي اها جاکوڙ، اها محنت ۽ اها چڪاس ۽ تپاس جيڪا رسمي طور تي ڪنهن نه ڪنهن مقرر ڪيل ۽ آزمايل سرشتي پٽاندر انهيءَ ڪري ڪئي وڃي ته جيئن سائنس جي طريقي کي ڪم ڪرڻ ۾ سهوليت ٿئي. ڏٺو ويندو ته ريسرچ هن پيچال کان سائنس جي طريقي کي ڪم ڪرڻ لاءِ ميدان ۽ مواد مهيا ڪري ٿي ڏئي. ان ڪري ڪنهن به ملڪ ۾ سائنس جي طريقن سان علم حاصل ڪرڻ لاءِ ريسرچ کان سواءِ ترقي حاصل نه ٿي آهي. ريسرچ ۾ جنهن تپاس ۽ چڪاس (Investigation) تي زور ڏنو ويندو آهي انهيءَ لاءِ مقرر ڪيل اصولن ۽ ڪنهن نه ڪنهن نظام (System) جي قاعدن تي عمل ڪرڻو پوندو آهي ۽ پنهنجن تجربن جو هڪ رڪارڊ به رکڻو پوندو آهي.

هيءَ ڳالهه به ياد رکڻ گهرجي ته خود ريسرچ ۾ به سائنسي قسم جي سوچ ۽ سائنس جي طريقن جي وڏي ضرورت آهي. اها ريسرچ جيڪا سائنس جي طريقي سان ٿئي ڪئي وڃي سا سائنس جي ڪم جي نه آهي. اهو ئي سبب آهي جو ڪن اڪابرن ريسرچ ۽ سائنس کي هڪ ئي شيءِ سمجهيو آهي. جيتري ضرورت سائنس کي ريسرچ جي آهي اوتري ئي ضرورت ريسرچ کي سائنس جي آهي.

انهن قومن ۾ جيڪي سائنس جي طريقن کي استعمال ڪرڻ جي لائق اڃا تائين نه ٿيون آهن ۽ جيڪي پنهنجن تجربن جو بنياد ريسرچ کي نه پر وهمن، نظرين، عقيدن ۽ گمانن کي سمجهن

ٽيون تن ۾ ڪاهوڙي ۽ ريسرچ ڪرڻ واري ماڻهوءَ (Researcher) جو جهيڪو تصور آهي آهو آهي ته هن قسم جو ماڻهو اڌ مغزي، رڪو ۽ سڪي ڪاٺ جهڙو آهي ۽ هو اجايو سڃايو سڄو ڏينهن شيشن ۽ ڪيميائي شين سان ويٺو ٿو حرڪتون ڪري.

پر حقيقت اها نه آهي. ريسرچ ڪا حيرت جهڙي ۽ عجيب ڳالهه نه آهي. عام رواجي زندگيءَ ۾ روزمره هزارين ماڻهو اڪيلي سر يا ٿولن ۾ کوجنا ۽ تپاس جو ڪم ڪندا ٿا رهن. اهو ڪم اسڪولن ۾ به ٿئي ٿو ته تجرببگهه ۾ به ٿئي ٿو. اهو ڪم ٻئيءَ ۾ به ٿئي ٿو ته ڪارخانن ۾ به. حقيقت ۾ اسان جي ڪلچري ترقي (Cultural development) جو راز به انهيءَ ڳالهه ۾ آهي ته اسان ڄاڻي وائي يا بي خياليءَ ۾ ريسرچ ڪندا ٿا هليون. ريسرچ جو مقصد آهي جهالت جي اونداھين کي پوئتي هٽائي نوان سچ ۽ نئون حقيقتون هٿ ڪرڻ. اهي سچ ۽ اهي حقيقتون انسان جي ذهن جي وسيلي ۽ سوچ ۽ ويچار سان هر هنڌ ڏسي رهيون آهن. اڄ کان ڏهه سال اڳ واري هاريءَ کان اڇوڪو هاري وڌيڪ ڏاڍو آهي ۽ اڄ کان رڳو پنج سال اڳ واري استاد کان اڇوڪو استاد وڌيڪ هنرمند آهي. اهو رڳو انهيءَ ڪري آهي جو اسان ريسرچ ڪندا رهيا آهيون. اها بي ڳالهه آهي ته اسان پنهنجي ريسرچ کي اڃا تائين سائنس جي طريقن وسيلي ترقي نه وٺائي آهي.

پيداوار ۾ اضافو، بيمارين کان چوڌڪارو، بهتر غذا، سماج ۽ فرد جو بهتر اڀياس، ۽ پنهنجي دنيا جو بهتر اڀياس اهي سڀ ڳالهيون اسان کي ريسرچ جي مدد سان حاصل ٿيون آهن.

تعليم جي ميدان ۾ ريسرچ جا قاعدا ٻه آهن: (۱) سکڻ ۽ سيکارڻ جي نظام (Teaching - learning process) جو بهتر اڀياس. (۲) انهن حالتن جو اڀياس جن جي تحت اهو نظام بهتر طريقي سان ڪم ڪري سگهي.

ريسرچ جو مقصد آهي عام ۽ ڪارائتا اصول ڳولڻ ۽ ٺاهڻ. ريسرچ سوچيل سمجھيل ۽ اڳ ۾ لکيل ۽ هٿ ڪيل مواد جي

ترتيب کي ڪونه چئي سگهيو. ريسرچ ۾ نيون حقيقتون ڳولڻ لاء بنيادي طور تي مواد هٿ ڪرڻ جو ڪم ڪرڻو هوندو آهي. ان مواد (Data) هٿ ڪرڻ کان پوءِ ان مان اهو پاڻو ڪاڍي ڇڏبو آهي جيڪو اڳ ۾ نه لڌو ويو هو. باقي بچيل پاڻي کي سائنسي طريقن جي وسيلي اهڙيءَ طرح ڇنڊبو ۽ ڄاڻبو آهي جو ان مان کي پٿريون حقيقتون نڪري نروار ٿين. ڇنڊ ڇاڻ جو اهو ڪم پنهنجي ماسري ۽ مقصد کي خيال ۾ رکي ڪيو آهي ته جيئن فقط اهي حقيقتون ٺهڻ جن جي لھڻ لاءِ سڄو ڪم هٿ ۾ کنيو ويو آهي. ڇنڊ ڇاڻ جي انهيءَ ڪم ۾ پنهنجن وهمن، پيرمن ۽ گمانن جي اثر کان بچڻ لاءِ اوزار ۽ ٻيون اهڙيون مشينون ڪم آڻيون آهن جيئن نتيجا اهڙا نڪرن جو انهن کي اٽل ۽ اڻ ٽر سمجهي سگهجي. اهي نتيجا جهڪي پنهنجن عقيدن ۽ گمانن جي مدد سان ٺاهي رکبا سي هر هنڌ ۽ هر وقت سڄا ۽ پورا ثابت ٿي نه سگهندا ڇو ته انفرادي حيثيت ۾ ماڻهو ماڻهو کان نرالو آهي.

مشينون ۽ اوزار ڪنهن جو منهن ڪونه ڏسندا آهن. اهي حقيقتون جيڪي ڪامپيوٽرن ۽ ٻين اهڙن اوزارن جي مدد سان ٺهڻ ٿيون سي پوري دنيا جي ماڻهن لاءِ سچيون ۽ پختيون ثابت ٿي سگهن ٿيون. اهو ئي سبب آهي جو اڄ جو سائنسدان ڪنهن به هڪ مسئلي تي اڳ ۾ حاصل ڪيل مواد کي اعتماد سان پنهنجي لاءِ استعمال ڪري نٿو سگهي ۽ دنيا جا سڀئي سائنسدان پنهنجي پنهنجي ڪم ۾ هڪٻئي جي مدد وٺي ٿا سگهن.

ريسرچ جي ڪم ۾ سوچ کان پوءِ وڏي ۾ وڏي ضرورت صبر ۽ لڳاتار محنت ۽ جاکوڙ جي آهي. ڇاڪاڻ ته اٽل حقيقتون اسان جي جذبن جي هٿ وس نه آهن ان ڪري اسان جي ٽڪڙ ۽ بي صبريءَ جي ڪري ڪوبه نتيجو ڪونه نڪرندو.

ريسرچ جو ڪم وڏي هممت جو ڪم آهي ڇو ته ريسرچ ۾ جي نتيجا نڪرندا آهن انهن مان کي اهڙا به هوندا آهن، جيڪي مڃيل اصولن ۽ سماج جي منظور ڪيل نظرين جي خلاف

هوندا آهن. اهڙي حالت ۾ ڪاهوڙيءَ تي سماج جو ڏمڙ ٿيندو آهي ۽ خير ڪندي هن ويچار جي هٿ سڙڻ لڳندا آهن. هٿرادو مذهبي اڳواڻن ٻولندڙ جي هڪ ڪاهوڙيءَ ڪاپرنيڪس (Copernicus) تي ڏمڙ نازل ڪيو هو.

ريسرچ جو ڪم قربانيءَ جو ڪم آهي. ڇو ته ڪاهوڙيءَ کي اها خبر ڪانه هوندي آهي ته هو پنهنجي مقصد ۾ ڪامياب ٿيندو يا نه ٿيندو. اهڙيءَ حالت ۾ هو ويچارو پنهنجي پورهئي وقت جي قرباني ڪرڻ لاءِ تيار ٿي پوءِ ڪم ۾ هٿ وجهندو آهي. ريسرچ جي ڪم ۾ ڪيترن ئي نڪ ماڻهن پنهنجون جانيون به قربان ڪيون آهن. سر روناڊ روس پنهنجي جسم کي جدا جدا مڇرن کان ڏنگايو هو ۽ سفلس بيماريءَ جي دوا لھڻ واري پنهنجي جسم ۾ بيماريءَ جا جزا وڌا هئا ته جيئن کيس معلوم ٿئي ته اهڙن جيوڙن جو انسان جي جسم تي ڪهڙو اثر ٿو ٿئي.

ريسرچ ڪرڻ واري ماڻهوءَ لاءِ اهو تمام ضروري آهي ته هو ريسرچ ڪرڻ جي تربيت حاصل ڪري. بني هنڙو ڪاهوڙي انسان جي سماج جو سڌريل فرد ٿي نٿو سگهي. انهيءَ خيال کان ريسرچ ڪرڻ واري ماڻهوءَ لاءِ خيال جي اونھائي، ۽ فڪر جي صفائي تمام ضروري آهي.

ريسرچ جي ڪم ۾ وڏي ڳالهه آهي انهن شين جو اونهو ۽ ڳوڙهو اڀياس جن تي ريسرچ ٿي رهي آهي. هي اڀياس لڳاتار ڪرڻو پوندو آهي ۽ ان اڀياس جي ذري ذري ۽ نتيجن جي تير، تير کي رڪارڊ ڪرڻو پوندو آهي. هن باري ۾ ٿوري ويسر، پل ڇوڪ يا بي پرواهي سڃي ڪم کي ڊاهي ۽ خراب ڪري ٿي سگهي.

ريسرچ جي ڪم ڪرڻ واري جو وڏي ۾ وڏو گھڻ اهو آهي ته هو سچ ۽ حقيقت جي اٽل ۽ لازوال هئڻ ۾ ويساهه رکندو هجي. هو سچ جو سچو عاشق هجي ۽ حقيقتن جو پوئلڳ هجي. هن جي زندگيءَ جو مقصد وصل نه پر تلاش هجي. ۽ هن جي تلاش فاني شين لاءِ نه پر ازلي ۽ ابدي حقيقتن لاءِ ۽ انسان ذات

جي پـلائيءَ لاءِ هجي. سچڙو ڪاهوڙي سچو مڃاھـ آھي جيڪو
الله جي مخلوق ۽ حقيقتن کي ڳولي ٿو ۽ انهيءَ تلاش جي رستي
۾ ئي پنهنجي جان قربان ٿو ڪري.



Gul Hayat Institute

تعليمي تحقيق

تحقيق جي باري ۾ هن وقت تائين جو ڪجهه به چيو ويو آهي ان مان پتو آهي ته تحقيق جي رستي پارکو اصول ٺاهي ٿو ۽ پوءِ انهن اصولن کي ساڳي طرح جي سڀني حالتن هيٺ ساڳي نموني جي شين مان لاڳو ڪري ٿو. هن قسم جي تحقيق کي خالص يا بنيادي تحقيق چيو ويو آهي.

سماجي نفسيات (Social psychology) ۽ تعليم جي ميدانن تي جيڪا تحقيق ويجهڙائي ۾ ٿي آهي اها هن قسم جي خالص يا بنيادي تحقيق نه آهي. ڏٺو ويو آهي ته خالص (Pure) ريسرچ جي وسيلي جيڪي اصول ٺاهيا ٿا وڃن اهي عملي طور تي ڪلاس روم جي اندر تعليمي معيار کي وڌائڻ ۽ مٽي ڪرڻ ۾ مدد ڪونه ٿا ڪن. تعليم جي باري ۾ ريسرچ جو مقصد ته صرف ايترو ۽ اهو آهي ته پاڙهن ۽ سيڪارڻ جو معيار مٽي ڪجي ته جهڻ تعليمي قابليت وڌيڪ ٿئي ۽ تعليم وڻ وارو وڌيڪ ڪارائتو ماڻهو ٿئي. ان ڪري جا تحقيق تعليم جي ميدان تي ڪري ٿي سگهجي آهي خالص تحقيق نه آهي پر عملي تحقيق (Action Research) آهي.

عملي تحقيق جو خيال سڀ کان اڳي مسٽر اسٽيفن ڪوري (Stephen M. Corey) ڏنو هو. (ڏسو ڪوري صاحب جو ڪتاب (Action Research to improve School Practices P.7)

عملي تحقيق جو مقصد اصول ٺاهڻ ۽ نظريا ڏيڻ نه آهي پر ان جو وڏو مقصد آهي تڙت عمل ڪرڻ (Immediate application) ان جو وڏو زور مسئلي جي حقيقي هئڻ سان آهي. هن تحقيق جا نتيجا به فقط مقامي حالتن سان لاڳو ڪري ٿا سگهجن. پوري دنيا جي حالت ۾ هي نتيجا عمل ڪري نه سگهندا. اهو ئي سبب

آهي جو آمريڪا ۾ صلاحيت ۽ قابليت (Aptitude) جون آزمائيل ٿيسٽون هت اسان جي ملڪ ۾ يا ڪنهن ٻئي هنڌ درسگاهن کان ٻاهر ڪم اچي نٿيون سگهن ڇو ته انهن جي عمليت جو تعلق فقط آمريڪا سان آهي. هن قسم جي تحقيق جو مقصد آهي اسڪولن جو معيار مٿي ڪرڻ ۽ ان سان گڏ انهن استادن جي پيشائي قابليت جو معيار به مٿي ڪرڻ جيڪي اسڪولن ۾ ڪم سان لڳا پيا آهن. هن قسم جي تحقيق سان هڪ طرف کان تعليم جو معيار مٿي ٿو ٿئي ته ٻئي طرف کان استادن جي پيشائي قابليت وڌي ٿي.

پر ياد رکڻ گهرجي ته عملي تحقيق به آخر هڪ تحقيق آهي ۽ جيستائين تحقيق جا پنهنجا اصول استعمال نه ڪبا، عملي تحقيق به ڪري ڪونه سگهجي. حقيقت ۾ هر تحقيق جا لازمي شرط رڳو ٻه آهن هڪ نپاس ۽ سوچ ويچار (Observation) ۽ ٻيو ترتيب (Description)، جنهن ۾ نپاس وسيلي ڪيڏين نتيجا هڪ طريقي سان رڪارڊ ڪيا آهن. هن خيال کان عملي تحقيق به تحقيق آهي.

تعليمي تحقيق جا نمونا

سهوليت جي لاءِ تعليمي تحقيق جا ۳ نمونا ٻڌايا ويا آهن

جي هي آهن: Gul Hayat Institute

(۱) تواريخي تحقيق (Historical Research)

هن نموني ۾ تحقيق جو ڪم چئن ڏاڪن ۾ ورهايو ويو آهي: هڪ نپاس (Investigation)، ٻيو رڪارڊ تي آڻڻ (Recording)، ٽيون چنڊڇاڻ ڪرڻ (Analysis)، چوٿون نتيجا ڪيڏين (Interpretation). هن قسم جي تحقيق جو مقصد آهي اهڙا اصول ٺاهڻ جن جي مدد سان حال وارين حالتن کي سمجهي سگهجي ۽ ايندڙ حالتن جو اڳواٽ جائزو وٺي سگهجي. تواريخي تحقيق جو زور

آهي تبديل (Change) ٿي. هن تحقيق جو مواد اصلي يا بنيادي حالتن مان ورتو ويندو آهي ان ڪري تواريخي تحقيق اهو ٻڌائي ٿي ته حالتون ماضيءَ ۾ ڪيئن هيون.

(۲) اظهاري تحقيق (Descriptive Research)

هن قسم جي تحقيق ۾ مٿي ڏيکاريل چارئي ڏاڪا هوندا آهن پر هن جو مقصد هوندو آهي فقط حال وارين يا موجود حالتن جو بيان ڪرڻ. هن طريقي ۾ اهو ڏٺو ويندو آهي ته ڪو فرد يا ٿولو موجود حالتن ۾ ڪيئن ٿو عقل ڪري. هن طريقي ۾ پيمت يا مقابلي جي ڪنجائش به هوندي آهي.

(۳) تجرباتي تحقيق (Experimental Research)

هن قسم جي تحقيق جو لاڳاپو ايندڙ حالتن سان هوندو آهي ۽ هن جي وسيلي ڏٺو ويندو آهي ته تجربتي جي هيٺ رهڻ واريون حالتون اڳتي هلي ڪهڙو رخ اختيار ڪنديون ۽ ڪيئن عمل ڪنديون. وڌيڪ اڀياس لاءِ ڏسجن :

- (1) "The Modern Research" by Barzun, Jaques, and Henry Graff. chapt. I and X
- (2) "Class Room Teachers can use Research" by Buswell, Suy T.
- (3) "The Impact of Research on Education" by Cooper, Dan-H.
- (4) "The Methodology of Educational Research" by Good and Douglas.

جيئن مٿي ڏيکاريو ويو آهي هر ريسرچ جو مقصد آهي مسئلا حل ڪرڻ ۽ انسان جي علم جي واڌاري ۽ ترقيءَ لاءِ نئون راهون کولي ڪيڻ. ان ڪري (ريسرچر) جاڪوڙيءَ لاءِ اهو

ضروري آهي ته انهن سوالن کي چڱيءَ طرح سمجهي جيڪي انسان ذات کي حل ڪرڻا آهن ۽ انهن سوالن مان اهڙا سوال چونڊي جيڪي تمام جلد حل ڪرڻا آهن ۽ پوءِ انهن سوالن مان اهو سوال چونڊي ڪڍي جنهن کي هو پاڻ حل ڪري سگهڻ جي طاقت ساري سگهندو هجي. سوالن کي سمجهڻ انهن مان وڌيڪ اهم سوال چڻي ڌار ڪرڻ ۽ وري انهن اهم سوالن مان پنهنجي لاءِ ڪو سوال گولي هٿ ڪرڻ ۽ مقرر ڪرڻ وارو ڪم ايترو آسان نه آهي جيئن سمجهيو ٿو وڃي. مسئلي يا سوال جي چونڊ جي باري ۾ جيڪي ڏکيائون سامهون اچن ٿيون اهي ڪيترن ئي قسمن جون آهن. اختصار سان انهن جو بيان هيٺ اچي ٿو:

(۱) عمومي طور تي جيڪي مسئلا انسان ذات جي اڳيان اڄ به موجود آهن انهن مان هر هڪ جا ڪيترا ئي پهلو آهن ۽ هر هڪ پهلو کي سمجهڻ لاءِ هڪ جدا تعليم ۽ هڪ جدا تربيت جي ضرورت آهي ان ڪري ڪنهن به مسئلي (Problem) تي ڪم شروع ڪرڻ کان اڳ ان جي جدا جدا ڀاڱن ۽ حصن جو اڀياس ڪرڻو پوندو آهي ۽ پوءِ انهن سڀني ڀاڱن مان فقط اهو ڀاڱو پنهنجي لاءِ رکيو ويندو آهي جنهن کي حل ڪرڻ جي تربيت ۽ تعليم جا ڪوڙي کي حاصل هوندي آهي.

(۲) جا ڪوڙ جي باري ۾ وسيلن جي موجود هجڻ جو سوال به ڏاڍو اهم آهي. اڄڪلهه جي دنيا ۾ ڪابه جا ڪوڙ وسيلن کان سواءِ ڪامياب ٿي نه ٿي سگهي ڇو ته هيءَ دنيا آهي ٿي طريقن ۽ وسيلن جي دنيا. وسيلن ۾ خاص ۽ اهم آهن: قابل رهبر (Able guide)، ڪتاب (Books)، پئسو (Money)، اوزار (Apparatus). خيالن جي ڏي وٺ جا ذريعا جنهن ۾ جا ڪوڙي پنهنجي مسئلي جي باري ۾ ٻين جا ڪوڙين سان صلاح مشورو ڪري سگهي.

مسئلي جي ڇنڊ ڇاڻ ۽ ذريعن جو صحيح استعمال پاڻ به وڏا مسئلا آهن اهڙن مسئلن کي حل ڪرڻ لاءِ ضروري آهي ته ريسرچر کي خاص قسم جي تربيت حاصل هجي. ٻيءَ حالت ۾

جاڪوڙ جي ڪم جا نتيجا خاطر خواه ڪونه ٿڪرندا.
مسئلي جي چونڊ جي باري ۾ ڳولائو ڪان ڪي ٻيون
غلطيون نه ٿي ٿيون سگهن مثلاً:

(۱) جاڪوڙ جي نوعيت ۽ ڪم جي طريقي (Process)
ڪي نه سمجهڻ جي حالت ۾ هو اهڙو مسئلو به مقرر ڪري ٿو
وجهي جيڪو تمام ويڪرو ۽ گهڻ پٽاڻو (Comprehensive or
(Variegated) آهي.

(۲) ڪڏهن ڪڏهن هيئن به ٿي ٿو سگهي ته جاڪوڙي
شوق ۾ يا جوش ۽ جذبي کان ڪو اهڙو مسئلو پنهنجي لاءِ رکي
ٿو ويهي جيڪو تمام اهم آهي ۽ هو چاهي ٿو ته اهم مسئلو هن
جي طرفان ئي حل ڪيو وڃي ته جيئن هن ڪي انسان ذات جي
پلي گهرڻ وارن ۾ مٿاهين جاءِ ملي سگهي. هن قسم جو جوش ۽
جذبو انسان جو وڏو گڻ آهي پر طريقن ۽ وسيلن جي دنيا ۾ هن
قسم جي عمل کي ڪا جاءِ ناهي. سائنس جي ميدان تي هن قسم
جي سوچ ڪي غير عملي ۽ وقتاڻي سوچ چئبو آهي جنهن جو تعلق
نتيجن ۽ عملن سان تمام گهٽ هوندو آهي.

جيڪي ماڻهو ريسرچ جو هنر ڄاڻن ٿا انهن کي خبر آهي
ته جاڪوڙ جو ڪم وڏي صبر وارو، ڏکيو، رڪو، منجهائيندڙ ۽ وڏو
وقت وٺڻ وارو آهي. تنهن کان سواءِ ان جو سڄو دارومدار اوزارن
۽ طريقن تي آهي جن ۾ انساني جذبن کي تمام ٿوري اهميت حاصل
آهي. اهڙيءَ حالت ۾ ضروري آهي ته ڪم کان اڳ ۾ ئي جاڪوڙ
جي نوعيت ۽ طريقي جي باري ۾ ڪجهه ڄاڻي وٺجي.

(۱) ريسرچ انسان ذات جي علم جي واڌاري جي مقصد
سان ڪئي ويندي آهي. هي واڌارو هوريان هوريان ۽ ذري ذري
جي حالت ۾ ٿيندو آهي ان ڪري اهو خيال غلط آهي ته هر ڀيرو
وڏو جاڪوڙي آهي جيڪو تمام وڏو مسئلو حل ڪري. ريسرچ
جي حالت ۾ جاڪوڙي جي حالت انهيءَ ڪوليءَ جهڙي آهي،
جيڪا پنهنجي وات ۾ ننڍو چانور يا ڌاري جو ڪٽو کڻي پنهنجي

ٻيڙ ۾ رکندي ويندي آهي ۽ تمام گهڻيون ڪوليون مڙي ان جو ننڍڙو ڪوڙ گڏ ڪري وينديون آهن.

(٢) ريسرچ جو ڪم انفرادي گهٽ ۽ اجتماعي وڌيڪ آهي. وڏا وڏا سوال ڪنهن هڪ ماڻهوءَ جي ڪم سان حل نه ٿيا آهن. هن ڪم ۾ تمام گهڻا ڄاڻو ماڻهو هڪ ئي مسئلي جي ڌار ڌار ڀاڱن تي ڪم ڪندا آهن ۽ سڄي مسئلي جو حل انهن جي گڏيل ڪوشش تي مدار رکندو آهي.

(٣) ريسرچ جي باري ۾ ڪابه ڳالهه اتفاقي نه هوندي آهي. ڳولائو ٿي هر دريافت ۽ حاصلات کي ڪن سببن جو نتيجو سمجهندو آهي. اهڙي حالت ۾ جيڪڏهن ڪا ڳالهه اڃانڪه اميد جي خلاف معلوم ٿي ويندي آهي ته پوءِ ڳولائو ٿا ڄا سبب معلوم ڪندو آهي ۽ ان کي پنهنجي مقصد جي لاءِ استعمال ڪرڻ جي ڪوشش ڪندو آهي.

ريسرچ هڪڙو هنر به آهي ۽ ڳولائو ٿو جي حيثيت هڪ ماهر جهڙي آهي. ڳولائو فقط ڪنهن به هڪ ماري ۾ ماهر هوندو آهي هن جو علم فقط هڪ انساني ماري جي باري ۾ هوندو آهي. سٺو ۽ ماهر ڳولائو اهو آهي جيڪو بنيادي ۽ اهم سوال جو هڪ ۽ فقط هڪ ئي حل ڳولي ڪڍي ۽ اهو اهڙو هجي جو ٻيا ماڻهو ان کي آسانيءَ سان سمجهي سگهن ۽ فائدو حاصل ڪري سگهن. ڳولائو ٿو ڪي باز نه هوندو آ. هو واقف ڪار ۽ ڄاڻو ماڻهوءَ جيان سوچ سمجهه کان پوءِ اهڙي سوال تي پهچي ٿو جنهن جي جواب ڏيڻ سان هن جو مسئلو حل ٿي ٿو وڃي.

تعليمي تحقيق جي حالت ۾ هر ڪو ڪم جدا جدا ماسرن جي ماسرن جي گڏيل ڪوششن وسيلي ڪيو ويندو آهي. هن باري ۾ ڪنهن به هڪ جاکوڙيءَ جي ڪوشش جو ڪوبه نتيجو ڪونه ٿو نڪري ڇو ته تعليمي تحقيق جو سوال انسان جي ذهن، چال چلت، صلاحيت ۽ ان جي بڻايل نصابن ۽ ڪتابن سان تعلق رکي ٿو. ظاهر آ ڪوبه هڪ ماڻهو ايترو ماسرن ۾ مهارت حاصل ڪري

ڪونه ٿو سگهي. هن باري ۾ مواد (Data) جمع ڪرڻ ۽ ان کي وڌيڪ چنڊڻ ۽ ڄاڻڻ جو ڪم به اهڙو ئي آهي جو ڪوبه هڪ محقق ان جو حق ادا ڪري ڪونه ٿو سگهي.



Gul Hayat Institute

علم ۽ علم تحقيق Science and Research

سائنس انهيءَ علم کي چئجي ٿو جيڪو:

(الف) پنهنجي ڪم جو هڪ مستقل ۽ جدا (Distinctive) رستو اختيار ڪري.

(ب) پنهنجي لاءِ نرالا ۽ وضع ڪيل (Well defined) اوزار يا وسيلو ڪم آڻي.

(ت) پنهنجي ڪم جو ڪو به هڪ طريقو (Routine) مقرر ڪري ڇڏي.

(ث) پنهنجي لاءِ ڪو خاص طريقو ڪار (Approach and point of view) مقرر ڪري.

هن خيال کان علم تحقيق جي عملي حيثيت مقرر ڪرڻ لاءِ ڏسڻو اهو آهي ته اهو علم هڪ علم (سائنس) واريون تقاضائون پوريون ڪري ٿو يا نه.

علم تحقيق اهو علم آهي، جيڪو:

۱- انسان جي علمي وسيلن جو اڀياس ڪري ٿو.

۲- انهيءَ اڀياس ۾ تجربتي ۾ مشاهدي، عقل، استدلال ۽

احساس جا وسيلو ڪم آڻي ٿو.

۳- انهن وسيلن جي مدد سان نئون حقيقتون ۽ اڻ ڄاتل

حقيقتون ڳولي ٿو.

۴- انهن حقيقتن مان ڪن چونڊ حقيقتن کي ڪن مسئلن

حل ڪرڻ لاءِ ڪم آڻي ٿو.

آخرڪار اهو علم انسان جي علمي دنيا جو ڪوٺ ڪو

حل طلب مسئلو حل ڪري ٿو. جنهن جي نتيجي ۾ انسان وڌيڪ

متحرڪ ۽ طاقتور بڻجي ٿو ۽ ايندڙ نسل لاءِ هڪ بنياد فراهم

ڪري ٿو.

علم تحقيق جي هيءَ وصف جيڪا اسان اُن جي نوعيت ۽ اهميت کي خيال ۾ رکي مقرر ڪئي آهي. تنهن ۾ نوٽ ڪرڻ جهڙيون ڳالهائون هيٺ ڏجن ٿيون:

(الف) انسان جا علمي وسيلو (Sources of knowledge)

(ب) انسان جا ذاتي وسيلو (Ability Sources)

(ت) نپون ۽ اڻ ڄاتل حقيقتون (New facts)

(ث) نين حقيقتن جو استعمال (Exploitation of new facts)

(د) مسئلي جو حل (Solution of problem)

(ج) انسان جو طاقتور پنجن (Social Utility of sources)

هن طرح ڏٺو ويو آهي ته علم تحقيق:

(۱) پنهنجي ڪم جو جدا رستو (Technique) رکي ٿو.

جنهن ۾ اهو انسان جي علمي وسيلن ۾ ذاتي وسيلن جو اڀياس ڪري ٿو.

(۲) علم تحقيق انسان جي علمي ۽ ذاتي وسيلن کي ڪم

آڻي ٿي. اهي وسيلو سڀ واضح ڪيل ۽ مقرر ڪيل ٿين ٿا.

(۳) علم تحقيق نين ۽ اڻ ڄاتل حقيقتن کي معلوم ڪرڻ

۽ انهن کي ڪم آڻڻ سان پنهنجي ڪم جو هڪ نرالو ۽ جدارو طريقو مقرر ڪري ٿو.

(۴) اهڙي ريت علم تحقيق پنهنجي سڄي ڪارڪردگي

۾ محقق (Researcher) جي لاءِ هڪ نمون ڪم جو طريقو ۽

Approach ۽ هڪ جدارو مقصد ۽ خيال (Point of view) مقرر

ڪري ٿو.

هن طرح اهو ثابت ٿي سگهي ٿو ته علم تحقيق ۾ هڪ

سائنس آهي پر هن سوال تي آخري فيصلو ڏيڻ لاءِ اسان پنهنجن

دليلن ۽ ثبوتن (Evidences) جي وڌيڪ چنڊ ڇاڻ ڪنداسون.

ڪي ٻيون وصفون:

”تحقيق“ انهيءَ خبرداري سان اختيار ڪيل (Careful) ۽ تنقيدي جستجو (Critical enquiry) جو نالو آهي يا انهيءَ پرک يا چڪاس (Examination) جو نالو آهي جيڪا اصولن ۽ حقيقتن کي ڳولي ڏيڻ ۾ مدد ڪري ٿي يا تحقيق ان دماغي ۽ عقلي تلاش کي ٿو چئجي جيڪا ڪنهن شي کي ثابت ڪرڻ لاءِ اختيار ڪئي وڃي.

ڏٺو ويندو ته هن وصف جي خيال کان به تحقيق اهو علمي طريقو آهي جيڪو نين حقيقتن (Facts) کي ڳولي لهڻ لاءِ اختيار ڪيو ٿو وڃي. هن طرح هيءَ وصف انهن ٻن ڳالهين تي اسانجي خيال سان متفق آهي ته تحقيق هڪ علم آهي جيڪو هڪ طريقو ڏئي ٿو. ۽ اهو طريقو اسان کي نين حقيقتن معلوم ڪرڻ ۾ مدد ڏئي ٿو. پر ان جي حل جي سماجي اهميت ۽ افاديت ۽ ذريعن، وسيلن، مقصدن ۽ مسئلن جي باري ۾ هن ننڍڙي وصف ۾ ڪوبه اشارو موجود نه آهي. ان ڪري هن وصف کي اسين آخري طور تي استعمال يا اختيار ڪري نه ٿا سگهون.

”لفظ تحقيق جي معنيٰ آهي ڪنهن به مضمون يا مامري جو باقاعدي ۽ باضابطي (Systematic) اڀياس ڪرڻ.“

ڏٺو ويندو ته هن وصف ۾ تحقيق کي رڳو باضابطي اڀياس جي معنيٰ ۾ ڏنو ويو آهي. هيءَ وصف نه تحقيق جي مفهوم کي واضح ڪري ٿي نه مقصد کي ۽ نه وري وسيلن کي. ان ڪري هيءَ وصف به انتهائي محدود آهي ان ڪري هن وصف کي به اسان آخري طور تي اختيار ڪري نه ٿا سگهون.

تحقيق اڀياس جو اهو نمونو آهي يا طريقو (Method) آهي جنهن ۾ ڪنهن مسئلي تي:

۱- شاھديون ڪنڻيون ڪيون وڃن.

۲- پوءِ انهن ثابتن تي انهيءَ خيال کان غور ڪيو وڃي

ته جيئن مقرر ڪيل مسئلي جي حل تائين پهچي سگهجي.

٣- انهيءَ مقصد لاءِ خود انهن شاهدين جي به چنڊ ڇاڻ ڪئي ٿي وڃي. هن وصف تي غور ڪبو ته معلوم ٿيندو ته:

١- تحقيق هڪ علم (اڀياس جو طريقو) آهي.

٢- هن طريقي ۾ شاهديون ڪنڀون ڪيون ٿيون وڃن.

٣- انهن شاهدين جي وڌيڪ چنڊ ڇاڻ ڪئي ٿي وڃي يعني منطقي اصولن کي ڪم آندو ٿو وڃي.

٤- انهن شاهدين جي وڌيڪ چنڊ ڇاڻ ڪرڻ بعد مقرر ڪيل مسئلي جو حل معلوم ڪيو وڃي ٿو. جنهن ۾ انهيءَ چنڊ ڇاڻ ڪيل شاهدين جي مدد درڪار ٿئي ٿي.

معلوم ٿيو ته هيءَ وصف اسانجي پهرئينءَ وصف سان گهڻي ڀاڱي اتفاق ڪري ٿي. البتہ هيءَ وصف ايتري ويڪري ۽ همگير نه آهي جيتري پهرئين وصف. ڇو؟ ته هن ۾ تحقيق جي سماجياتي پهلو ۽ انهيءَ جي وسيلن جي باري ۾ واضح خيال ڏنو ڪونه ويو آهي. سو هن وصف کي به اسان آخري طور تي قبول ڪري نه ٿا سگهون.

”تحقيق اهو وسيلو آهي جنهن کي انسان ذات هوريان هوريان Gradually ۽ صدين گذرڻ کان پوءِ به مس وڃي مڪمل ڪيو آهي ۽ جيڪو اڄ ڪلھ اسان وٽ علم وڌائڻ جو هڪ ڀروسو جهڙو وسيلو آهي.“

هن وصف ۾ جن ڳالهين کي شامل ڪيو ويو آهي اهي هيٺ ڏجن ٿيون.

(١) تحقيق هڪ علم يا اڀياس جو وسيلو آهي.

(٢) علم تحقيق جي هاڻوڪي شڪل ان جي هڪ مڪمل شڪل آهي توڙي جو هن علم کي ترقي ارتقائي طور تي حاصل ٿيندي رهي آهي.

(٣) علم تحقيق جو مقصد آهي علم وڌائڻ.

استدلال جي ڪمزوري جيڪا هن وصف ۾ نظر اچي ٿي. اها اها آهي ته توڙي جو تصور اهو ڏنو ويو آهي ته جيئن علم

تحقيق ارتقائي طور تي وڌندو رهيو آهي، نتيجو اهو ڪڍيو ويو آهي ته ان جي هاڻوڪي شڪل مڪمل شڪل آهي. ڏسي سگهجي ٿو ته هن قسم جي پوڄ غير سائنسي آهي ڇو ته ارتقائي شين جي ڪنهن به صورت کي مڪمل نه ٿو چئي سگهجي. جڏهن ان جي هاڻوڪي شڪل به صدين گذرڻ کان پوءِ تيار ٿي آهي ته ٿي سگهي ٿو ته وڌيڪ صدين گذرڻ کان پوءِ ان ۾ ڪا نمايان تبديلي اچي. هيءَ ڳالهه پروسبي جهڙي آهي ٻي ڳالهه ته هيءَ وصف تحقيق يا علم تحقيق جو هڪ اهڙو تصور پيش ڪري ٿي جيڪو رڳو ۽ محدود آهي. تحقيق جو مقصد علم وڌائڻ به ٿي سگهي ٿو پر اصل ۾ خود علم ۾ واڌاري آڻڻ واري ڳالهه به هڪ وسيلو (Means) آهي جنهن جو مقصد (End) به اهو آهي ته انسان پنهنجي ڪلچر کي وڌائي ۽ پنهنجي لاءِ هڪ بهتر دنيا يا ماحول جي تشڪيل ڪري. پر انهن ڪمزورين جي باوجود به هن وصف ۾ علم تحقيق جي باري ۾ ڪي اهم ڳالهون ٻڌايون ويون آهن. جيڪي هن ريت آهن:

(۱) تحقيق هڪ علم (ايماس جو وسيلو Instrument) آهي.

(۲) هيءَ وسيلو انسان جي تاريخ ۾ ارتقائي طور تي سڌرندي

رهيو آهي.

هن حد تائين هيءَ وصف به اسان جي تائيد ڪري ٿي. پر هن وصف جو دامن به گهڻو سوڙهو آهي ۽ ان ۾ استدلال ۽ علم جون ڪي ڪمزوريون به آهن ان ڪري اسان هن وصف کي به آخري طور تي اختيار ڪري نه ٿا سگهون.

تحقيق جي هن وصف جي لاءِ اسان سماجي علوم جي انسانائي ڪلچر پيدا جو حوالو ڏيئي رهيا آهيون. فاضل عالم لکن ٿا: ”تحقيق، شين (Things)، تصورن (Concepts) ۽ اهڃاڻن (Sym-bols) جي انهيءَ بندوبست (Manipulation) جو نالو آهي. جنهن جو مقصد آهي ڪلميت قائم ڪرڻ ۽ معلومات کسي وڌائڻ، درست ڪرڻ ۽ ان جو تجزيو ڪرڻ. پوءِ توڙي اها معلومات ڪنهن نظريي (Theory) قائم ڪرڻ ۾ مدد ڪندي هجي يا ڪنهن

آرت جي مامري ۾ ڪم اچي سگهندي هجي.

هن وصف ۾ تحقيق جي جن وسيلن جو ذڪر اچي ٿو. سي آهن شيون، تصور ۽ اهڃاڻ. جنهن طريقي جو ذڪر اچي ٿو يا جنهن (Technique) ٽيڪنيڪ کي ڄاڻايو ويو آهي. سو آهي وسيلن جي بندوبست جو. ۽ جن مقصدن جو ذڪر ڪيو ويو آهي سي آهن: ڪليا قائم ڪرڻ، نظريا قائم ڪرڻ ۽ آرت جي مامرن جي چنڊ ڇاڻ ڪرڻ وارا. جيستائين مقصدن جو تعلق آهي، توڙي جو هنن جو سماجي قائدو نه ڏٺو ويو آهي، اسان ڪنهن حد تائين انهن تي اتفاق ڪري ٿا سگهون. پر وسيلن ۽ ٽيڪنيڪ جي خيال کان هي وصف خاصي منجهائيندڙ ۽ ڪنهن حد تائين غير واضح آهي. شيون ۽ اهڃاڻ خارجي وسيل آهن. اهي انسان جا ذاتي وسيل نه آهن. انهن ۾ ڪوبه انسان جي صلاحيت جو محتاج نه آهي. تصورن جو وسيلو ذاتي وسيلو آهي پر اهو به وسيلو گهٽ ۽ مقصد وڌيڪ آهي. ڇو ته جيئن فاضل عالم لکن ٿا. تحقيق جو مقصد آهي نظريو قائم ڪرڻ ۽ تصور ۽ نظريي ۾ ڪوبه فرق معلوم ڪونه ٿئي. هر اهو نظريو جيڪو قائم ڪيو ٿو وڃي سو قائم ڪرڻ واري جو تصور بڻجي ٿو. ان ڪري تصور (Concept) وسيلو نه ٿي نه ٿو سگهي. وري هنن وسيلن جي بندوبست جو تصور به خاصو منجهائيندڙ آهي. اها ڳالهه سمجهائي نه وئي آهي ته شين، تصورن ۽ اهڃاڻن کي ڪهڙي ريت گڏ ڪري يا بندوبست هيٺ رکي ٿو سگهجي.

فاضل عالم پاڻ اڳتي هلي سائنسي اڀياس جي باري ۾ ڄاڻائڻ ٿا ته ”سائنسي اڀياس اهو اڀياس آهي جنهن ۾ منطقي چمڪ (Logical analysis) کان ڪم ورتو وڃي ۽ جنهن جي مدد سان ڪونه ڪو نظريو قائم ٿئي.“ فاضل ليکڪ هن قسم جي اڀياس جي ڊيٽا (Data) جي باري ۾ لکن ٿا ته اها ٽن قسمن جي ٿئي ٿي:

- ۱- اها جيڪا تجربتي ۽ تجزيي جي بنياد تي گڏ ٿئي.
- ۲- اها جيڪا انگن اکرن جي بنياد تي گڏ ٿئي.
- ۳- اها جيڪا عقل سيلم (Reason) جي بنياد تي گڏ ٿئي.

پر فاضل عالم پوء به پنهنجي وصف ۾ نه ته منطقي چيد جو ڪو اشارو ڏين ٿا ۽ نه تجربي ۽ تجزيي جو. استدلال کان سواءِ انهن عقل سليم جو اشارو به ڪونه ڏنو آهي. پر مٿي قائم ڪيل اسان جي وصف ۾ عقل ۽ استدلال کي ته تحقيق جي وسيلن ۾ نمايان درجو ڏنو ويو آهي. اهڙي ريت اسان جي وصف ۾ تجربي ۽ تجزيي کي به نرالو ۽ اهم مقام ملي ٿو. فاضل عالمن جي وصف جي ڳوڙهي اڀياس مان ظاهر ٿئي ٿو ته فاضل عالم تحقيق جي باري ۾ جيڪي سمجهن ٿا سو پنهنجي وصف ۾ ڄاڻائي نه سگهيا آهن. ان ڪري اسان هن آخري وصف کي به آخري طور تي اختيار ڪري نه ٿا سگهون.

ان ڪري اسان تحقيق جي وصف جي باري ۾ استدلال کان پوءِ انهي نتيجي تي ٿا پهچون ته:-

”تحقيق اهو علمي وسيلو آهي جنهن ۾ محقق ٻين علمي وسيلن کان سواءِ پنهنجو ذاتي تجربو، مشاهدو، عقل، استدلال ۽ احساس ڪم آڻيندي ڪي اڻ ڄاتل حقيقتون ڳولي هٿ ڪري ٿو ۽ انهن کي پيماني پوءِ پنهنجي مسئلي جي حل ڪرڻ لاءِ ڪم آڻيندي ان کي حل ڪري ٿو ۽ نتيجي طور هو پاڻ وڌيڪ متحرڪ ۽ طاقتور بڻجي ٿو.“ هن وصف ۾ جن ڳالهين جو خيال رکيو ويو آهي اهي اسان وري آخري طور تي هيٺ ڏيون ٿا:

۱- تحقيق هڪ علمي وسيلو (Science) آهي.

۲- ان ۾ محقق ٻين علمي وسيلن کان مثلاً ڪتابن، رسالن ۽ دستاويزات مان فائدي وٺي کان سواءِ پنهنجي تجربي (Experience)، مشاهدي (Observation)، عقل (Reason)، استدلال (Reasoning) ۽ احساس (Feelings) جي به مدد وٺي ٿو. ۽ اهڙي ريت هو ٻيٽا جو تجربو ٿو ڪري ۽ ان باري ۾ منطقي وسيلو ڪم آڻي ٿو.

۳- هن طرح محقق ڪي اڻ ڄاتل حقيقتون (Facts) معلوم ڪري ٿو ۽ اهڙي ريت ڪلما قائم ڪري ٿو.

۴- انهن ڪلين جي مدد سان هو پنهنجو مسئلو حل ٿو ڪري ۽

۵- نتيجي طور هو وڌيڪ متحرڪ ۽ طاقتور بنجي ٿو.

ڇا علم تحقيق به هڪ علم Science آهي؟

علم تحقيق جي وصفن جي چنڊ ڇاڻ ڪندي، اسان انهيءَ ڳالهه تي جيڪو بحث ڪري رهيا آهيون ته، علم (Science) ڇاڪي ٿو چئجي ۽ علم تحقيق جي نوعيت ڪهڙي آهي يعني ان جي وصف ڪهڙي ۽ ڪيئن مقرر ڪري ٿي سگهجي، سو هاڻي اسانکي انهيءَ ڄاڻ تي پهچائي ٿو ته اسان غور ڪريون ته، علم تحقيق کي سائنس جو درجو ڏئي سگهجي ٿو يا نه؟
سائنس جي باري ۾ اسان کي معلوم آهي ته ان کي ٻن درجن ۾ ورهايو ويو آهي.

۱- طبعي علوم Physical science or positive science

۲- سماجي علوم Social science or Normative science

ٻيا جيڪي لفظ سائنس جي قسمن جي باري ۾ ڪم آندا ويا آهن سي آهن:

۱- عملي علوم Applied science

۲- فطري علوم Natural science

حياتيات، طبيعيات، علم ڪيميا ۽ ٻين اهڙن علمن کي طبعي يا فطرتي يا مڪمل علوم جو درجو ڏنو ويو آهي ۽ صرفي جي علم اقتصاديات (Economics)، امن وڊيا (Psychology)، علم سياست (Politics)، سماجيات (Sociology) ۽ ٻين اهڙن علمن کي سماجي علوم چيو ويو آهي. ۽ اهڙي ريت عملي علوم (Applied science) جي درجي ۾ علم ٽيڪنيڪ (Technology) کي شامل ڪيو ويو آهي.

بنيادي طور تي جيڪي ڳالههون سڀني علوم ۾ هڪ جهڙيون آهن سي آهن:

- (۱) قانون (Laws)
- (۲) ڪليت (Generalization)
- (۳) ڊيٽا (Data)
- (۴) تجربو ۽ مشاهدو - Observation of Experiment
- (۵) نتيجي جو اظهار (The statement of New facts)

هيٺ اسان علم تحقيق جو اڀياس هنن پنجن ڳالهين کي خيال ۾ رکي ڪري رهيا آهيون ته جيئن اهو معلوم ڪري سگهون ته علم تحقيق ڪنهن علم سائنس واريون سڀ تقاضائون پوريون ڪري ٿو يا نه.

علم تحقيق ۽ قانون:

علم تحقيق جي موضوع تي تمام گهٽ لکيو ويو آهي پر هونئن تحقيق جي موضوع تي دنيا جي سطح تي خاصو غور وڻڻ ڪيو ويو آهي. (اسان هنن ڪتابن جي هڪ لسٽ هن مضمون جي پويان ڏيئي رهيا آهيون). تحقيق کي هڪ علم جي درجي ڏيڻ لاءِ اسان لاءِ ضروري آهي ته اسان انهن قانونن جي تلاش ڪريون جيڪي علم تحقيق اختيار ڪري ٿو ۽ بڻائي ٿو سگهي. بنيادي طور تي علم تحقيق ۾ جيڪي ڳالهون ڪم ڪن ٿيون سي آهن:

- (۱) روايتي ۽ رواجي حقيقتن جي باري ۾ حق تنڪير يا گهٽ ۾ گهٽ شڪ جي بنياد تي ڊيٽا (Data) مقرر ڪرڻ.
- (۲) مقرر ڪيل يا سادي حقيقتن (Simple facts) جو جائزو وٺڻ ۽ انهن جي بنيادي ڊيٽا مقرر ڪرڻ.
- (۳) ڊيٽا جي بنياد تي ڪي مفروضا مقرر ڪرڻ يعني (Data) ڊيٽا کي پيمڻ.

(۴) مفروضن جي باري ۾ وڌيڪ تحقيق ڪرڻ لاءِ استدلال ۽ منطقي ذريعن کي استعمال ڪرڻ.

(۵) آخري طور تي ڪنهن نه ڪنهن مفروضي کي اختيار ڪرڻ.

(۶) وڌيڪ منطقي ۽ حوالياتي نظريا اختيار ڪرڻ.

(۷) انهن جي بنياد تي ڪليا (Generalization) مقرر ڪرڻ ۽

(۸) آخري طور تي انهن حقيقتن يا حقيقت جو اظهار ڪرڻ جيڪي تلاش جي نتيجي ۾ ڳوليمون، لڌيون ويون آهن. هنن اٺن نقطن ۾ جيڪو تحقيق جي علم جو طرز عمل ڏيکاريو ويو آهي تنهن تي نظر رکڻ سان معلوم ٿئي ٿو ته تحقيق جو علم پنهنجو ڪم انهيءَ نقطي وٽان شروع ڪري ٿو. ته هرڪا ڄاڻايل ۽ واضح ڪيل حقيقت (Known and Established fact) جنهن کي ڪنهن نه ڪنهن مخصوص مقصد لاءِ ڄاڻايو ۽ وضع ڪيو ويو آهي، تنهن کي هميشه جي لاءِ اختيار ڪيل ۽ سڀني مقصدن لاءِ موزون وسيلو سمجهي نه ٿو سگهجي. هن حقيقت يا قانون جي بنياد تي محقق (Researcher) پنهنجو اهو حق ادا ڪري ٿو، جنهن کي حق ٽنڪير يا حق تشڪيڪ (Right of denial or right of doubt) چئي سگهجي ٿو ۽ اهو ئي حق آهي جيڪو هڪ سائنسدان به استعمال ڪري ٿو، ۽ انهيءَ طرح سان علم تحقيق به هڪ واضح ڪيل قانون کي اختيار ڪري ٿو ۽ پنهنجو ڪم شروع ڪري ٿو.

هي ڳالهه جيڪا علم تحقيق جي نوعيت جي ويچار ڪرڻ سان معلوم ٿئي ٿي سا اها آهي ته علم تحقيق پٽاندر طريقي ۾ ڪنهن کي به ڪا نئين ڳالهه ڳولهي لاءِ ضروري آهي ته سائنس حقيقتن کي ۽ عام رواجي حقيقتن کي تجربتي هيٺ آڻجي ۽ انهن جو تجزيو ڪجي. هن ڳالهه مان هڪ قانون اهو ٿو مقرر ٿئي ته سچ (Turth) ۽ حقيقت (Fact) ٽائون پهچڻ لاءِ تلاش ۽ جستجو (Research) ضروري آهي. هن ڳالهه کي به قانوني طور تي اختيار ڪري سگهجي ٿو ۽ هي قانون به اهو قانون آهي جيڪو عام طور تي ٻيا عالم ۽

ٻيا علم وارا اختيار ڪن ٿا. ٽين ڳالهه جيڪا معلوم ٿئي ٿي سا اها آهي ته هر ڪنهن تلاش ۽ جستجو ۾ مقرر ٿيل ۽ موزون وسيعا ڪم اٿڻ ڪپن. هيءَ سادي حقيقت سڀني علمن ۾ هڪ قانون جيان ڪم اچي ٿي. چوٿين ڳالهه اها آهي ته هر ڪنهن تلاش ۽ جستجو جو نتيجو هڪ ”ڪليمي“ جي صورت ۾ ظاهر ٿئي ٿو. پنجنين ڳالهه اها آهي ته سڀ ڳولي لڌل شيون، حقيقتون انسان کي اخلاقي توڙي علمي طور تي وڌيڪ بهتر بنائڻ ٿيون ۽ هن طرح علم تحقيق انسان جي ۽ سماجن جي انفرادي طاقت کي وڌائڻ جو هڪ ذريعو بڻجي ٿو.

ڇهين ڳالهه اها ته هڪ ڪليمو ٻئي ڪليمي کي قائم ڪرڻ ۾ مدد ڪري ٿو. سڀني قائم ٿيل ڪلمن ۾ هڪ ذريعو (Source) آهي. هن طرح هڪڙي تحقيق ٻي تحقيق جو سبب بڻجي ٿي. هيٺ اسان علم تحقيق جي سڀني حقيقتن يا قانونن کي جدا لکي رهيا آهيون.

(۱) ڄاڻايل ۽ واضح ڪيل (Defined) حقيقت جنهن کي ڪنهن نه ڪنهن مخصوص مقصد لاءِ ڄاڻايو ۽ وضع ڪيو ويو آهي تنهن کي هميشه لاءِ اختيار ڪيل ۽ سڀني مقصدن لاءِ موزون وسيلو سمجهي نٿو سگهجي.

(The Partial truth cannot take the place of the whole truths).

(۲) هر ڪا نئون حقيقت پنهنجي راهه جي اختيار ڪيل تلاش ۽ تحقيق جو نتيجو ٿئي ٿي.

(Every new fact is the outcome of a Research).

(۳) هر ڪا تحقيق يا هر ڪو تحقيقي عمل وسيلن ۽ ذريعن جو محتاج ٿئي ٿو.

(A fact finding activity is subject to its resources).

(۴) هر ڪو تحقيقي عمل ڪليمي نائين پهچائي ٿو.

(A fact finding activity Leads to a generalization).

(۵) هر ڪلھو ٻئي ڪلھي نائين پھچائي ٿو ۽ ھڪ تحقيق ٻي تحقيق جو سبب بنجي ٿي.

(Every generalized fact becomes a Source in the development of new generalization and every research Leads to a further research).

(۶) سڀ گوليل حقيقتون انسان ۽ انسان جي سماج کي وڌيڪ بھتر بنائين ٿيون.

(All the Established facts Lead to the Social progress).

علم تحقيق جي باري ۾ وضع ڪيل مٿي ڄاڻايل ھنن ڇھن حقيقتن تي ويچار ڪبو ته معلوم ٿيندو ته ھي حقيقتون صاف، ساديون ۽ انتهائي عمومي (Generalized) حقيقتون آھن ۽ اھو ئي سبب آھي جو ھنن کي قانون جو درجو ڏئي ٿو سگھجي. ساڳئي نموني اسان مٿي اھو به ڏسي چڪا آھيون ته علم تحقيق کي ھڪ پنھنجو ۽ جدا طريقو آھي ۽ ان جا ڪي مخصوص وسيلو به ٿين ٿا.

ھنن گالھين کي خيال ۾ رکي چئي سگھون ٿا ته :
علم تحقيق ھڪ علم آھي جيڪو ڪن خاص قانونن جي پيروي ڪندي، نين حقيقتن جي تلاش جي خاطر ھڪ پنھنجو ۽ نرالو طريقو اختيار ڪري ٿو ۽ مخصوص وسيلو ڪم آڻيندي، نين حقيقتن تائين پھچي ٿو ۽ ھڪ بھتر انساني معاشره قائم ڪرڻ ۾ مدد ڪري ٿو.

علم تحقيق جي سائنسي حيثيت:

علم تحقيق جي مٿي ڄاڻايل قانونن کي غور سان پڙھڻ سان معلوم ٿئي ٿو ته ھي قانون طبعي ۽ فطرتي قانونن جھڙا اٿل

آهن پر هنن جي نوعيت مختلف آهي. علم تحقيق جا قانون ڪنهن به هڪ موجود فطري يا طبعي صورت حال سان لاڳو ڪونه آهن. اهي قانون ڪنهن به هڪ جسم (Organism) جو ايماس ڪونه ٿا ڪن ۽ اهي قانون ڪنهن به هڪ حياتياتي (Biological) صورتحال سان تعلق ڪونه ٿا رکن. ان ڪري علم تحقيق جو شمار طبعي يا مڪمل سائنس ۾ ڪري نه ٿو سگهجي.

اصل ۾ اها ٿي ڳالهه اسان لاءِ وڌيڪ اهم آهي جو ان مان معلوم ٿئي ٿو ته علم تحقيق انسان جي مجموعي تحقيقي ۽ علمي معاملي سان تعلق رکڻ جي ڪري هڪ ”علم العلوم“ آهي جنهن جا قانون سڀني سائنس ۽ علوم عمران-ي سان هڪ ئي وقت تي لاڳو ڪري ٿا سگهجن. سو اها ڳالهه پڌري آهي ته علم تحقيق هڪ علم آهي جنهن کي عام طور تي ”علم العلوم“ جي نالي سان سڏي سگهجي ٿو.

علم تحقيق جا قانون انساني معاشري جي انهي صورتحال سان تعلق رکن ٿا، جنهن ۾ انسان هڪ متحرڪ خالق، اپائيندڙ ۽ سڌاريندڙ انسان جيان پنهنجو هڪ مقصد مقرر ٿو ڪري پوءِ انهن کي خيال ۾ رکي وسيع تلاش ٿو ڪري. پوءِ انهن وسيلن جي چنڊ چاڻ ڪري ڪي مفروضا مقرر ڪري ٿو وري انهن ڪلين جي آڌار تي هو پنهنجي مسئلي جو حل ڳولي ٿو ڪڍي. هن سڄي ڪارڪردگي ۾ انسان پنهنجن وسيلن تي ضابطو رکي ٿو سگهي. پر اهو ضروري نه آهي ته هن جا سڀ ضروري وسولا هن کي پنهنجي تجزيي ۽ تجربن لاءِ يا استدلال لاءِ موجود ٿي ملن. ڪيترائي وسيلا هڪ تحقيقي خيال کان ناقص ٿين ٿا. ڪي ته موجود ٿي ملي نه ٿا سگهن ۽ گهڻو ڪري سڀ وسيلا هڪ (Test-tube) ٽيسٽ ٽيوب جهان هميشه هڪجهڙا (Universal) ۽ مستند ٿي نه ٿا سگهن. ڇو ته انهن جو تعلق انهن ڳالهين سان آهي جيڪي انسان جي ذهن تي مدار رکن ٿيون ۽ ذهن جي ماسري ۾ انسان ۾ انفرادي تفاوت هميشه موجود رهي ٿو.

پر علم تحقيق جا قانون ايترا سادا ۽ ايڏي ڪلياڻي حيثيت جا مالڪ آهن جو اهي هر ملڪ ۽ هر فرد ۽ هر مسئلي جي حالت ۾ هڪ جهڙو (Universal) ۽ ڪلياڻي ڪردار ادا ڪري سگهن ٿا. وري هيءَ حقيقت به ياد رکڻ گهرجي ته، علم تحقيق جي حيثيت اهڙي آهي جو هڪ سائنس ان جي وسيلن تي اعتماد رکي ٿي ۽ ان جي فيصلن، طريقي ۽ نتيجن کي تسليم ڪري ٿي. انڪري هڪ خيال کان، علم تحقيق کي گهڻن علمن جو هڪ (Science of Sciences) به چئي ٿو سگهجي. پر هي علم مادي وسيلن جي بجاءِ انسان جي ذهني ۽ علمي وسيلن تي به مدار رکي ٿو ۽ انساني سماج جي بهبودي ۽ بهتريءَ لاءِ ڪم ڪري ٿو ان ڪري هن علم کي سماجي علم (A Social Science) جو درجو ڏيڻ ئي ڪافي ٿيندو.

پر شايد تحقيق جو علم اڳتي هلي انهيءَ سماجي علم جو درجو رکندو، جيڪو سڀني سماجي علمن کان بهتر هوندو ۽ جيڪو انساني سماج جي وڌ ۾ وڌ خدمت ڪري سگهندو. سو آخري طور تي چئي سگهجي ٿو ته جيئن علم اقتصاديات انسان جي ضرورتن ۽ انهن جي پورائيءَ سان تعلق رکي ٿو، جيئن علم سياست انسان جي بڙنسي شهري ۽ ان جي اجتماعي ڪارڪردگيءَ سان تعلق رکي ٿو ۽ جيئن علم نفسيات ان جي من (Mind) جو اڀياس ڪري ٿو، تيئن علم تحقيق انسان جي انهيءَ صورت حال جو اڀياس ڪري ٿو، جنهن ۾ انسان جي حيثيت اڀرائيندڙ ۽ سڌاريندڙ جهڙي آهي، جنهن ۾ هن جا مقصد انساني بهتريءَ وارا آهن، جنهن ۾ هن جا وسيلو ذهني ۽ عقلي آهن ۽ جنهن ۾ هن جي نتيجا اعتماد جوڳا ۽ مزيد تحقيق جي لاءِ ڪارائتا ٿين ٿا.

هن طرح مجموعي طور تي علم تحقيق انسان جي انفرادي طاقت وڌائڻ جو هڪ بهترين ذريعو آهي. علم تحقيق انسان جي من جي آند مانڌ کي وڌائي ٿو. علم تحقيق انسان ۾ تلاش ۽ جستجو

جو جذبو پيدا ٿو ڪري ۽ علم تحقيق آخري طور تي انسان کي پُراعتماڊ ۽ سماجي طور تي وڌيڪ مضبوط ٿو بڻائي.

ٽيڪنيڪ ۽ طريقي جي خيال کان ڏسبو ته معلوم ٿيندو ته علم تحقيق هڪ اهڙو عملي علم (Applied science) آهي جيڪو انسان جي عام رواجي انفرادي سوڙي سماجي زندگيءَ ۾ وڏو ڪردار ادا ڪري ٿو. اسان پنهنجي عام رواجي زندگي جي ضرورتن کي پوري ڪرڻ لاءِ به ذهني ۽ علمي وسيلن جو باضابطي استعمال ڪريون ٿا. انهيءَ استعمال ۾ به اسان پنهنجو منطق، استدلال، احساس، تجربو ۽ عقل ڪم آڻيون ٿا ۽ انهن جي مدد سان ڪي نتيجا ڪڍون ٿا ۽ پوءِ اطمینان حاصل ڪريون ٿا. هن طرح علم تحقيق اسان جي مدد ڪري ٿو جو آهو انسان جي من جي آند-مانڊ اُن ٿڌ کي مطمئن ڪري ٿو ۽ لڪل دنيا سان کيس روشناس ڪرائي ٿو. ياد رکڻ گهرجي ته هيءَ لڪل دنيا جا تحقيق جي وسيلي انسان جي اڳيان اچي ٿي سا رڳو مادي وسيلن تي ٻڌل نه آهي ان ۾ اسان انسان جي ”ذاتيائي“ امور کي به شامل ڪري ٿا سگهون؛ مثال طور انسان جو من (Mind) تنهن کي وسيلو بڻائي انسان سماجياتي علم جي باري ۾ قانون تلاش ڪري ٿو ۽ آهو ادب تخليق ڪري ٿو جيڪو قومن کي زنده رکي ٿو ۽ معاشرن کي متحرڪ رکي ٿو. بلاشڪ ڪيتريون ئي قومون رڳو پنهنجيءَ ٻوليءَ جي ڪري ۽ ادب جي ڪري به زنده رهنديون آهن. علم تحقيق جي افاديت ۽ ان جو دائرو (Scope):

هن کان اڳي جيڪي لکيو ويو آهي. ان جي ڀر ۾ ڀري ٿي ٿي ايترو چئي ٿو سگهجي ته:

- ۱- علم تحقيق انسان جو هڪ مضبوط اوزار آهي.
- ۲- ان جي مدد سان انسان جو علم وڌي ٿو.
- ۳- ان جي مدد سان انسان جو ڪلچر وڌيڪ سڌري ٿو ۽ ان جو ماحول بهتر ٿئي ٿو.
- ۴- ان جي مدد سان انسان متحرڪ ۽ وڌيڪ مضبوط

ٿئي ٿو.

۵- ان جي مدد سان نپون حقيقتون معلوم ٿين ٿيون ۽ جدا جدا حقيقتن کي ڀيٽڻ ۽ انهن جي تجزيي جي بنياد تي ڪليا (Generalizations) قائم ڪرڻ سان انسان پنهنجا مسئلا حل ڪري ٿو.

۶- مسئلن کي حل ڪرڻ سان انسان کي اطمينان حاصل ٿئي ٿو. ۽ ان جون حالتون بهتر ٿين ٿيون.

اسان مٿي منڍ ۾ انسان جي افراڊي طاقت (Man power) تي لکيندي آهيو ته افراڊي طاقت يا Man power انسان کي خالق، اپائيندڙ ۽ سڌاريندڙ بڻائي ٿي. هن جاءِ تي پڇڻ کان پوءِ معلوم ٿئي ٿو ته افراڊي طاقت جي وڌائڻ ۽ سڌارڻ جو وسيلو به علم تحقيق آهي ڇو ته هن ئي علم جي مدد سان تجربو، مشاهدو، عقل، استدلال ۽ احساس پنهنجو ڪردار ادا ڪن ٿا ۽ هن ئي علم جي مدد سان انسان جي دنيا ۾ ٻين علمي وسيلن جو استعمال ٿئي ٿو.

علم تحقيق جي نوعيت جيڪا اسان مٿي بيان ڪري آيا آهيون. ان مان هڪ اهڙو ڳالهه به معلوم ٿئي ٿي ته علم تحقيق طبعي ۽ عمراني علوم (Natural and social sciences) کان سواءِ آرٽس ۾ به ڪم اچي ٿو. ادب، آرٽس، فائن آرٽ ۽ شاعري ۾ اهي انساني وسيلو ڪم ڪن ٿا جيڪي تحقيق ۾ ڪم ڪن ٿا. تجربو، مشاهدو، عقل، احساس ۽ استدلال وارا وسيلو ادب توڙي آرٽ ۾ پنهنجو بهترين ڪردار ادا ڪن ٿا. ان ڪري علم تحقيق خود انهن ميدانن تي به ڪم اچي ٿو. علم تحقيق انسان جي اقتصادي (Economic) زندگي ۾ به ڪارائتو آهي. جديد دور جي صنعت ۾ تحقيق جي عمل جي ڪري تمام وڏو واڌارو آيو آهي. ۽ اهڙيءَ ريت انسان جي معاشي دنيا بهتر ٿي آهي. ٽيڪنالاجي جو سڄو واڌارو رڳو علم تحقيق جي ڪري آهي. نپون نپون ڪوچنائون علم تحقيق جي مدد سان ٿين ٿيون. فن ۽ حرفت ۾ جنهن تجربو،

عقل ۽ احساس جو هٿ آهي، سو علم تحقيق جي ڪري ٿي وڌي ٿو.
علم تحقيق جو تاريخي جائزو:

اسان مٿي واضح ڪيو آهي ته علم تحقيق جي مدد سان انسان جا مسئلا حل ٿين ٿا ۽ نئون نئون حقيقتون معلوم ٿين ٿيون. هيءَ دعويٰ علم تحقيق جي تاريخي جائزي جي مدد سان ثابت ڪري ٿي سگهجي. اسان هي جائزو هيٺ پيش ڪري رهيا آهيون. تحقيق جي تاريخي ڪردار ۾ جن ڳالهين جو وڏو هٿ رهيو آهي سي آهن:

۱- حق تنڪير يا انڪار ڪرڻ جو حق (Heresy)

۲- نين حقيقتن جي ڳولي لهڻ جو آدم ۽ عزم.

حق تنڪير:

انڪار جي حق جي تاريخ تمام پراڻي آهي. هن تاريخ جي ايماس مان معلوم ٿئي ٿو ته ٽوليمي (Ptolemy) انهن پهرين انڪار ڪرڻ وارن ”منڪرن“ مان هو، جن روايتن ۽ سندن (Authorities) جو انڪار ڪيو هو. هن ٻڌايو هو ته ”تارن جي چرپر جو سبب آسماني طاقتن (Supernatural power) جي مداخلت نه آهي. پر رياضي ۽ جون حقيقتون آهن. اهڙي ريت ٽوليمي ۽ انسان جو هڪ وڏو سوال حل ڪري وڌو هو.

ڳڻيلو ته، نه رڳو روايتي (Traditional truth) سچ جو انڪار ڪيو پر هن ته منطق جي مقرر ڪيل حدن جو به انڪار ڪيو ۽ هن جي انڪار انسان ذات جو هڪ وڏو مسئلو حل ڪيو. چارلس ڊارون انسان جي وجود ۽ نسلن جي واڌاري جي باري ۾ پاڻ کان اڳ وارن سڀني مقرر ڪيل رايي جو انڪار ڪيو هو.

تيرهين صدي ۾ راجر بيڪن (Roger Bacon) هڪ منڪر جيان پاڻ کان اڳ وارين روايتي حقيقتن جو انڪار ڪيو هو.

سورهين صدي ۾ عظيم عالم ڪوپرنيڪس (Copernicus) کي به ڪافر ڪوٺيو ويو هو. مذهب جي طرفدارن هن کي اڌيتون ڏنيون هيون ڇو ته هن علم جي افلاڪي وسيلن جو انڪار ڪيو هو. غور سان ڏٺو ويندو ته معلوم ٿيندو ته:

۱- تحقيق جو جذبو انهن ماڻهن پيدا ٿيو هو جيڪي انقلابي هئا ۽ سچا انسان دوست هئا ۽ اهي روايتن جا مقلد نه پر منڪر هئا. اهي ان ڪري

۲- انسان جي ڪنهن به راه، اعتماد جي ڪنهن به مسند ۽ روايت جي ڪنهن به تقدس جا انڌا پوئلڳ ٿي نه سگهيا آهن. انڪار جي حق استعمال ڪرڻ وارن عالمن جي انقلابي قوت (Radicalism) هر دور ۾ مخالف ۽ دشمنيءَ کي للڪاريندي رهي آهي. گهولا ۽ تلاش جو سچو روح ڦٽڪندو ۽ پريشان ٿيندو آهي.

سيئي سلهه ٿيام، پڙهيا جي پاران
اڪر اڳيان اڀري، واڳون ٿي وريام (شاه)
انساني تاريخ جو هر دور اهڙي روح کي قيد ڪرڻ ۽ قتل ڪرڻ جون سازشون سڻيندو رهيو آهي پر هي روح ڦٽڪندو ڏڪندو، منبدڪائيندو سور سهندو اڳتي وڌندو رهيو آهي.

نئين حقيقتن کي گهولي لهڻ جو ادم:

چيو وڃي ٿو ته پهرئين وڏي ۾ وڏي دريافت جيڪا تلاش ۽ جستجو جي نتيجي ۾ حاصل ٿي، سا هئي ڪئلينڊر جي. مصر جا پاوا ۽ پادري پهريان رياضيدان هئا. مصر وارن کان پوءِ علم ۽ تحقيق جو جهنڊو يونانين جي هٿ ۾ هو. هنن ڪيترن ئي علمن جو بنياد وڌو ۽ انسان جا اڪيچار مسئلا حل ڪيائون. يونانين کان پوءِ علم ۾ وارو آيو رومين جو. رومي انجنيئر ۽ قانون دان هئا. پر عيسائي تهذيب ۾ تحقيق کي ڪفر سمجهيو ويو هو. ان وقت جو يورپ پاپائيت جو شڪار هو. ان دور ۾ سيڪيولرزم جي بجاءِ روح کي آخرت ۾ سرخرو ٿيڻ جي تربيت ملي رهي هئي.

يورپ ۾ تحقيق جو ڪم سترهين ۽ صديءَ کان اڳ ٿي نه سگهيو هو. هن صديءَ ۾ تحقيق جي ڪم جا تفصيلات هيٺ ڏجن ٿا.

(۱) لاگرم **Logarithm** نيپئر ۱۶۱۴ ۾ ڏنو.

(۲) رت جو دورو هاروي سمجهايو.

(۳) ڏهاڻي جو طريقو، برگس (**Briggs**) ۱۶۱۷ ۾ ڳولي ڏنو.

(۴) بهڪن (**Bacon**) (**Noum arganum**) جو تصور

۱۶۲۰ ۾ ڏنو.

(۵) نيوٽن ۽ بشاڻل ڪشش جا قاندا ۱۶۷۹ ۾ ڏنا.

ارڙهين صدي ۾ ارضيات ۽ حياتيات تي تحقيقون ٿيون.

اڻويهين صدي ۾ چارلس ڊارون انسان جا طبعي دنيا جي باري ۾

سڀ تصور ٽوڙي ڇڏيا. نفسيات ۽ آرڪيالاجي جي باري ۾ نيون

حقيقتون مليون.

باقاعدي تحقيق جو پهريون ادارو ۱۷۰۰ع ۾ قائم ٿيو.

ان جو نالو هو پروسين اڪيڊمي آف سائنس (**Prussian academy**)

(**of Sciences**) ان کان پوءِ سن ۱۷۴۳ع ۾ فلاسافيڪل سوسائٽي

جو بنياد عمل ۾ آيو. سن ۱۷۸۰ع ۾ سوسائٽي آف آرٽس ۽ سوسائٽي

آف سائنس قائم ٿيون.

پر خصوصي مهارت (**Specialization**) جي بنياد تي ادارن

جو قيام اڻويهين صديءَ ۾ عمل ۾ آيو هو.

هن طرح ڏٺو ويندو ته انسان جي تحقيق جي جذبي جي

ڪري انسان جا تمام گهڻا مسئلا حل ٿيا آهن. انسان وڌيڪ طاقتور

ٿيو آهي.

تحقيق جي ڪم ۾ يونيورسٽي جو ڪردار:

سن ۱۸۷۶ع ۾ بسالٽيمور ۽ هاپڪنس (**Hopekins**)

يونيورسٽي جي قيام سان يونيورسٽين ۾ تحقيق جو ڪم شروع ٿيو.

هن طرح تحقيق جي باضابطي ڪم ڪرڻ کي اڃا رڳو هڪ سؤ

سال گذريا هئا. پر آمريڪا ۾ ۱۸۲۲ع ۾ ورجينا يونيورسٽي

(Virginia univer:) قائم ٿي هئي. هن يونيورسٽي کسي مشهور مڊبر ۽ انسان دوست جيفرسن جي اصولن تي قائم ڪيو ويو هو. هنن اصولن ۾ عملي جستجو جي مڪمل آزاديءَ جي ضمانت ڏني ويئي هئي. تحقيق جو ڪم ان دور ۾ يل (Yale) ڪولمبيا ۽ هارورڊ جي يونيورسٽين ۾ به ٿيندو هو. جرمنيءَ ۾ تحقيق جو ڪم تڏهن شروع ٿيو هو، جڏهن انسان جي يونيورسٽين پاپائيت کان آزادي حاصل ڪئي هئي ۽ سڪيولر تحقيق جو ڪم ڪيو هئائون. جرمنيءَ ۾ تحقيق جو هي ڪم ان دور ۾ ٿي رهيو هو، جنهن دور ۾ آڪسفورڊ ۽ ڪيمبرج به اڃان پاپائيت جي خدمت ۾ سرگرم هيون. جرمنيءَ جون تحقيقي روايتون آمريڪا ۾ ۱۸۵۱ع ۾ هينري ٽپن (Henery Tappan) جي ڪوشش سان آيون هيون. ٽپن مڇيگان يونيورسٽيءَ جو پريزيڊنٽ هو پر وري به هاپڪنس جي قيام تائين آمريڪا جي تحقيق ۾ لبرلز اچي نه سگهيو.

هاپڪنس يونيورسٽيءَ جي ترقيءَ جو ذميوار ڪمائٽ گلمن (Cait Gitman) هو، جيڪو ييل جو شاگرد هئو ۽ اڳ ۾ ئي ڪيليفورنيا جو صدر هو. گلمن تحقيق جي ڪم جي لاءِ ماحول ۽ مالي امداد مهيا ڪئي. هن يونيورسٽي ۾ حياتيات جي انسٽيٽيوٽ جي افتتاح جي موقعي تي هينري هڪسلي کي تقرير ڪرڻ لاءِ چيو ويو هو. هينري هڪسلي لبرل ۽ سڪيولر تحقيق جو حامي هو. ان ڪري هن کي عام طور تي ڪافر ڪوٺيو ويندو هو.

جان هاپڪنس (John Hopkins) جنهن هن يونيورسٽيءَ جي قيام لاءِ ۳۵۰,۰۰۰ پنجنهه لک ڊالر ڏنا هئا. تنهن جي روايت تي هلندي هڪ ٻئي علم دوست واپاريءَ جنهن جو نالو ڪلارڪ هو تنهن به ڪلارڪ يونيورسٽيءَ لاءِ ڇهه لک ڊالر گرانٽ طور ڏنا. ۽ هڪ لک ڊالر ڪتابن لاءِ جدا ڏنائين. وڏي ڳالهه ته ڪلارڪ هن يونيورسٽيءَ جي صدارت لاءِ انهيءَ ماڻهوءَ جو انتخاب ڪيو هو، جيڪو مشهور استاد ۽ خيالن جو پڪو همت وارو هو. هي ماڻهو اسٽنلي هال (Stanley hall) هو. ۱۸۹۹ع ۾ ڪلارڪ

يونيورسٽي جي هڪ تقرير ۾، جا هن اهڪ تقريب ۾ ڪئي، مسٽر هال چيو ته ”ڪاليج ٻي ڳالهه آهه ڏنيورسٽي ٻي ڳالهه آهه. ڪاليج ۾ تربيت ۽ تعليم جو هڪ عام ۽ وڌيڪو ميدان ٿئي ٿو. پر ڏنيورسٽي ۾ هر ڪنهن ڪم جو هڪ مقرر معيار ٿئي ٿو. ڪاليج انسان جي ذهن کي وڌيڪو ڪري ٿو ۽ ڏنيورسٽي انهن کي تيز ڪري ٿي. ڪاليج روايتي علم ۽ معلومات تي ڀاڙي ٿو. پر ڏنيورسٽي تحقيق ۽ ايجاد جي وسيلن سان نوان علم پيدا ڪري ٿي.“ (شايد هنن لفظن ۾ اسان جي لاءِ به ڪجهه موجود آهي)

تحقيق جاسالي وسيل

تحقيق جي مالي وسيلن جو کاتو لڳائڻ هن مضمون جي دائري کان ٻاهر آهي. پر انهيءَ ڳالهه کسي سمجهاڻي لاءِ ته علم دوست انسان ڪيئن نه علم جي خدمت جي لاءِ وڏيون وڏيون رقمون ڏين ٿا. اسان رڳو ڪي مثال هيٺ پيش ڪري رهيا آهيون. هاپڪنس ۽ ڪلارڪ يونيورسٽين جو ذڪر اسان اڳ ۾ ئي ڪيو آهي. ۱۹۳۲ع ۾ آمريڪا ۾ تحقيق جي ڪم ۾ مدد ڪرڻ وارن ادارن (Foundations) جو تعداد ۱۲۰ هئو ۽ هنن ادارن جي ڪل موٽي ۱۰۰۰۰۰۰۰ ڊالر هئي. ۱۹۱۷ع ۾ برطانيا جي حڪومت صنعت ۽ مائنس جي تحقيق جو کاتو قائم ڪيو ۽ ۱۹۳۲ع ۾ هن کاتي جو ڪل خرچ ۵۳۴۷۰۰ پاؤنڊ هو. ڪئناڊا، آسٽريليا، فرانس ۽ جرمني ۾ تحقيق جو وڏو خرچ حڪومتون برداشت ڪري رهيون آهن. روس به انهن ملڪن جي قطار ۾ شامل آهي. ۱۹۳۲-۳۴ع واري عرصي ۾ جڏهن دنيا معاشي طور تي تباهه حال هئي، تڏهن روس ۾ ۴۰۰ کان ۴۸۰ تائين ته رڳو تحقيقي ادارا هئا. ۱۹۳۳ع ۾ هنن ادارن ۾ ۳۵۰۰۰ هزار محقق تحقيق جو ڪم ڪري رهيا هئا.

تحقیق جی کم جو خرچ صنعتون ۾ برداشت ڪنديون

رهيون آهن چاڪاڻ ته تحقيق صنعتي ترقيءَ جي ضمانت ڏئي ٿي. آمريڪا ۾ صنعت جي مالي امداد جو انگ ۱۹۳۰ع ۾ ۱۰۰۰۰۰۰۰۰۰ ڊالرن جيترو ڏيکاريو ويو آهي. ۱۹۳۴ع ۾ بيل ٽيليفون لمبارڊيز جو تحقيق تي ڪل خرچ ۱۵۰۰۰۰۰۰ ڊالر هو. ان اداري ۾ ساڳئي سال ملازمين جو تعداد چار هزار هئو.

تحقيق جا علمي وسيلو

هن پڇاڻان اسان هاڻي انهيءَ مرحلي ۾ داخل ٿي ويا آهيون جتي اسان کي تحقيق يا علم تحقيق جي ڪن ٽوس ڳالهين جو ذڪر ڪرڻو آهي. هل وي (Hillway) صاحب ٻيا ٻيا عالم تحقيق جي وسيلن کي ٻن حصن ۾ ورهائين ٿا. اهي هي آهن:

(۱) بنيادي وسيلو (Primary Resources)

(۲) ثانوي وسيلو (Secondary Resources)

هي عالم انهن وسيلن جو ذڪر ڪونه ٿا ڪن، جن جو تعلق انسان جي انفرادي قوت (Man power) سان آهي ڇو ته هنن صاحبن جي رايي ۾ تحقيق جو سماجي رڪارڊ شامل نه آهي. اسان مٿي هنن صاحبن جا رابا ڏئي چڪا آهيون. اسان جي پنهنجي طريقي ۾ تحقيق جو عمل سماجياتي ۽ سماجي عمل آهي ان ڪري اسان جي لاءِ تمام وڏي اهميت انهن وسيلن جي آهي، جن جو تعلق انفرادي قوت سان آهي. هنن وسيلن کي اسين انفرادي قوت سمجهون ٿا. اسان هنن وسيلن جي هڪ لسٽ مٿي به ڏيئي آيا آهيون ۽ اسان هنن وسيلن جي اهميت تي به اشارو ڪيو آهي. هيٺ اسين هاڻي ٽن وسيلن تي ويچار ڪنداسون.

(الف) بنيادي وسيلو (Primary Resources)

هي وسيلو اهي آهن جن جي معلومات پهرئين ۽ بنيادي

معلومات آهي. هنن وسيلن ۾ ڊائريون، دستاويز، عهدناما، خط، سرڪاري فائيل، محفوظ ڪيل شيون، حڪومتن ۽ پارليامينٽ جا رڪارڊ، خانداني شجره، ڄم ۽ موت اڃا سرڪاري توڙي خانداني رڪارڊ، هٿ سان لکيل مسوده ۽ گڏ ڪيل نوٽس، لکيل يادگيريون، هيٺ ٻوڪ، اٽلس ۽ گزيٽيئر ۽ ٻيا اهڙا وسيلو بنيادي وسيلن ۾ شامل آهن.

(ب) ثانوي وسيلو (Secondary Resources)

هن وسيلي ۾ پهرين نمبر تي حوالياتي ڪتاب (Refrence Books) اچن ٿا. انسائيڪلوپيڊيا، ان، المينڪ، يئر بوڪ (Year Book)، تحقيقي مقالا، رسالا، مضمون، مخزنون، ۽ ڪتاب هن وسيلي ۾ شامل آهن.

نوٽ (Note): هن جاءِ تي اسان لاءِ اهو ضروري آهي ته اسان ڏسون ته تحقيق جي ڪم جي ميدان ٺاهڻ لاءِ اسان ڇا ڪري رهيا آهيون. ڪي ذڪر ڪرڻ جهڙا اقدام سنڌالاجي ۾ سنڌي اديبن ڪندا آهن. سنڌالاجي ۾ ڪتابن جو رڪارڊ شايع ڪيو آهي جنهن ۾ رسالن جو به ذڪر آهي. سؤسائٽي ”ڪتاب نامي“ جي نالي سان لکيل مسودن جي هڪ لسٽ شايع ڪري رهي آهي. هن قسم جون ڪوششون اسان جي تحقيق جي ڪم جي ڄڻ شروعات آهن. پر اڃان وڌيڪ ڪم رهيو پيو آهي. ڪتابن کان سواءِ انهن ٻين وسيلن جو رڪارڊ به شايع ڪرڻو آهي جن کي اسان مٿي وسيلن جي ذڪر ۾ ڄاڻايو آهي. پر اڃان به وڏو مسئلو سنڌي اصطلاحن ۽ ٽڪنيڪي لفظن جو آهي. اڃان اسان کي ساڻوڻڻ لئبرري، ٻوليءَ جو تحقيقي مرڪز (Language Laboratory) قائم ڪرڻو آهي ۽ ڪلچري وسيلن جو رڪارڊ به رکڻو آهي. اسان کي اهي سڀ تحقيقي مقالا ۽

مونو گرام به شايع ڪرڻا آهن ۽ ان کان سواءِ خالص ادب، تنقيد، ادبي تاريخ، فلسفي، سماجيات، نفسيات ۽ سياست تي به سنڌي ٻوليءَ ۾ ڪتاب لکڻا ۽ لکائڻا آهن.

ڪم آيل ڪتابن جي لسٽ ڪي بيبليو گرافي (Bibilio graphy) چيو ويندو آهي ۽ حوالياتي ڪتاب مان نقل ڪيل ٽڪري کي ”حوالو“ چيو ويندو آهي.

(ت) افراڊي وسيل

۱. تجربو (Expirence)
۲. مشاهدو (Observation)
۳. عقل (Reason)
۴. استدلال (Reasoning)
۵. احساس (Feelings)

(۱) تجربو (Expirence)

عام لفظن ۾ تجربو انسان جي عمل ۽ ردعمل جو اهو نتيجو آهي جيڪو انسان کي وڌيڪ مضبوط ۽ ڏاهو بنائي ٿو. پوءِ هن دور جون حالتون پنهنجن اکين جون جي حالتن کان وڌيڪ سڌريل ۽ بهتر ٿين ٿيون. سڌريل ۽ بهتر حالتون سڌريل ۽ بهتر انسان پيدا ڪن ٿيون. سڌريل ۽ بهتر انسانن ۾ اثر وجهڻ جي طاقت بهتر ٿئي ٿي. موت ۾ اهڙي طاقت وري ٻيهر سڌريل ۽ بهتر حالتون پيدا ڪري ٿي ۽ وري اهڙيءَ ريت ساڳيو عمل مڪمل ٿئي ٿو. پر ياد رکڻ گهرجي ته عمل ۽ ردعمل جي هن چڪر ۾ هڪ ”ٽيون“ به موجود آهي، جنهن کي عام طور تي ٺاهه ڪرائيندڙ عمل (Synthesis) چيو ويو آهي. انساني تاريخ جو هن قسم جو اڀياس جنهن جو تعلق انسان جي تجربن سان آهي، سو تاريخ جي جدلياتي

ماديت جي نظريي ۽ حقيقت جي ارتقا جي فلسفي جي مبد سان سمجهايو ويو آهي. تجربتي جي هن ذڪر مان معلوم ٿئي ٿو ته تجربو بهتر حالتن پيدا ڪرڻ جو وسيلو آهي. بهتر حالتن پيدا ڪرڻ جو معاملو علم تحقيق ۾ رهيو آهي. انسان نيون حقيقتون ڳولي ٿو ۽ انهن مان فائدو حاصل ڪري ٿو. هن طرح عمل تحقيق ۾ تجربو هڪ نمايان ڪردار ادا ڪري ٿو.

(۲) مشاهدو (Observation)

انسان جهان بين آهي پر اهو جھنڊ جي انهيءَ ڪهاڻي پيالي جهڙو نه آهي، جنهن ۾ سڄو جڳ ڏسبو هو پر پاڻ پيالي کي ڪجهه به معلوم نه هوندو هو. جهان بيني اصل ۾ انهيءَ مشاهدي جو نالو آهي، جيڪو عقل استدلال ۽ احساس کان سواءِ حواسياتي وسيلن جو محتاج آهي. هن قسم جو مشاهدو انسان کي ثبوت، دليل، دعويٰ ۽ استدلال مهيا ڪري ٿو ۽ هن طرح مشاهدو تحقيق بڻجي ٿو.

(۳) عقل (Reason)

عقل جي ميڪانيٽ (Mechanism) کي سمجهڻ لاءِ نفسيات جي عالمن ذهن (Intelligence) تي وڌيڪ ڌيان ڏنو. ذهن جي باري ۾ هيڏي وڏي ذڪر جو مقصد هن مقالي ۾ موجود ٿي نه ٿو سگهي. ذهن اسان جي پهرين ۽ بنيادي صلاحيت آهي. هوموساپينس جيڪو انسان جو پهريون نسل هئو سو به ذهن جي ڪري پنهنجن ٻين نسلن کان نرالو هو. ذهن انسان کي سوچڻ جي طاقت ڏئي ٿو ۽ ان کي پنهنجن حالتن سان ٺاه ڪرڻ (Adoption) جي قوت ڏئي ٿو. سوچڻ جي طاقت سان انسان مسئلا حل ڪري ٿو، سگهي ٿو، سڃاڻي ٿو، نظريو قائم ڪري ٿو، ۽ ڪليا ٺاهي ٿو. اهو ئي سبب آهي جو عقل يا ذهن جو تعلق علم تحقيق

جي سوال سان گهاٽو آهي ۽ عقل کي به اسان تحقيق جي افراڊي وسيلن ۾ شمار ڪريون ٿا.

(ع) استدلال (Reasoning)

عقل جي ڪم جو هڪ نمونو استدلال ۾ ڏسي سگهجي ٿو. استدلال جا عام طريقا ٻه ٿين ٿا: هڪ کي ڊڊڪٽيو (Deductive) ۽ ٻئي کي (Inductive) چيو ويو آهي. استدلال جو پهريون طريقو يونانين ڏنو هو. يونانين پاڻ هي طريقو جاميٽري ۽ طبعي سائنس ۾ اختيار ڪيو هئو. هن طريقي کي جنهن نموني سان سمجهايو ويو آهي ان کي سلاجزم چيو ويو آهي. منطق جي هن وسيلي جادوءَ جي انهي برتري جو موت آندو جنهن ۾ عقلي جـواز جو موجود ڪري ڏيڻ ضروري نه هئو. هن طرح سان منطق ”حق تنڪير“ جو اهو پهريون وسيلو هو جنهن ۾ انسان روايت جو انڪار ڪيو هو. ارسطو عظيم جيڪو ڊڊڪٽو طريقي جو وڏو عالم هئو، سو ڄاڻل حقيقتن جي آڌار تي ان ڄاڻل حقيقتن کي سمجهڻ ۽ سمجهائڻ جي ڪوشش ڪندو هئو. هن طريقي کي سمجهائڻ لاءِ هڪ عام مثال هي آهي:

- (۱) هرڪو انسان مري ويندو.
- (۲) ارسطو به هڪ انسان آهي.
- ان ڄاڻل حقيقتون (۳) ان ڪري ارسطو به مري ويندو.

نوٽ: مون ڄاڻي وائي روايتي سلاجزم ۾ ڪم آيل لفظ سقراط بجاءِ ارسطو جو نالو لکيو آهي.

مٿي ڏيکاريل طريقي ۾ پهريون ٻه سٽون ڊيٽا جو ڪم ڪن ٿيون ۽ ٽين سٽ ۾ به گالهون موجود آهن:

(۱) استدلال.

(۲) ڪليو.

استدلال اسان کي لفظن ”ان ڪري“ ۽ ”بس“ ۾ ملي ٿو ۽ ڪليو اهو آهي ته ”ارسطو مري ويندو“ سنڌي زبان جي خيال کان استدلال ۾ ڪم ايندڙ لفظ اسان هيٺ ڏيون ٿا:

سو، تنهنڪري، هن ريت، هن طرح، تنهن پڦاندڙ، انڪري، به، ڇو ته، ڇاڪاڻ ته، وري ۽ ٻيا اهڙا لفظ. هي لفظ ڪهڙي ريت استدلال ۾ ڪم اچن ٿا ۽ انهن کي ڪم آڻڻ جو طريقو ڪهڙو آهي. هي سوال نرالو آهي ۽ اسان جي هن مضمون کان ٻاهر آهي.

نوٽ: اميد آهي ته سنڌي ڊپارٽمنٽ مان ڪو نه ڪو عالم سنڌي ٻوليءَ جو اڀياس ”ٻولي ۽ منطق“ جي اڀياس ۽ اصولن جي آڌار تي ڪندو. هن باري ۾ جيڪي عام سوال اسان جي اڳيان ايندا سي هي آهن:

- (۱) منطق ۽ ٻوليءَ جا منطقي طريقا.
- (۲) استدلال ۽ سنڌي ٻوليءَ جي لغت.
- (۳) سنڌي ٻوليءَ ۾ وصف ٺاهڻ جو طريقو.
- (۴) سنڌي ٻوليءَ ۾ دليل بازي جو طريقو.
- (۵) سنڌي ٻوليءَ مان دليل بازيءَ جا مثال.
- (۶) سنڌي ٻوليءَ مان قانوني ٻوليءَ جا مثال.
- (۷) سنڌي ٻوليءَ مان دعويٰ ۽ دليل جا مثال.
- (۸) منطقي طريقن جو مندر ۾ استعمال.
- (۹) جاميٽري، رياضي، طبيعيات ۽ قانون ۽ منطقي ٻوليءَ جو استعمال.

منطقي ٻوليءَ جي خيال کان پهرئين سٺ ۾ آيل مواد کي ”حجت ڪبرى“ (Major Premise) چئجي ٿو ۽ ٻي سٺ ۾ آيل مواد کي ”حجت صغري“ (Minor Premise) چئجي ٿو. سنڌي ۾ وڏي دعويٰ ۽ ننڍي دعويٰ جا لفظ بس اختيار ڪري ٿا سگهجن. سلاجزم ۾ آيل هنن دعوائن کان پوءِ منطق جي هڪ شاگرد لاءِ ضروري آهي ته هو هنن ٻن دعوائن ۾ آيل مواد جي حقيقتن کي پاڻ ۾ ڀيٽي ۽ پوءِ جيڪو ڪليو ٺهي سو ٽين سٺ

۾ رکي.

ارسطو جي هن طريقي ۾ بعد ۾ ڪي ڪمزوريون به ڳولي لڌيون ويون هيون. اهي اسان هيٺ ڏيون ٿا:

(۱) پهرين ٻن دعوائن جي درست هئڻ جو ڪو ثبوت ڏئي نه ٿو سگهجي.

(۲) ڪن حالتن ۾ ممڪن آهي ته ٻنهي دعوائن جو باهمي لاڳاپو غير منطقي هجي.

(۳) هن طريقي ۾ وڏو ڀروسو لفظي اڇاڻن (Word Symbol) جي معنيٰ تي رکيو ويو آهي. اسان کي علم معنيٰ اهو ٻڌائي ٿو ته لفظن جي معنيٰ هروڀرو لفظن جي لفظي صورتن تي مدار ڪونه ٿي رهي. ان ڪري هن طريقي کي ان ڀورو ۽ ڪمزور سمجهي سگهجي ٿو.

اهي سبب هئا جن جي ڪري سورهن صدي عيسويءَ ۾ فرانسس بيڪن (Francis Bacon) يوناني استدلال جي طريقي کي رد ڪري هڪ نئون طريقو ڏنو هئو. فرانسس بيڪن پنهنجي تنقيد ۾ چيو هو ته:

يوناني اڳ ۾ ڪليو مقرر ٿا ڪن پوءِ انهن کي خيال ۾ رکي، هو جڙو ۽ هٿرادو دعوائون تيار ٿا ڪن.

Gul Hayat Institute بيڪن

بيڪن جيڪو پنهنجو طريقو ڏنو ان کي انڊڪٽو طريقو چيو ويو آهي. هن طريقي ۾ جز جي مدد سان ڪل کي سمجهيو ويندو آهي جڏهن ته ارسطوءَ جي طريقي ۾ ڪل جي مدد سان جز کي سمجهيو ويندو هو.

بيڪن جي هن طريقي جا خاص مرحلا هيٺ ڏجن ٿا:

۱. سند (Authority) جي برتري قبول نه ڪجي.

۲. فطرت جو مشاهدو غور سان ڪيو وڃي.

۳. تجربا ڪيا وڃن.
 ۴. ضروري نتيجا ڪڍيا وڃن.
 ۵. نتيجن جي مدد سان ڪليا مقرر ڪيڻ.
 ۶. نئين ڪلين جي مدد سان وڏا ڪليا مقرر ڪيڻ.
- بيڪن شايد پهريون ماڻهو هو جنهن نري ۽ رڪي استدلال جي برتري جو انڪار ڪيو ۽ هن مشاهدي جي تلقين ڪئي. بيڪن علم تحقيق جي راهه ۾ هڪ وڏو قدم اهو ڪيو جو هن چيو ته مفروضو ان وقت تائين مقرر نه ڪيو وڃي، جنهن وقت تائين ڊيٽا سمجهي نه هئڻ ڪري وڃي. هن طرح هن علم تحقيق جي هڪ ڪمزوريءَ ڏانهن اسان جو ڌيان ڇڪايو آهي. اسان هن نقطي کي مٿي به بيان ڪيو آهي. پر سمجهه ۾ نه ٿو اچي ته انهيءَ ڳالهه کي ڪيئن ثابت ڪجي ته گهربل ۽ ضروري ڊيٽا سمجهي حاصل ٿي ويئي آهي. تنهن کان سواءِ عملي طور تي هي قدم ممڪن به نظر نه ٿو اچي.
- ارسطو ۽ بيڪن جي طريقن جو ايماس چارلس ڊارون به ڪيو هئو. ڊارون هنن ٻنهي طريقن جي آڌار تي جيڪي تجربا ڪيا هئا انهن جو ذڪر فراسز ڊارون ڏنو آهي.
- فراسز ڊارون جي حوالي مان معلوم ٿئي ٿو ته ڊارون ٻئي طريقا گڏي ڪم آندا هئا.

سائنسي طريقو:

- استدلال جي ٽئين طريقي کي سائنسي طريقو سڏيو ويو آهي. هن طريقي جا مرحلا هيٺ ڏجن ٿا:
۱. اتفاق (Chance)
 ۲. ادم ۽ پيل (Trial and Error)
 ۳. ڪليا مقرر ڪرڻ.

اتفاق

اتفاق به علم حاصل ڪرڻ جو هڪ طريقو آهي. انسان کي باهم چي ڄاڻ به، چيو ويو آهي ته، اتفاق سان حاصل ٿي هئي.

ادم يا ايل

انهيءَ ڳالهه معلوم ڪرڻ لاءِ ته ڪهڙيون شيون زهريليون آهن، انسان اڳ ۾ زهر وارين شين کي چڪيو هو. هن قسم جو چڪڻ هڪ ادم هو، جنهن جو مقصد هو نئون حقيقتون معلوم ڪرڻ. پر ان ادم ۾ هڪ غلطي هئي ته زهر چڪڻ مان نقصان جو امڪان به هو.

ڪليا مقرر ڪرڻ

مٿي آيل ٻن طريقن جي نتيجن ۾ انسان تجرباتي طور تي ڪي ڪليا مقرر ڪيا. هن طرح معلوم ٿئي ٿو ته بنيادي طور تي انسان جي علمي ۽ عملي زندگيءَ جو وڏو تعلق تجربتي سان آهي. هن تجربتي کي (Experince) نه پر (Experiment) چيو ويو آهي. پر حقيقت ۾ هنن ٻن لفظن ۾ ڪو به فرق ڪونه آهي.

احساس (Feelings)

استدلال جي طريقن ۾ خود انسان جي محسوس ڪرڻ جي طاقت ڪهڙو ڪردار ادا ڪيو آهي. اهو سوال خاصو اهم آهي. انسان جي عمل جو ڪوبه اڀياس ٽيسٽائين مڪمل ڪونه ٿو ٿئي، جهڙوڪ احساس جي ڪردار کي پوري ريت نه ٿو سمجهيو وڃي. احساس کي نظر انداز ڪرڻ جو وڏو سبب جيڪو ڪن عالمن جي

اڳيان آيو آهي، سو اهو آهي ته احساس جو تعلق وجدان (Intuition) سان آهي ۽ وجداني ڪيفيتون، عقلي ڪيفيتن کان جدا ۽ نراليون هونديون آهن. پر هيءَ ڳالهه سورهن آنا-صحيح نه آهي. وجداني ڪيفيتون به عقلي ڪيفيتن جهڙو ڪم ڪن ٿيون. پر اهو ضروري آهي ته وجدان جي ڪردار کي به استدلال سان سمجهايو وڃي. زهريلي شيءِ واپرائڻ کان پوءِ تجربو ٻڌائي ٿو ته ماڻهو بيمار ٿئي ٿو ۽ مري وڃي ٿو. هن حد تائين تجربو رهنمائي ڪري ٿو پر جڏهن انسان کي بيماري ۽ موت جي خيال کان اهو فيصلو ڪرڻو ٿو پوي ته:

۱. اڳتي زهر ڪڏهن به نه کائبو.
 ۲. هر ڪا زهريلي شيءِ ناس ڪري ڇڏجي.
 ۳. زهر کان بچاءَ جا طريقا ڳولهي لهبا.
 ۴. عام ماڻهن کي ٻڌائبو ته هي شينون زهريليون آهن.
- تڏهن احساس جو ڪردار وڌيڪ صاف ٿئي سگهون اچي ٿو. سائنسي طريقن ۾ انهيءَ ڳالهه جو خاص خيال رکيو ويو آهي ته احساس جي ڪا اهميت ڪانهي، پر جناب هل وي لکي ٿو:
- ”اسان انهيءَ امڪان کي ٽڏي نه ٿا سگهون ته علم ۾ ڪي اهم اضافا رڳو وجدان جي ’اڻ ڪٽيل وظيفن‘ جي مدد سان به ٿيندا آهن.“

(واڪ جي نشانن ۾ آيل لفظ والڊي. ڪئنن جا آهن)

هل وي جو خيال آهي ته وجداني حقيقتون غير جانبدار تجزيي سان پرکي ٿي سگهن.

سماجي، علمي طريقا (Social Sciences)

گهڻو ڪري سنڌي يا اردو ٻولين ۾ انگريزي لفظ سائنس جي لاءِ لفظ ”علم“ ڏنو ويندو آهي. آڏ ڀانيان ٿو ته علم لفظ سائنس لفظ جي معنيٰ ڪونه ٿو ڏئي. علم جو واسطو مواد سان آهي ۽ مواد

رڳو سائنس جي پرک ۽ تپاس لاءِ هڪ ميدان ٺاهڻ جو ڪم ڏئي ٿو. مواد (Subject matter) سائنس تڏهن به نه ٿو ٿي سگهي. سچي ڳالهه اها آهي ته سائنس علم نه آهي. پر علم حاصل ڪرڻ جو هڪ طريقو (Method) آهي. علم گهڻن ئي طريقن سان حاصل ڪري ٿو سگهجي ۽ سائنس به انهن طريقن مان هڪ طريقو آهي ان ڪري سائنس لاءِ موزون لفظ علم نه پر علمي طريقو آهي.

انهيءَ سوال جو جواب ته ريڊيو ڇا آهي، سنڌيءَ ۾ صفحي يا اڌ صفحي لکڻ سان به ڏئي ٿو سگهجي، اهو صفحو يا اڌ صفحو مواد آهي ۽ اسان جي علم جو رڪارڊ آهي ۽ ان ڪري اهو صفحو يا اڌ صفحو علم نه آهي پر اهو صفحو يا اڌ صفحو سائنس نه آهي. سائنس اها شيءِ آهي، جنهن جي وسيلي اسان انهيءَ سوال جي جواب لکڻ جي لائق ٿيون، ته ريڊيو ڇا آهي؟ ان ڪري ريڊيو جي باري ۾ اسان جو جيڪو علم آهي، ان کي پيدا ڪرڻ جي ذميواري هڪ طريقي تي آهي ۽ اهو ئي طريقو آهي جنهن کي اسان سائنس ٿا سڏيون.

ان ڪري جڏهن اسان جو استاد ڪلاس ۾ اهو ٿو ٻڌائي ته مادي جون خاصيتون ڪهڙيون آهن، تڏهن هو سائنس ڪونه ٿو پاڙهي. جڏهن هو اهو ٿو ٻڌائي ته گل جا پاڻا ڪهڙا آهن، تڏهن به هو سائنس ڪونه ٿو پاڙهي. جڏهن هو اهو ٿو ٻڌائي ته گرمي ۽ جا درجا ڪهڙا ۽ ڪيترا آهن، تڏهن به هو سائنس ڪونه ٿو پاڙهي. اسان جو استاد سائنس رڳو ان وقت ٿو پاڙهي جڏهن هو اوزارن جي وسيلي مادي جون خاصيتون لهڻ لاءِ تجربو ٿو ڪري. جڏهن هو آنشي ۽ وڏو ڪري ڏيکاريندڙ شيشن جي وسيلي گل جا جا ننڍا جزا ڇوڪرن کي ڏيکاري ٿو. ۽ جڏهن هو گرمي ماپڻ وارن اوزارن جي وسيلي گرمي ۽ جا درجا ڏسي ٿو ۽ اوزارن ۾ ڀاري کي لهندي ۽ چڙهندي ڏيکاري ٿو.

جهڻوڪي ڏيکاريو ويو آهي، سائنسي طريقي جو بنياد آهي ئي تجربو ٿي. ان ڪري جا ڳالهه اوزارن ۽ شين جي مدد

کان سواء چئي ٿي وڃي تنهن جو واسطو سائنس سان نه آهي. اهو ئي سبب آهي جو سائنس جي وڏي ۾ وڏي ترقي مادي شين ۽ جنسي شين ۽ ڇهن جهڙين شين کي سمجهڻ ۾ صرف ٿي آهي. مادي دنيا سان جي ڪلچر جو رڳو هڪ حصو آهي. انسان جي ڪلچر ۾ مادي شين کان سواءِ ٻيون ڪي اهڙيون شيون اچي ٿيون وڃن، جيڪي مادي (Physical or Material) نه آهن هنن شين جو واسطو ماڻهوءَ جي پنهنجي چال چلت، اٿڻ ويهڻ، عادت، ريتن ۽ طريقن سان آهي. هاڻي جيڪڏهن سائنس جي طريقي جو مقصد آهي، انسان جي وڏي ۾ وڏي پلائي ته پوءِ هنن طريقي سان انسان جي مادي ڪلچر کان سواءِ انسان جي غير مادي ڪلچر کي به سمجهڻو پوندو. ٻي حالت ۾ انسان جي پلائي وارو ڪم اڏورو ٿيندو.

انسان جي غير مادي ڪلچر جو ماسرو ڏاڍو منجهيل ۽ ڏاڍو وڏو ۽ ويڪرو آهي. انسان دنيا جي سڀني شين کان وڌيڪ طاقتور، سمجهدار ۽ عملي طاقت جو مالڪ آهي. تنهن کان سواءِ انسان جي پنهنجي حيثيت به گوناگون خوبين سان ڀريل آهي. هن کي انيڪ طاقتون ڏيون ويون آهن. وري هيءَ ڳالهه به سمجهڻ جهڙي آهي ته هرڪو ماڻهو پنهنجي جاءِ تي نرالو ڪردار ادا ڪري رهيو آهي ۽ ڪهڙيون ئي ڳالهيون اهڙيون آهن جن ۾ هڪ ٻئي کان ماڻهو نرالا آهن ۽ ان ڪري ڪنهن به هڪ ماڻهوءَ کي ماڻهوءَ جي ذات جو نمائندو ڪري وٺڻ ممڪن نه آهي. ان ڪري انسان جو غير مادي ڪلچر جي ماسري ۾ سائنس جو استعمال ڏاڍو ڏکيو آهي. پر ته به اهڙو استعمال ناممڪن نه آهي. ايتري ڳالهه ته بهشڪ سچي آهي ته اهي اصول جيڪي انسان جي مادي ڪلچر (Physical Culture) کي سمجهڻ کان پوءِ مقرر ڪيا ويا آهن. هي انسان جي غير مادي ڪلچر (Non Physical Culture) سان لاڳو ڪري نه ٿا سگهن پر ان جو مطلب رڳو اهو آهي انسان جي غير مادي ڪلچر کي سمجهڻ لاءِ جدا اصول مقرر ڪرڻ گهرجن.

هن باري ۾ به ڪم ٿيندو رهيو آهي. اڄ اسان وٽ انسان جي غير مادي ڪلچر جي باري ۾ وڏي خبر چار موجود آهي. نفسيات، عمرانيات، سماجي نفسيات، رياست ۽ حڪومت، تعليم ۽ اقتصاديات جا علم انسان جي غير مادي ڪلچر سان واسطو رکن ٿا. پر اڄ اسان انهن جي وسيلي انسان جي غير مادي ڪلچر کي وڏي حد تائين سمجهي چڪا آهيون. ڪم اڃا جاري آهي ۽ ڪاهوڙي پنهنجن تجربن کي وڌيڪ حقيقي ۽ پختو بنائڻ لاءِ انسان جو اڀياس ڪري رهيا آهن. انسان جي غير مادي ڪلچر کي سمجهڻ لاءِ سائنس استعمال ڪرڻ وارو ڪم ڏاڍو اهم آهي. ڇو ته انسان جو غير مادي ڪلچر، انسان جي مادي ڪلچر کان وڌيڪ اهم آهي ۽ ان جو اڀياس انسان کي مادي ڪلچر جي اڀياس کان وڌيڪ سهوليتون موجود ڪري ڏيندو آهي. تحقيق جو هي ميدان تمام ويڪرو ۽ تمام وڏو آهي. ان ڪري هن ميدان ۾ قدم رکڻ لاءِ وڌيڪ محنت ۽ وڌيڪ جاکوڙ جي ضرورت پوندي. اهائي محنت ۽ مشاڪت، جاکوڙ ۽ هڻهڻا آهي، جنهن کي اهاڻ ريسرچ چوندا آهيون. اهو رڳو انهيءَ ڪري آهي جو اسان ريسرچ ڪندا رهيا آهيون. اها ئي ڳالهه آهي ته اسان پنهنجي ريسرچ کي اڃا تائين سائنس جي طريقن وسيلي ترقي نه ڏيڻي آهي.

پيداوار ۾ اضافو، بيمارين کان چوٽڪارو، بهتر غذا، سماج ۽ فرد جو بهتر اڀياس ۽ پنهنجي دنيا جو بهتر اڀياس اهي سڀ ڳالهيون اسان کي ريسرچ جي مدد سان حاصل ٿيون آهن.

تعليم جي ميدان ۾ ريسرچ جا فائدا به آهن: (۱) سکڻ ۽ سيکارڻ جي نظام (Teaching - learning process) جو بهتر اڀياس. (۲) انهن حالتن جو اڀياس جن جي تحت اهو نظام بهتر طريقي سان ڪم ڪري سگهي.

ريسرچ جو مقصد آهي عام ۽ ڪارائتا اصول ڳولڻ ۽ ٺاهڻ. ريسرچ سوچيل سمجهيل ۽ اڳ ۾ لکيل ۽ هٿ ڪيل مواد جي ترتيب کي ڪونه ڇڻي سگهيو. ريسرچ ۽ نمون حقيقتون

گولڻ لاء بنيادي طور تي سوار هٿ ڪرڻ جو ڪم ڪرڻو هوندو آهي. ان مواد (Data) هٿ ڪرڻ کان پوءِ ان کان اهو ڀاڱو ڪڍي ڇڏبو آهي، جيڪو اڳ ۾ به لڌو ويو هو باقي بچيل ڀاڱي کي سائنسي طريقن جي وسيلي اهڙي طرح ڇنڊبو ۽ ڇاڻبو آهي، جو ان مان ڪي پٿريون حقيقتون نڪري نروار ٿين. ڇنڊ ڇاڻ جو اهو ڪم پنهنجي ماسري ۽ مقصد کي خيال ۾ رکي ڪبو آهي ته جيئن فقط اهي حقيقتون ڀين جن جي لهڻ لاءِ سڄو ڪم هٿ ۾ کنيو ويو آهي. ڇنڊ ڇاڻ جي انهيءَ ڪم ۾ پنهنجن وهمن ۽ ڀرمن ۽ گمانن جي اثر کان بچڻ لاءِ اوزار ۽ ٻيون اهڙيون مشينون ڪم آڻيون آهن جيئن نتيجا اهڙا نڪرن جو انهن کي اڻل ۽ اڻ-ر سمجهي سگهجي. اهي نتيجا جيڪي پنهنجن عقيدن ۽ گمانن جي مدد سان ڏاهي رکيا، سي هر هنڌ ۽ هر وقت سچا ۽ پورا ثابت ٿي نه سگهندا، ڇو ته انفرادي حيثيت ۾ ماڻهو ماڻهو کان نرالو آهي. مشينون ۽ اوزار ڪنهن جو منهن ڪونه ڏسنديون آهن. اهي حقيقتون جيڪي ڪمپيوٽرن ۽ ٻين اهڙن اوزارن جي مدد سان ڀين ٿيون، سي پوري دنيا جي ماڻهن لاءِ سچيون ۽ پختيون ثابت ٿي سگهن ٿيون. اهوئي سبب آهي جو اڄ سائنسدان ڪنهن به هڪ مسئلي تي حاصل ڪيل مواد کي اعتماد سان پنهنجي لاءِ استعمال ڪري ٿو سگهي ۽ دنيا جا سڀئي سائنسدان پنهنجي پنهنجي ڪم ۾ هڪٻئي جي مدد وٺي ٿا سگهن.

ريسرچ جي ڪم ۾ سوچ کان پوءِ وڏي ۾ وڏي ضرورت صبر ۽ لڳاتار محنت ۽ جاکوڙ جي آهي. ڇاڪاڻ ته اڻل حقيقتون اسان جي جذبن جي هٿ وس نه آهن ان ڪري اسان جي تڪڙ ۽ بي صبريءَ جي ڪري ڪوبه نتيجو ڪونه نڪرندو.

ريسرچ جو ڪم وڏي همت جو ڪم آهي. ڇو ته ريسرچ ۾ جي-نتيجا نڪرندا آهن، انهن مان ڪي اهڙا به هوندا آهن جيڪي مڃيل اصولن ۽ سماج جي منظور ڪيل نظرين جي خلاف هوندا آهن. اهڙي حالت ۾ ڪاهوڙي تي سماج جو ڌم ٿيندو آهي

۽ خير ڪٽندي ويچارڻ جا هٿ سڙڻ لڳندا آهن.
هٿرادو مذهبي اڳواڻن پولينڊ جي هڪ ڪاهوڙي ڪاپرنيڪس
(Copernicus) تي ڏم نازل ڪيو هو.

ريسرچ جو ڪم قربانيءَ جو ڪم آهي. ڇو ته ڪاهوڙيءَ
کي اها خبر ڪانه هوندي آهي ته هو پنهنجي مقصد ۾ ڪامياب
ٿيندو يا نه ٿيندو. اهڙي حالت ۾ هو ويچارو پنهنجي پورهئي ۽
وقت جي قرباني ڪرڻ لاءِ تيار ٿي پوءِ ڪم ۾ هٿ وجهندو آهي.
ريسرچ جي ڪم ۾ ڪيترن نيڪ ماڻهن پنهنجيون جانيون به قربان
ڪيون آهن. سر رونالڊ روس پنهنجي جسم کي جدا جدا مچرن کان
ڏنگرايو ۽ سڦلس بيماريءَ جي دوا لهن واري پنهنجي جسم ۾
بيماريءَ جا جزا وڌا هئا ته جيئن کيس معلوم ٿئي ته اهڙن جيوڙن
جو انسان جي جسم تي ڪهڙو اثر ٿئي ٿو.

ريسرچ ڪرڻ واري ماڻهوءَ لاءِ اهو تمام ضروري آهي ته
هو ريسرچ ڪرڻ جي تربيت حاصل ڪري. بي هنر ڪاهوڙي انسان
جي سماج جو ستريل فرد ٿي نه ٿو سگهي. انهيءَ خيال کان ريسرچ
ڪرڻ واري ماڻهوءَ جي لاءِ خيال جي اونهائي ۽ فڪر جي صفائي
تمام ضروري آهي.

ريسرچ جي ڪم ۾ وڏي ڳالهه آهي انهن شين جو اونهو
۽ ڳوڙهو اڀياس ڪرڻ جن تي ريسرچ ٿي رهي آهي. هي اڀياس
لڳاتار ڪرڻو پوندو آهي ۽ ان اڀياس جي ذري، ذري ۽ نتيجن جي
تير-تير ڪي رڪارڊ ڪرڻو پوندو آهي. هن باري ۾ ٿوري ويسر،
پل چڪ يا بي پرواهي سڄي ڪم کي باهي ۽ خراب ڪري ٿي
سگهي.

ريسرچ جي ڪم ڪرڻ واري جو وڏي ۾ وڏو ڳڻ اهو آهي
ته هو سچ ۽ حقيقت جي اٿل ۽ لازوال هجڻ ۾ ويساهه رکندو هجي.
هو سچ جو سچو عاشق هجي ۽ حقيقتن جو ٻوڏلڳ هجي. هن جي
زندگيءَ جو مقصد وصل نه پر تلاش هجي. هن جي تلاش فاني
شين لاءِ نه پر ازلي ابدي حقيقتن لاءِ ۽ انسان ذات جي پلائي لاءِ

هجي. سچو ڪاهوڙي سچو مجاهد آهي، جيڪو الله جي مخلوق ۾ حقيقتن کي ڳولي ٿو ۽ انهيءَ تلاش جي رستي ۾ ئي پنهنجي جان قربان ٿو ڪري.

خالص ۽ بنيادي تحقيق

تحقيق جي باري ۾ هن وقت تائين جو ڪجهه چيو ويو آهي، ان مان پتو اچي ته تحقيق جي رستي پارکو اصول ٺاهي ٿو ۽ پوءِ انهن اصولن کي ساڳئي طرح پنهنجي خالن ۾ هيٺ ساڳئي نموني جي شين سان لاڳو ڪري ٿو. هن قسم جي تحقيق کي خالص بنيادي تحقيق چيو وڃي ٿو.

سماجِي نفسيات (Social Psychology) ۽ تعليم جي ميدانن تي جا تحقيق وڌيڪ ڏيکاري ٿي آهي اها هن قسم جي خالص يا بنيادي تحقيق نه آهي. ڏٺو ويو آهي ته خالص تحقيق (Pure Research) جي وسيلي جيڪي اصول ٺاهيا ٿا وڃن اهي علمي طور تي ڪلاس روم جي اندر تعليمي معيار کي وڌائڻ ۽ ٽٽي ٽڪرڻ ۾ مدد ڪونه ٿا ڪن. تعليم جي باري ۾ ريسرچ جو مقصد ته صرف ايترو آهي ته پڙهڻ ۽ سيکارڻ جو معيار ٻي ڪي جي ڏانهن جيئن تعليمي قابليت وڌي ۽ تعليم وڌڻ وارو وڌيڪ ڪارائتو ملڻهو ٿئي. انڪري جا تحقيق تعليم جي ميدان ۾ ڪري سگهجي ٿا خالص تحقيق نه آهي پر عملي تحقيق (Action Research) آهي.

عملي تحقيق جو خيال شپ کان اڳي مسٽر امٽيفن ڪوريءَ (Stephen M. Correy) ڏنو هو. (ڏسو ڪوري صاحب جو ڪتاب).

(Action Research to improve School Practice: P: 7)

عملي تعليم جو مقصد اصول ٺاهڻ ۽ نظريا ڏيڻ نه آهي پر ان جو وڏو مقصد آهي تڙت عمل ڪرڻ (Immediate application). ان جو وڏو زور مسئلي جي حقيقي هئڻ سان آهي. هن تحقيق

جا نتيجا، به فقط مقامي حالتن سان لاڳو ڪري ٿا سگهجن. پوري دنيا جي حالت ۾ هي نتيجا عمل ڪري نه سگهندا. اهو ئي سبب آهي جو آمريڪا ۾ صلاحيت ۽ قابليت (Aptitude) جون آزمائيل ٽيسٽون هٿ اسان جي ملڪ ۾ يا ڪنهن ٻئي هنڌ پر آمريڪا کان ٻاهر ڪم اچي نه ٿيون سگهن. ڇو ته انهن جي عمليت جو تعلق فقط آمريڪا سان آهي. هن قسم جي تحقيق جو مقصد آهي اسڪولن جو معيار مٿي ڪرڻ ۽ ان سان گڏ انهن استادن جي پيشه ورانه قابليت جو معيار به مٿي ڪرڻ، جيڪي اسڪولن ۾ ڪم سان لڳا پيا آهن. هن قسم جي تحقيق سان هڪ طرف کان تعليم جو معيار مٿي ٿو ٿئي ته ٻئي طرف کان استادن جي پيشه ورانه قابليت وڌي ٿي. پر ياد رکڻ گهرجي ته عملي تحقيق به آخر هڪ تحقيق آهي ۽ جيستائين تحقيق جا پنهنجا اصول استعمال نه ڪيا، عملي تحقيق به ڪري ڪونه سگهجي. حقيقت ۾ هر تحقيق جا لازمي شرط رکو به آهن: هڪ نپاس ۽ سوچ وڃاڻ (Observation) ۽ ٻيو ترتيب (Description) جنهن ۾ نپاس جي وسيلي ڪيڊل نتيجا. هن خيال کان عملي تحقيق به تحقيق آهي.

تعليمي تحقيق جا نمونا

تعليمي تحقيق جا سهوليت لاءِ ٽي نمونا پٺاڻيا ويا آهن جي هي آهن:

- ۱- تاريخي تحقيق ۲- اظهاري تحقيق ۳- تجزياتي تحقيق.

(۱) تواريخي تحقيق (Historical Research)

هن نموني ۾ تحقيق جو ڪم چئن ڏانڊن ۾ ورهايو ويو آهي: هڪ نپاس (Investigation)، ٻيو رڪارڊ تي آڻڻ (Recor-ding)، ٽيون ڇنڊ ڇاڻ ڪرڻ (Analysis)، چوٿين نتيجا ڪڍڻ (Interpretation). هن قسم جي تحقيق جو مقصد آهي اهڙا اصول

ٺاهڻ جن جي مدد سان حال وارين حالتن کي سمجهي سگهجي ۽ ايندڙ حالتن جو اڳواٽ جائزو وٺي سگهجي. تاريخي تحقيق جو زور آهي تبديل (Change) تي. هن تحقيق جو مواد اصلي يا بنيادي حالتن سان ورتو ويندو آهي. ان ڪري تاريخي تحقيق اهو ٻڌائي ٿي ته حالتون ماضيءَ ۾ ڪيئن هيون.

(۲) اظهاري تحقيق (Descriptive Research):

هن قسم جي تحقيق ۾ مٿي ڏيکاريل چارئي ڏاڪا هوندا آهن. پر هن جو مقصد هوندو آهي فقط حال وارين يا موجود حالتن کي بيان ڪرڻ. هن طريقي ۾ ڏٺو ويندو آهي ته ڪو فرد يا ٿولي موجود حالتن ۾ ڪيئن ٿو عمل ڪري. هن طريقي ۾ پيٽ يا مقابلي جي ڪنجائش به هوندي آهي.

(۳) تجرباتي تحقيق (Experimental Research):

هن قسم جي تحقيق جو لاڳاپو ايندڙ حالتن سان هوندو آهي ۽ هن جي وسيلي ڏٺو ويندو آهي ته تجربتي جي هيٺ رهڻ واريون حالتون اڳتي هلي ڪهڙو رخ اختيار ڪنديون ۽ ڪيئن عمل ڪنديون. (وڌيڪ اڀياس لاءِ ڏسجن)

- (1) "The Modern Research" by Barzun, Jaques, and Henry Graff. chapt. I and X
- (2) "Class Room Teachers can use Research" by Buswell, Suy T.
- (3) "The Impact of Research on Education" by Cooper, Dan-H.
- (4) "The Methodology of Educational Research" by Good and Douglas.

ريسرج ۽ سائنسي طريقا:

هاڻي اهو ڏسڻو آهي ته ريسرج جو سائنس جي طريقي سان ڪهڙو لاڳاپو آهي ۽ اها ڪهڙي ريسرج آهي جنهن کي سائنسي ريسرج ٿو چئجي. سائنس جي ميدان تي ريسرج جي معنيٰ آهي اها جاکوڙ، اها محنت ۽ اها چڪاس ۽ تپاس، جيڪا رسمي طور تي ڪنهن نه ڪنهن مقرر ڪيل ۽ آزمائيل سرشتي پٽاندر انهيءَ ڪري ڪئي وڃي ته جيئن سائنس جي طريقي کي ڪم ڪرڻ ۾ سهولت ٿئي. ڏٺو ويندو ته ريسرج هن خيال کان سائنس جي طريقي کي ڪم ڪرڻ لاءِ ميدان ۽ مواد فراهم ڪري ٿي ڏئي. ان ڪري ڪنهن به ملڪ ۽ سائنس جي طريقن سان علم حاصل ڪرڻ لاءِ ريسرج کان سواءِ ترقي حاصل نه ٿي آهي. ريسرج ۾ جنهن تپاس ۽ چڪاس (Investigation) تي زور ڏنو ويندو آهي. انهيءَ لاءِ مقرر ڪيل اصولن ۽ ڪنهن نه ڪنهن نظام (System) جي قاعدن تي عمل ڪرڻو پوندو آهي ۽ پنهنجي تجربن جو هڪ رڪارڊ به رکڻو پوندو آهي.

هيءَ ڳالهه به ياد رکڻ گهرجي ته خود ريسرج ۾ به سائنسي قسم جي سوچ ۽ سائنس جي طريقن جي وڏي ضرورت آهي. اها ريسرج جيڪا سائنس جي طريقي سان نه ڪئي وڃي ٿي، سائنس جي ڪم جي نه آهي. اهو ئي سبب آهي جو ڪن اڪابرڻ ريسرج ۽ سائنس کي هڪ ئي شيءِ سمجهيو آهي. جيتري ضرورت سائنس کي ريسرج جي آهي، اوتري ئي ضرورت ريسرج کي سائنس جي آهي.

انهن قومن ۾ جيڪي سائنس جي طريقن کي استعمال ڪرڻ جي لائق اڃان نه ٿيون آهن ۽ جيڪي پنهنجي تجربن جو بنياد ريسرج کي نه پر وهمن، نظرين، عقيدن ۽ گمانن کي سمجهن ٿيون، تن ۾ ڪاهوڙي يا ريسرج ڪرڻ واري ماڻهو (Researcher) جو جيڪو تصور آهي، اهو اهو آهي ته هن قسم جو ماڻهو اڌ مغزي،

رڪو ۽ سڪي ڪاٺ جهڙو آهي ۽ هو اجايو-و سڃاڻيو سڄو ڏينهن شيشن ۽ ڪيميائي شين سان ويٺو ٿو حرڪتون ڪري. پر حقيقت اها نه آهي. ريسرچ ڪا حيرت جهڙي ۽ عجيب ڳالهه نه آهي. عام رواجي زندگي ۾ روزمره هزارين ماڻهو اڪيلي سر يا ٽولن ۾ کوجنا ۽ تپاس جو ڪم ڪندا ٿا رهن. اهو ڪم اسڪولن ۾ به ٿئي ٿو ته تجربتي گاهن ۾ به ٿئي ٿو. اهو ڪم ٻئي ۾ به ٿئي ٿو ته ڪارخانن ۾ به.

حقيقت ۾ اسان جي ڪلچري ترقي - (Cultural Development) جو راز به انهي ۾ ڳالهه ۾ آهي ته اسان ڄاڻي وائي يا بي خياليءَ ۾ ريسرچ ڪندا ٿا هلون. ريسرچ جو مقصد آهي جهالت جي اونداھي کي ٻوڏي هٽائي نوان سچ ۽ نيون حقيقتون هٿ ڪرڻ. اهي سچ ۽ آهي حقيقتون انسان جي ذهن وسيلي ۽ سوچ ۽ ويچار سان هر هنڌ لپي رهيون آهن. اڄ کان ڏهه سال اڳ واري هاريءَ کان اڇوڪو هاري وڌيڪ ڏاڍو آهي ۽ اڄ کان رڳو پنج سال اڳ واري استاد کان اڇوڪو استاد وڌيڪ هنرمند آهي.

مسئلي جي چونڊ (Selection of Problem):

جڏهن مٿي ڏيکاريو ويو آهي، هر ريسرچ جو مقصد آهي مسئلا حل ڪرڻ ۽ انسان جي علم جي واڌاري ۽ ترقيءَ لاءِ نيون راهون ڳولي ڪڍڻ، ان ڪري جا کڙ ڪرڻ واري (ريسرچر) لاءِ اهو ضروري آهي ته انهن سوالن جي مقصد کي چڱيءَ طرح سمجهي جيڪي انسان ذات کي حل ڪرڻ آهن ۽ انهن سوالن مان اهڙا سوال چونڊي جيڪي تمام جلد حل ڪرڻ آهن ۽ پوءِ انهن سوالن مان اهو سوال چونڊي ڪڍي جنهن کي هو پاڻ حل ڪري سگهڻ جي طاقت ساري نڳهندو هجي. سوالن کي سمجهي انهن مان اهم سوال چئي ڌار ڪرڻ ايترو سولو نه آهي، جيئن سمجهيو وڃي ٿو. مسئلي يا سوال جي چونڊ جسي باري ۾ جيڪي ڏکيايون يا مشڪلون سامهون اچن ٿيون، اهي ڪيترن ئي قسمن جون آهن. اختصار سان

انهن جو بيان هيٺ ڏجي ٿو:

(۱) عموماً جيڪي مسئلا انسان ذات جي اڳيان اچن ٿا، موجود آهن، انهن مان هر هڪ جا ڪيترا ئي پهلو آهن ۽ هر هڪ پهلو يا پاسي اڳي سمجهڻ جي لاءِ هڪ جدا تعليم ۽ هڪ جدا تربيت جي ضرورت آهي ان ڪري ڪنهن به مسئلي (Problem) تي ڪم شروع ڪرڻ کان اڳ، پر ان جي جدا جدا ڀاڱن يا حصن جو اڀياس ڪرڻو پوندو آهي ۽ انهن سڀني ڀاڱن مان فقط اهو ڀاڱو پنهنجي لاءِ رکيو ويندو آهي، جنهن کي حل ڪرڻ جي تربيت ۽ تعليم جا ڪوڙي ڪي حاصل هوندي آهي.

(۲) جا ڪوڙ جي باري ۾ وسيلن جي موجود هئڻ جو سوال به ڏاڍو اهم آهي. اڄ ڪلهه جي دنيا ۾ ڪابه جا ڪوڙ وسيلن کان سواءِ ڪامياب ٿي نه ٿي سگهي ڇو ته هي دنيا آهي ئي، طريقن ۽ وسيلن جي دنيا. وسيلن ۾ خاص ۽ اهم آهن: قابل رهبر (Able guide)، ڪتاب (Books)، پئسو (Money)، اوزار (Apparatus)، خيالن جي ڏي وٺ جا ذريعا، جنهن ۾ جا ڪوڙي پنهنجي مسئلي جي باري ۾ پنهنجي جا ڪوڙين سان صلاح مشورو ڪري سگهي.

مسئلي جي ڇنڊڇاڻ ۽ ذريعن جو صحيح استعمال پاڻ به وڏا مسئلا آهن. اهڙن مسئلن کي حل ڪرڻ لاءِ ضروري آهي ته ريسرچر کي خاص ڪم جي تربيت هجي. ٻي حالت ۾ جا ڪوڙي جي ڪم جا نتيجا خاطر خواه ڪونه ٿي سگهندا.

مسئلي جي چونڊ جي باري ۾ گولائينءَ کان ڪي ٻيون غلطيون به ٿي سگهن ٿيون مثلاً:

(۱) جا ڪوڙ جي نوعيت ۽ ڪم جي طريقي کي نه سمجهڻ جي حالت ۾ هو اهڙو مسئلو به مقرر ڪري ٿو ويجهي جو تمام وڌيڪو ۽ گهڻ پٽائو (Vasigated) or (Imprehensive) آهي.

(۲) ڪڏهن ڪڏهن هيئن به ٿئي ٿو ته جا ڪوڙي شوق ۾ يا جوش ۽ جذبي کان وڌيڪو اهڙو مسئلو پنهنجي لاءِ رکي ٿو ويهي جيڪو تمام اهم آهي ۽ هو چاهي ٿو ته اهو اهم مسئلو هن جي

طرفان ٿي حل ڪيو وڃي ته جيئن هن کسي انسان ذات جي پلي گهرڻ وارن ۾ مٿاهين جاءِ ملي سگهي. هن قسم جو جوش ۽ جذبو انسان جو وڏو گڻ آهي پر طريقن ۽ وسيلن جي دنيا ۾ هن قسم جي عمل کي ڪا به جاءِ نه آهي. سائنس جي ميدان ۾ هنن قسم جي سوچ کي غير عمل ۽ بي وقتائيتي سوچ چئبو آهي، جنهن جو تعلق نتيجن ۽ عملن سان تمام گهٽ هوندو آهي.

جيڪي ماڻهو ريسرچ جو هنر ڄاڻن ٿا، انهن کي خبر آهي ته جاکوڙ جو ڪم وڏي صبر وارو، ڏکيو، رڪو، منجهائيندڙ ۽ وڏو وقت وٺڻ وارو آهي. تنهن کان سواءِ ان جو سڄو دارومدار اوزارن ۽ طريقن تي آهي. جن ۾ انسان جي جذبن کي تمام ٿوري اهميت حاصل آهي. اهڙيءَ حالت ۾ ضروري آهي ته ڪم کان اڳ ۾ ئي جاکوڙ جي نوعيت ۽ طريقي جي باري ۾ ڪجهه ڄاڻي وٺجي. (۱) ريسرچ انسان جي علم جي واداري جي مقصد سان ڪئي ويندي آهي. هي وادارو هوريان هوريان ۽ ذري ذري جي حالت ۾ ٿيندو آهي. ان ڪري اهو خيال غلط آهي ته هروڀرو وڏو جاکوڙي اهو آهي، جيڪو تمام وڏو مسئلو حل ڪري. ريسرچ جي حالت ۾ جاکوڙي جي حالت ان ڪيوليٽ جهڙي هوندي آهي، جيڪا پنهنجي وات ۾ ننڍو ڇانور يا ڌاري ڇو ڪڍو ڪٽي پنهنجي ٻير ۾ رکندي ويندي آهي ۽ تمام گهڻيون ڪوليون ملي ان جو ننڍڙو ڪوڙ يا ڍڳ گڏ ڪري وٺنديون آهن.

(۲) ريسرچ جو ڪم انفرادي گهٽ ۽ اجتماعي وڌيڪ آهي. وڏا وڏا سوال ڪنهن هڪ ماڻهوءَ جي ڪم سان حل نه ٿيا آهن. هن ڪم ۾ تمام گهڻا ڄاڻو ماڻهو هڪ ئي مسئلي جي ڌار ڌار ڀاڱن تي ڪم ڪندا آهن ۽ سڄي مسئلي جو حل انهن جي گڏيل ڪوشش تي مدار رکندو آهي.

(۳) ريسرچ جي باري ۾ ڪابه ڳالهه اتفاقي نه هوندي آهي. ڪوليندڙ هر دريافت ۽ حاصلات کسي ڪن سببن جو نتيجو سمجهندو آهي. اهڙي حالت ۾ جيڪڏهن ڪا ڳالهه اڃانڪا اميد

جي خلاف معلوم ٿي ويندي آهي ته پوءِ ٻڌائڻ ان جا سبب معلوم ڪندو آهي ۽ ان کي پنهنجي مقصد جي لاءِ استعمال ڪندو آهي. ريسرچ هڪ هنر آ ۽ ٻڌائڻ جي حيثيت هڪ ماهر جهڙي آهي. ٻڌائڻ فقط ڪنهن مامري ۾ ماهر هوندو آهي. هن جو علم فقط هڪ انساني مامري جي باري ۾ هوندو آهي. هن جو علم فقط هڪ اهم سوال جو هڪ حل ٿي ڪيڻ لاءِ هوندو آهي، جنهن کي ٻيا ماڻهو آسانيءَ سان سمجهي سگهن ۽ فائدو حاصل ڪري سگهن. سٺو ماهر ۽ ٻڌائڻ اهو آهي، جو ڏيکي باز نه هجي، هر واقفڪار ماڻهو جيان سوچ سمجهه کان پوءِ اهڙي سوال ٿي پئجي ٿو، جنهن جي جواب ڏيڻ سان هن جو مسئلو حل ٿي وڃي ٿو.

تعليمي تحقيق جي حالت ۾ هرڪو ڪم جدا جدا ماهرن جي ڪوشش سان ڪيو ويندو آهي. هن باري ۾ ڪنهن به هڪ جاڳوڙيءَ جي ڪوشش جو نتيجو ڪوبه نه ٿو نڪري. ڇو ته تعليمي تحقيق جو سوال انساني ذهن، چارچٽ، صلاحيت ۽ ان جي بنائيل نصابن ۽ ڪتابن سان تعلق رکي ٿو. ظاهر آ ڪوبه هڪ ماڻهو ايترو ماهر ۾ مهارت حاصل ڪري ڪونه ٿو سگهي. هن باري ۾ مواد (Data) جمع ڪرڻ ۽ ان کي وڌيڪ چنڊ چاڻ جو ڪم به اهڙو آهي جو ڪوبه هڪ محقق، ان جو حق ادا ڪري ڪونه ٿو سگهي. هن باري ۾ وڌيڪ ويچار ۽ لوچ لاءِ ڪي ٻالهيون اڳتي ڏجن ٿيون.

تحقيق ۾ تعاون جو مقام

Place of Co-operation

اسان ٻڌائي آيا آهيون ته تحقيق جو ڪم ٽڪائيندڙ، سست رفتار ۽ رکيو ٿيندو آهي. هـن خيال کان تحقيق ۾ وڏي افراڊي قوت ۽ پشسو گهرجي ٿو، پر تحقيق پنهنجو سڄو قرض لاهي ٿي سگهي يا پنهنجي خرچ کان وڌيڪ ڪمائي ٿي سگهي. تحقيق ننڍا ننڍا مسئلا حل ڪري هڪ وڏو علمي خزانو بنائي ٿي. هن طرح تحقيق جو مثال انهيءَ ڪيوليءَ جهڙو آهي، جيڪا ڪڍو ڪڍو ڪري هڪڙو ڍير ٺاهي ٿي.

هن طرح تحقيق هڪ تعاوني جدوجهد (Co-operative Endeavour) آهي، جنهن ۾ هڪڙو محقق فقط مشين جي هڪ پرزي جهڙو آهي. سڄي مشين ۾ تحقيقي ادارو، سربراه، پروفيسر، ڪتابخاني جو سنڀاليندڙ، واسطيدار محقق ۽ پروفيسر، اعليٰ تعليم جو بورڊ (Board of Higher Studies)، تحقيق جي مالي اسناد ڪندڙ ادارو ۽ يونيورسٽي جو اهو شعبو شامل آهن، جنهن سان مسئلي جو خاص تعلق ٿئي ٿو. سو نظر اچي ٿو ته عمل تحقيق هڪ گهڻ پٽاڻو، ڪشادو ۽ تعاوني (Co-operative) عمل آهي، جنهن ۾ تمام گهڻن ماڻهن ۽ ادارن جو دخل رهي ٿو. هڪ کان وڌيڪ ماڻهن جي شموليت جو فائدو هي ٿو ٿئي جو انهن مان هر هڪ مسئلي جي جدا جدا رخن تي ”حملو ڪري ٿو“ يا سڀ گڏجي پنهنجا وسيلا (يعني افراڊي وسيلا) ڪم آڻين ٿا ۽ نتيجن ۾ ڀائڻچارو رکن ٿا. تحقيق جا وڏا وڏا ڪم گهڻو ڪري تعاون جو نتيجو آهن. جنهن ۾ وڏو وقت صرف ٿيو آهي. اهڙا وڏا ڪم ڪنهن به هڪ محقق جي ڪم جو نتيجو ٿي نه ٿا سگهن.

مونوگراف ۽ ٽرم ڀڄپر (Manograph and Term Paper)

سنڌ يونيورسٽي ۽ گهڻو ڪري ٻين پاڪستاني يونيورسٽين ۾ به تحقيق جي ڪم کي جدا جدا ڏاڪن تي رکيو ويو آهي. ماسٽريءَ جي ڊگريءَ جي حالت ۾ مضمون ۽ مونوگراف لکايو ٿو وڃي. مضمون ماسٽريءَ جي ڪورس جي پوئين امتحان ۾ هڪ ڀڄر جي جاءِ تي لکايو ويندو آهي ۽ مونوگراف به اهڙيءَ ريت هڪ ڀڄر جي جاءِ تي پيش ڪيو ويندو آهي. ميڪائيم جي خيال کان مضمون ۽ مونوگراف ۾ فرق ٿئي ٿو. مضمون جو ڀڄر ٿئي ٿو ۽ اهڙيءَ ريت اهو امتحان ٽن ڪلاڪن ۾ ختم ڪرڻو ٿو پوي ۽ ان جي موضوع جي باري ۾ اڳواٽ ڪوبه علم ڪونه هوندو آهي. مونوگراف * جي حالت ۾ شعبي جي طرفان هڪ مسئلو مقرر ڪري شاگرد کي ڏنو ويندو آهي يا شاگرد جي پنهنجيءَ چونڊ کي خيال ۾ رکي هڪ مسئلو مقرر ڪيو ويندو آهي ۽ ان کي حل ڪرڻ جي لاءِ وقت مقرر ڪري ڏنو ويندو آهي. هن طرح مونوگراف ۾ وقت وڌيڪ ٿو ڏنو وڃي ۽ مسئلي جي باري ۾ معلومات حاصل ڪرڻ جو موقعو وڌيڪ ٿو ملي. ظاهر آهي ته هن حالت ۾ مونوگراف مضمون کان وڌيڪ وڏو ٿيندو آهي يا تحقيقي خيال کان بهتر ٿيندو آهي. مضمون جي حالت ۾ تحقيق جو سوال ٿي پيدا نه ٿو ٿئي ڇو ته مضمون لکڻ واري وقت امتحان جي هال ۾ افرادي وسيلن کان سواءِ ڪجهه به موجود ڪونه هوندو آهي. پر مضمون کي به تحقيقي عمل جو هڪ ڏاڪو چئي ٿو سگهجي ڇو ته ان ۾ فن، تحرير جي پابندين ۽ حوالي جي گنجائش موجود هوندي آهي.

مضمون ۽ تحقيقي مقالي کان پوءِ اسان جي انتظام جي حالت ۾ انهيءَ تحقيقي ڪم جو درجو آهي، جنهن لاءِ اسان لفظ ”تحقيقي ڪتاب“ به ڪم آڻي ٿا سگهون. هن طرح اسان جي تحقيقي عمل ۾ ٽي ڏاڪا ٿين ٿا:

* مونوگراف کي سنڌيءَ ۾ اسان ”تحقيقي مقالو“ چوندا رهيا آهيون.

(۱) مضمون يا مقالو

(۲) تحقيقي مقالو

(۳) تحقيقي ڪتاب

ڪن حالتن ۾ اسان وٽ ريسرچ فيلو جي پابندين ۾ به اها گالھ شامل آهي ته تحقيقي ڪتاب پيش ڪيو وڃي. هن حالت ۾ اهڙي ڪتاب کي اسين فيلوشپ مقالو چئون ته بهتر ٿيندو. هن حالت ۾ فيلوشپ مقالو اسان جي تحقيقي عمل جو چوٽون ڏاڪو ٿيندو.

(تحقيق جي هن عمل کي ڪاميابي سان هلائڻ لاءِ اسان وٽ تربيتي پروگرام يا تعليمي مضمون ڪونه آهي. جڳاڻي ائين ته اسان تمام جلد هڪ نصاب تيار ڪري هڪ ڪتاب لکي هڪ ڊگري لڀول تي پاڙهيون. هن باري ۾ نصاب ڪميٽي مقرر ڪئي وڃي، جيڪا نصاب سان گڏ تدريس جو هڪ عملي پروگرام به تيار ڪري).

ڊگريءَ جي لڀول تي اسان وٽ ڪوبه تحقيقي ڪم ڪونه ٿو وڃي. هن سطح تي اسان صرف تدريسي ڪم ڪري رهيا آهيون. يورپ ۽ آمريڪا ۾ ڊگريءَ جي سطح تي به تحقيق جو ڪم ڪيو ويندو آهي. ان ڪري آمريڪا ۾ گريجوئيٽ اسڪولن کي خاص مقام حاصل آهي. هن قسم جا اسڪول اسان جي ڪاليجن جو درجو رکڻ ٿا. بيسٽ (Best) لکي ٿو: ”شاگرد جو پهريون تحقيقي پروگرام اهو آهي، جيڪو هو ڪاليج ۾ پورو ڪري ٿو. هن تحقيق جو مقصد آهي ڊگريءَ جي نصاب جي هڪ حصي جي پورائي ڪرڻ يا ڪنهن مٿانهن ڊگريءَ کي حاصل ڪرڻ. هن حالت ۾ ضروري ناهي ته شاگرد کي باضابطي تحقيقي عمل ۾ شريڪ ڪيو وڃي پر اهو ضروري آهي ته شاگرد کي اهڙي عمل ۾ اڳتي هلي شريڪ ٿيڻ لاءِ تيار ڪيو وڃي.“

هن طرح تحقيق جي مربوط (Unified) نظام ۾ تحقيق جون ڪل پنج منزلون مقرر ڪري ٿيون سگهجن.

۱- تحقيق جو ابتدائي پروگرام (هي پروگرام تربيت جي

حد تائين هجي).

۲- مضمون يا مقالو

۳- تحقيقي مقالو

۴- فيلو شپ

۵- تحقيقي ڪتاب

هنن پنجن منزلن کي ڪاميابي سان پوري ڪرڻ لاءِ ضروري آهي ته علم تحقيق جي تعليم کي به جدا جدا پنجن حصن ۾ ورهايو وڃي. هر حصي ۾ تحقيق جي معيار ۽ شاگرد جي صلاحيت ۽ ٽوٽل تعليمي نصاب جو خيال رکيو وڃي. علم تحقيق جو مضمون سائنس ٽوٽي آرٽس جي سڀني مضمونن ۾ لازمي اختيار ڪيو وڃي ۽ علم تحقيق کي هڪ الڳ مضمون جي حيثيت ڏيئي ان کي مهارت جي لاءِ رکيو وڃي. هن حالت ۾ ڊگري سطح تي علم تحقيق کي خاص مضمون جي حيثيت سان پاڙهي سگهجي ٿو. پر هن لاءِ ضروري آهي ته علم تحقيق جو هڪ عملي ۽ برجسته نصاب مقرر ڪيو وڃي.

هن باري ۾ هڪڙو وڏو سوال انهن مسئلن جي هڪ لسٽ جو آهي، جنهن کي ڪنهن نه ڪنهن مقرر ٿيل معيار اندر هر هڪ ڏاڪي تي پراجيڪٽن جي حيثيت سان اختيار ڪري سگهجي. مسئلن يا سوالن يا موضوعن يا پراجيڪٽن جي هيءَ لسٽ به نصابي ڪميٽيءَ جي ذميوارين ۾ شامل آهي. بهتر تحقيقي پروگرام جي هلائڻ جو دارومدار آهي:

۱- بهتر تربيت

۲- بهتر رهبري

۳- بهتر نصاب

۴- نصاب جي بهتر ورڇ

۵- مسئلي جي چونڊ ۾ خبرداري

۶- مسئلن جي ورڇ

۷- محقق جي اخلاقي تربيت
محقق جي اخلاقي تربيت سان گڏوگڏ محقق جي رهبر پروفيسر جي ذهني بلوغت ۽ عقلي صحت جو سوال به خاصو اهم آهي. ڳالهين کان سواءِ رهبر پروفيسر جي پيشيائي قابليت ۽ تحقيقي معيار کي به درگذر ڪري نه ٿو سگهجي. پر جهڪڻ محقق شاگرد پاڻ تربيت يافته آهي ته ٻيو رهبر پروفيسر جو ڪم ڪافي گهٽ ٿي سگهي ٿو.

مسئلي جي چونڊ جا بنياد

اسان اڳيئي مسئلي جي چونڊ جي باري ۾ ڪن عام ڳالهين جو ذڪر ڪري چڪا آهيون. هت اسان انهي ڳالهه تي وڃن ڪنداسون ته مسئلي جي چونڊ ڪهڙين ڳالهين تي آهي. هي ڳالهين اسان هيٺ ڏيون ٿا:

رهبر استاد جو پيشيائي تجربو

رهبر استاد پنهنجي تعليم ۽ تحقيق جي ڪم يا پنهنجي تعليم ۽ تربيت جي دور ۾ ڪيترن ئي مسئلن کان واقف ٿئي ٿو، جيڪي هو پاڻ هڪدم حل ڪري نه ٿو سگهي. پر هو انهن جي باري ۾ هڪ رايو قائم ڪري ٿو يا انهن کي هڪ هنڌ نوت ڪري ٿو ڇڏي. هن حالت ۾ جڏهن محقق شاگرد سندس رهنمائي ۾ ڪم ڪرڻ شروع ٿو ڪري ته هو چاهي ٿو ته انهن مسئلن مان ڪوبه هڪ هن جي نظر هيٺ حل ڪيو وڃي. هن مسئلي جي چونڊ جو هڪ بنياد مقرر ٿئي ٿو.

ٽيڪنيڪي ۽ سماجي تبديليون

(Social and Technical changes)

هر دور ۾ ڪي ٽيڪنيڪي ۽ ڪي سماجي تبديليون رونما ٿين ٿيون. پاڪستان ۾ ۱۹۵۸ع کان پوءِ اهو سوال سامهون آيو ته لائق ۽ قابل اليڪٽورل ڪاليج ڪيئن قائم ڪجي. يعني جمهوريت جي عمل (جمهوري عمل) کي تيز ۽ مضبوط ڪرڻ لاءِ ووٽر جي تربيت جو پروگرام ڪهڙو رکيو وڃي. هن باري ۾ بنيادي جمهوريت جي نظريي کي هڪ تربيتي پروگرام طور اختيار ڪيو ويو هو. اهڙي تربيت هر دور جا ڪي اهم سوال هوندا آهن ۽ ڪي وڏا چئلينج هوندا آهن ۽ انهن جو جواب تعليمي ادارن کي ئي ڏيڻو پوندو آهي.

تعليمي تجربو (Graduate Academic Experience)

شاگرد پنهنجي تعليم واري دور ۾ سيمينارن، ڀٽنل، مباحثن ۽ ليڪچرن ۾ شرڪت ڪري ٿو. شرڪت جي وقت ۾ هو ڪي سوال ٺاهي ٿو ۽ انهن کي نوٽ ڪندو ٿو وڃي. انهن مان ڪي سوال وڏو وقت ۽ گهڻي مٿاڪت گهرڻ وارا هوندا آهن. اهڙن ئي سوالن کي شاگرد تحقيق جي عمل لاءِ اختيار ڪري ٿو.

صلاح مشورو

عام طور تي مسئلي جو موضوع استاد، پروفيسرن يا وڌيڪ سينيئر پروفيسر جي صلاح سان چونڊيو ويندو آهي. هن حالت ۾ صلاح ڏيڻ واري پروفيسر جي تعليمي قابليت کان سواءِ ان جي صلاح جي طريقي جي به وڏي اهميت آهي. جڳائي ائين ته مسئلن پٽائڻ جي بجاءِ شاگردن جو ذهن صاف ڪيو وڃي. هن جي اڳيان

سوچڻ جي لاءِ ڪي سوال رکيا وڃن ۽ انهن ڳالهين ۾ شاگرد جي صلاحيت، ذهن، تعليم ۽ تربيت جو لحاظ رکيو وڃي.

مسئلي جي چنڊ چاڻ

هيٺ اسان وڌيڪ غور جي لاءِ مسئلي جي چنڊ چاڻ جا ڪي نقطو ڏيون ٿا:

۱- مسئلو اهڙو هجي، جنهن کي تحقيق جي تعليم رستي اثرائتي نموني ۾ حل ڪري سگهجي.

۲- مسئلو ڪا نه ڪا اهڙي اهميت رکندو هجي جو ان کي حل ڪرڻ ضروري ٿي پيو هجي.

۳- مسئلو اهڙو هجي، جو ان تي اڳ ۾ ڪنهن به محقق ڪم نه ڪيو هجي.

۴- مسئلو اهڙو هجي، جنهن کي عملي طور تي شاگرد حل ڪري سگهي. يعني جنهن جي حل ڪرڻ لاءِ شاگرد وٽ تعليم، افراڌي وسيلو، وقت، مالي وسيلو ۽ صبر ڪرڻ جي طاقت موجود هجي.

تحقيق جي ڪم جي سٽاءُ (The Agenda or Research Proposal)

سٽاءُ جي باري ۾ اهو خيال درست نه آهي ته مقرر ڪيل سوال سڀ حل ڪري سگهبا يا هر هڪ تي هڪ ڀاڱو لکي سگهجو يا هر هڪ جي لاءِ ضروري ڊيٽا ۽ وسيلو موجود ٿي سگهندا. سٽاءُ فقط انهيءَ خيال سان تيار ڪري سگهجي ٿي ته ڪم شروع ڪرڻ لاءِ هڪ رخ مقرر ٿي سگهي. عام طور تي ڏٺو ويو آهي ته مڪمل مسودو بنيادي سٽاءُ کان ڪي قدر مختلف ٿئي ٿو. اصل تجربو ڪم ڪندي حاصل ٿئي ٿو. ڪي موضوع ڇڏي ڏيڻا پون ٿا ۽

ڪي نئين طرح مقرر ڪرڻا ٿا پون. سٽاء جي باري ۾ وڏو سوال وسيلن جي موجود هئڻ جو آهي. بهترين سٽاء آها آهي، جنهن جي تيار ڪرڻ لاء حقيقت پسنديءَ کان ڪم ورتو وڃي. يعني انهيءَ ڪالهه جو خيال رکيو وڃي ته رهبر استاد ۽ محقق شاگرد هن باري ۾ ضروري صلاحيت رکن ٿا يا نه ۽ ۽ وڌن ضروري وسيلو موجود ٿي سگهن ٿا يا نه — فقط آها ئي يونيورسٽي تحقيق جي ڪم کي بهتر طريقي سان هلائيندي، جنهن وٽ بهتر استاد ۽ بهتر وسيلو موجود هوندا.

(هن باري ۾ هن خيال کان پاڪستان جي يونيورسٽين جو هڪ جائزو پيش ڪري، اهو ثابت ڪري ٿو سگهجي ته اسان جي ملڪ ۾ تحقيق جي صلاحيت ڪيتري آهي).
پر تنهن هوندي به اسان هيٺ سٽاء جي تيار ڪرڻ لاء ڪي مشورا ڏيئي رهيا آهيون.

۴- سڄي سوال کي اهڙي ريت لکجي، جو ان جا جدا جدا حصا ڪري سگهجن. مثال طور ”خيرپور جي ميرن جي دور جي ادبي، ثقافتي ۽ سياسي تاريخ“ جي موضوع تي ويچار ڪبو ته معلوم ٿيندو ته هن موضوع کي جدا جدا حصن ۾ ورهائي سگهجي ٿو. مثال طور:

۱- خيرپور ضلعو — هڪ جاگرافيائي ايمپاس

۲- خيرپور جا ٽالپر

۳- خيرپور جي ٽالپرن جو دور

۴- ان دور ۾ ادب جي ترقي

۵- ان دور جي ثقافت جي حالت

۶- ان دور ۾ سياست جا رجحان ۽ ملڪ جي سياسي حالت.

هن طرح ڇهن وڏن نقطن کي لکڻ کان پوءِ هر هڪ نقطي

تي ڪم شروع ڪرڻ لاءِ وسيلن جي هڪ لسٽ تيار ڪرڻ گهرجي.

ان لسٽ کان پوءِ هر هڪ نقطي جي باري ۾ هڪ مفروضو مقرر

ڪيو وڃي. مثال طور پهرئين نقطي جي باري ۾ اهو مفروضو مقرر

ٿي سگهي ٿو ته ”ڇا جاگرافيائي خيال کان خيرپور جو ضلعو هڪ

الڳ ادبي، ثقافتي ۽ سياسي يونٽ هئو؟” يا ڇا ميرن جي صاحبي ۾ خيرپور جي ضلعي جي هڪ الڳ ادبي، ثقافتي ۽ سياسي حيثيت هئي؟ يا اهي ڪهڙيون ڳالهائون آهن، جن جي ڪري ڇڻي سگهجي ٿو ته ادبي، ثقافتي ۽ سياسي حيثيت سان ميرن جي دور ۾ خيرپور ضلعي کي هڪ نرالي (Distinctive) حيثيت حاصل هئي. اهڙي ريت هر نقطي لاءِ تجردي طور تي هڪ مفروضو مقرر ڪرڻ تمام ضروري آهي. هي مفروضو سوال جي شڪل ۾ به لکي سگهجي ٿو. جيئن اسان مٿي لکيو آهي. پر هي مفروضو، مفروضي جي زبان ۾ به لکي سگهجي ٿو. مثال طور: خيرپور جي ميرن ادب جي ترقيءَ لاءِ وڏو ڪم ڪيو. يا خيرپور جي ميرن ادب جي باري ۾ ڪو نمايان ڪم ڪوٺ ڪيو.

هن طرح هر هڪ نقطي جي باري ۾ مفروضن يا مفروضي مقرر ڪرڻ کان پوءِ وري هڪ دفعو واپس ڏسڻ گهرجي ۽ جڏهن اطمینان ٿئي ته هر مفروضي جي حل جي لاءِ موزون ۽ ضروري وسيلو موجود آهن، تڏهن پڙهڻ ۽ نوٽ وٺڻ ۽ هن حالت ۾ بنوادي وسيلن جي تلاش جو ڪم شروع ڪرڻ گهرجي. ڏٺو ويندو ته سٽاءَ جي تياري لاءِ هيٺ ڏنل مرحلا ضروري آهن:-

- ۱- مسئلي جي تحريري صورت.
- ۲- مسئلي جي تحريري صورت جي آڌار تي ان جا جدا جدا ڀاڱا ڪرڻ.
- ۳- هر هڪ ڀاڱي يا نقطي جي باري ۾ مفروضو يا مفروضو مقرر ڪرڻ.
- سٽيءَ آها آهي، جا صاف، سڌي سنئين، وسيلن آهر تيار ڪيل ۽ موزون مفروضن ۾ ورهايل آهي.

ٽائيم چارٽ (Time Chart)

ڪي پروفيسر يا تعليمي ادارا هر هڪ تحقيق جي ڪم جي

باري ۾ هڪ ٽائيم چارٽ بنائڻ ضروري ٿا سمجهن. ٽائيم چارٽ سٺاءَ جي تيار ڪرڻ کان پوءِ بنائي ٿو سگهجي. ٽائيم چارٽ ۾ اول تحقيقتي ڪم جي سڃي وقت جو تعين ڪيو ويندو آهي. ان کان پوءِ ڪم جي هر هڪ حصي جي لاءِ وقت مقرر ڪيو ويندو آهي ۽ هن طرح اهو ڏيکاريو ويندو آهي ته سڄو ڪم، جيڪو سٺاءَ ۾ ٿي شامل ڪيو ويندو آهي، ۾ ڪن حالتن ۾ ٽائيم چارٽ جدا ٺاهيو ۽ رکيو ويندو آهي ۽ ان جي هڪ ڪاپي تعليمي اداري يا شعبي وٽ، هڪ پروفيسر رهبر وٽ ۽ هڪ شاگرد وٽ رهندي آهي. هن طرح ڪم جي تيارين جي مرحلن جي نپاس ڪري سگهبي آهي.

واڌاري جي رپورٽ (Progress Report)

عام طور تي شاگرد محقق، استاد پروفيسرن کسي هر هڪ سيمينٽر کان پوءِ رپورٽ پيش ڪندو آهي ته ڪم ڪهڙي منزل تي پهتو آهي. ان حالت ۾ رهبر پروفيسر شعبي کي، يا اداري کي ساڳي رپورٽ پاڻ پيش ڪندو آهي. هن طرح محقق جي لاءِ مرحلي - وار ڪم کي اڳتي وڌائڻ ۽ مقرر وقت اندر ڪم پوري ڪرڻ ۾ مدد ملي ٿي. واڌاري جي رپورٽ ۾ ڪن حالتن ۽ انهن جي مسئلن ۽ مونجهارن جو ذڪر به ڪري ٿو سگهجي، جوڪي ان مسئلي کي حل ڪرڻ لاءِ ڪيون ٿيون وڃن. هن طرح ڪم جي طريقن کي منجهڻ ۾ مدد ملي ٿي.

گڏيل تحقيقي پروگرام (A Joint Research Programme)

گڏيل تحقيقي پروگرام اهو پروگرام آهي، جنهن ۾ ڪنهن به هڪ مسئلي جي جدا جدا ڀاڱن تي هڪ کان وڌيڪ محقق شاگرد ڪم ڪن. هن حالت ۾ سٺاءَ، مفروضا ساڳي ريت تيار ڪبا،

جنهن ريت وڏي تحقيق جي حالت ۾ ڪيا ويندا. پر جدا جدا مفروحن تي ڪم ڪرڻ لاءِ جدا جدا شاگرد رکيا ويندا. گڏيل تحقيق جو پروگرام هڪ ئي شعبي ۾ جدا جدا استادن جي مدد سان هلايو ويندو آهي. ٽائيم چارٽ ۽ واڌاري جي رپورٽ هن حالت ۾ آئڻ ڪپي. گڏيل تحقيقي پروگرام جا ڪي مثال هيٺ ڏجن ٿا:

۱- سنڌي ادب جي تاريخ

هن حالت ۾ ڏٺو ويندو ته هڪ کان وڌيڪ پروفيسرن ۽ محققن جي ضرورت پوندي ڇو ته سڄو موضوع ايترو ڳوڙهو آهي جو اهو ضروري آهي ته ان کي ورهائجي. ورهائڻ جي حالت ۾ هن پروگرام جا جدا جدا حصا (Aspects) هيٺين ريت ٿين ٿا:

۱- ادب

۲- تنقيد

۳- ادبي تاريخ

هن خيال کان هن پروگرام تي گهٽ ۾ گهٽ ٽي پروفيسر يعني ادب جو، تنقيد ۽ ادبي تاريخ جو پروفيسر ڪم ڪري سگهن ٿا. پر جي اڃان به وڏو پروگرام تيار ڪبو ته هنن ٽن کان سواءِ شاعري (Poetry)، مضمون نويسي، تاريخ، ثقافت ۽ ڪلچر، فن

نوٽ: ستاءِ ٽائيم چارٽ ۽ واڌاري جي رپورٽ جا فارم اسان هن ڪتاب جي پويان ڏئي رهيا آهيون.

تحرير، سنڌالاجي ۽ ٻولي يا سنڌي ٻوليءَ جا پروفيسر وڌيڪ شامل ٿيندا. هن حالت ۾ پروگرام جو هلائڻ هڪ ٽيڪنڪي مسئلو آهي ههڙي پروگرام جو هلائڻ (Arrangement) هڪ اهڙو مسئلو آهي، جنهن کي فقط اهو استاد يا پروفيسر منهن ڏيئي سگهندو، جيڪو ادبي تاريخ جي گهڻو ڪري سڀني مسئلن کان واقف هوندو. هن حالت ۾ گڏجي ڪم ڪرڻ (Co-ordination) جو هڪ جدا پروگرام تيار ٿيندو. گڏيل تحقيق جو هي پروگرام سڀني شعبن جو

گڏيل (Inter-Departmental) پروگرام آهي، جيڪو هڪ شعبي جا جدا جدا پروفيسر گڏ پورو ڪن ٿا. پر هي پروگرام ٻيپارٽمينٽ جي صدر جي نظرداري هيٺ يا ڪنهن ٻي هڪ پروفيسر جي نظرداري هيٺ جدا جدا شاگرد به پورو ڪري سگهن ٿا. هن قسم جا تحقيقي پروگرام ڪن حالتن ۾ هڪ بورڊ جي معرفت هلايا ويندا آهن. ان بورڊ کي اهڙيءَ ريت تيار ڪيو ويندو آهي، جو ان ۾ جدا جدا شعبن ۾ مهارت رکڻ وارن ماڻهن کي شامل ڪيو ويندو آهي.

ڪتب خاني کي استعمال ڪرڻ جي تربيت

علم تحقيق جي نصابي پروگرام ۾ انهيءَ ڳالهه کي شامل ڪرڻ گهرجي ته شاگردن کي ڪتب خاني جي استعمال جي تربيت ڏني وڃي. يونيورسٽين جي ڪتب خانن ۾ اڪيچار ڪتاب ٿين ٿا ۽ رڳو هڪ برانچ ۾ يا سيڪشن جا ڪتاب به ايترا ٿين ٿا جو هڪ شاگرد ڪسي پنهنجي ضرورت جو ڪتاب گولهي لهڻ وڏو مشڪل ڪم آهي. هن مسئلي جي حل جي لاءِ عملي قدم به کنيا وڃن. عام طور تي هر هڪ شعبي جي هڪ سيمينار لئبرري ٿئي ٿي، جنهن ۾ شعبي سان واسطو رکڻ وارا اهم ڪتاب رکيا ويندا آهن.

هن باري ۾ هڪ طريقو اهو به ٿي سگهي ٿو ته هر هڪ شعبي وٽ پنهنجي شعبي جو ڪئٽلاگ به موجود هئڻ گهرجي، جيئن واسطدار پروفيسر کي اهو معلوم هجي ته سندس لئبرري ڪان سواءِ هن شعبي جي لاءِ يونيورسٽيءَ جي وڏي لئبرري ۾ ٻيا ڪهڙا ڪتاب رکيا ويا آهن. هن حالت ۾ شاگرد محقق سيمينار لئبرري، ان لئبرريءَ جي هلائڻ واري پروفيسر جي مدد حاصل ڪري سگهي ٿو. پر اصل ۾ هن قسم جو بندوبست سڄي مسئلي جو حل پيش نه ٿو ڪري.

سڄي مسئلي جو حل هنن ڳالهه ۾ آهي ته شاگردن کي
ڪتب خانو استعمال ڪرڻ جي تربيت ڏني وڃي. هنن تربيتي
پروگرام ۾ شاگرد کي جن ڳالهين جي واقفيت ڏيڻ گهرجي، سي
هيٺ آڻجن ٿيون:

- ۱- يونيورسٽي جي ڪتب خاني جي استفاد سان واقفيت.
- ۲- يونيورسٽي جي ڪتابن جي بندوبست جو سڙشتو.



Gul Hayat Institute

علم تحقيق ۽ ان جون منزلون

The Process

’هل ڀوي‘ پنهنجي ڪتاب ۾ تحقيق جي عمل جي منزلن ۽ مرحلن جو ذڪر ڪندي لکي ٿو: ”تحقيق جي هڪڙي وڏي اداري جي طرفان پنهنجن ماڻهن جي لاءِ تحقيق جا هيٺيان مرحلا مقرر ڪيا ويا آهن:

- ۱- مسئلي يا موضوع جي مقرري.
 - ۲- مسئلي سان واسطو رکندڙ ضروري حقيقتن کي ڳڏ ڪرڻ.
 - ۳- عارضي طور تي ڪن مفروحن جو مقرر ڪرڻ.
 - ۴- ٻين مفروحن جي وڌيڪ چنڊڇاڻ.
 - ۵- آخري طور تي وڌيڪ صحيح مفروحن جي مقرري ۽ آخري طور تي حل جو ڳولي لهڻ.
- اهي ٻئي آهي مرحلا آهن، جيڪي اڇڪلڻ ۽ علم طور تي تحقيق جي عمل ۾ اختيار ڪيا وڃن ٿا.

اسان مٿي ٻين مرحلن ڏانهن اشاري ڪرڻ کان سواءِ سائنسي طريقي جو اڀياس ڪيو آهي. معلوم ٿئي ٿو ته هي مرحلا انهيءَ ئي سائنسي طريقي جا مرحلا آهن. سائنسي طريقي ۾ پهريون خيال اهو ڏيکارڻو وڌو آهي ته احساس جي جاءِ ڪهڙي مقرر ڪجي. آخري فيصلو هن باري ۾ اهو ڪيو وڌو آهي ته احساس جي وسيلي حاصل ڪيل حقيقتن کي ڇڏي ڇڏي ۽ منطقي طريقن جي مدد سان پرکي ڏسجي.

سائنسي طريقي جي ٻي خصوصيت اها ٻڌائي وئي آهي ته ان طريقي ۾ ڪنهن به سند (Authority) کي مڃڻ جو تيسٽائون ڪو جواز پيدا ڪونه ٿو ٿئي، جيستائين محقق ان جي سڌريل

حقيقتن کي پاڻ درست نه ٿو ثابت ڪري. هن طرح تحقيق جي ڪنهن به ارادي ۾ وڏي ۾ وڏي اهميت محقق جي انهيءَ عقلي راه جي آهي، جيڪا شاھدين (Evidences) جي بنياد تي قائم ڪئي ويئي آهي.

هن باري ۾ مشهور محقق گئيليلو جو مثال ڪافي آهي. گئيليلو کان اڳ ۾ عام خيال اهو هئو ته ”گوريون شيون هلڪين شين جي ڀيٽ ۾ وڌيڪ تڪڙيون ڪرنديون“ پر گئيليلو ان وقت تائين انهيءَ راه تي ڀروسو نه ڪيو، جنهن وقت تائين هن (Pisa) جي مناري تان گوريون ۽ هلڪيون شيون پاڻ ڪيرائي نه ڏنيون. گئيليلو جي هن طريقي کي جيڪا ٽين خصوصيت ملي آهي اها هئي ته منطقي توڙي مستند وسيلن جي مدد سان مليل حقيقتن کي به وري توري، تڪي ڏسجي ۽ انهن جي غلط ۽ برابر هئڻ جي باري ۾ ڪو نه ڪو فيصلو ڪجي.

سائنسي طريقي جي چوٽين خصوصيت جي باب ۾ چيو ويو آهي ته دليل جيڪو به ڏنو وڃي اهو منطقي اصولن تي هئڻ گهرجي. ”منطق کي استدلال جي ٻولي ڪوٺيو ويو آهي.“ هن طرح سائنسي طريقي جون خصوصيتون اسان هيٺ هڪ هنڌ ڏئي رهيا آهيون:

۱- وجدائي طريقا ان وقت تائين اهميت نه ٿا رکن، جنهن وقت تائين انهن جي دريافتن کي عقل ۽ استدلال جي تائيد حاصل نه آهي.

۲- سند کي اڪيون ٻوٽي قبول نه ڪيو وڃي.
۳- منطقي طريقن سان اڳي مقرر ڪيل حقيقتن کي به وري جانچي ڏسجي. (گئيليلو جو مثال)

۴- استدلال جي لاءِ منطق جا طريقا ڪم آندا وڃن.
هن کان اڳي اسان سائنسي طريقي ۽ ان جي مرحلن تي وڌيڪ بحث ڪنداسون.

(۱) مسئلو سوال يا موضوع

سڀ کان اڳي محقق کي پنهنجيءَ معلومات يعني:

الف - تجربِي

ب - مشاهدي

ج - عقل جي آڌار تي اهو فيصلو ڪرڻو آهي ته سندس سماج ۾ يا سندس علمي دنيا ۾ يا سندس دور ۾ اهو ڪهڙو مسئلو يا علمي سوال آهي، جنهن کي هو پاڻ حل ڪري ٿو سگهي يا جنهن جي حل ڪرڻ جي ضرورت عام طور تي محسوس ڪئي ٿي وڃي يا جنهن جي حل ڪرڻ سان ڪو نه ڪو مسئلو حل ٿي ويندو يا جنهن جي حل ڪرڻ سان عام طور تي ٻين ماڻهن جي افراڊي قوت به بهتر ٿي سگهندي ۽ جنهن مان وڌيڪ تحقيق جا موقعا ملي سگهندا.

(هن قسم جي سوچ کي خيال ۾ رکيو ته معلوم ٿيندو ته سنڌي ٻوليءَ، ادب، شاعريءَ، سماج ۽ تاريخ جا اڄ سوڌا ڪيترا مسئلا اهڙا آهن، جن جي پنهنجي اهميت تي اسان کونه سوچيو آهي).

هن مرحلي تي تعليمي ۽ تحقيقي ادارا يا انهن جا سربراه يا ڊپارٽمينٽس جا سربراه محقق شاگرد جي مدد ڪري ٿا سگهن پر اصل سوال اهو آهي ته خود تحقيق ڪرڻ وارو به اهو يقين رکندو هجي ته هن جي سامهون آيل سوال يا مرحلو واقعي حل ڪرڻ جهڙو آهي ۽ ان جي حل ڪرڻ سان علمي طور تي ڪو نه ڪو فائدو ٿيندو. مسئلي جي چونڊ لاءِ وڌيڪ جن ڳالهين جي ضرورت پوي ٿي، اسان انهن کي هيٺ ڏيکاري رهيا آهيون:

۱- مسئلا جيڪي انسان اڳيان موجود آهن، انهن مان هر هڪ جا ڪيترا ئي پهلو آهن ۽ هر پهلو کي سمجهڻ لاءِ هڪ جدا تعليم ۽ جداتربيت جي ضرورت پوي ٿي. ان ڪري ضروري آهي ته مسئلي جي چونڊ جي وقت مسئلي جي جدا جدا ڀاڱن (Parts) جو اونهو

اڀياس ڪيو وڃي. اهڙي سوچ جي نتيجي ۾ اهو معلوم ٿي ويندو ته مسئلي جو اهو ڪهڙو ڀاڱو آهي، جيڪو محقق پنهنجي تحقيق جي لاءِ رکڻ سگهي ٿو. ظاهر آ ته هي مسئلو اهو ئي هوندو جنهن جي باري ۾ تحقيق ڪرڻ جي تربيت ۽ تعليم محقق حاصل ڪري چڪو هوندو.

۲- ٻيو سوال جيڪو مسئلي جي چونڊ وقت اڳيان رکڻو آهي اهو اهو آهي ته گهربل وسيلو مهيا ٿي سگهندا يا نه. هيءَ دنيا وسيلن جي دنيا آهي. انهن وسيلن مان اهم وسيلو آهن:

لائق استاد (Able Guide)

ڪتاب (Book)

پئسو (Money)

اوزار (Apparatus)

خيالن جي ڏي وٺ جا ذريعا، ته جهڙن محقق پنهنجي مسئلي

جي باري ۾ ٻين محققن سان صلاحون ڪري سگهي.

مسئلي جي چونڊ جي باري ۾ اڃان ڪي وڌيڪ ڳالهائون اسان هيٺ ڏئي رهيا آهيون:

(۱) موزون تربيت ۽ تعليم

(۲) تحقيق جي علم کان واقفيت

(۳) شوق ۽ جذبي جي تقاضائن کان واقفيت ۽ انهن جي

دخل کان پاسو ڪرڻ.

جيڪي ماڻهو ريسرچ ڄاڻن ٿا، انهن کي خبر آهي ته تحقيق

جو ڪم وڏي صبر وارو، ڏکيو، منجهائيندڙ ۽ وڏي وقت وٺڻ وارو

ٿئي ٿو. تنهن کان سواءِ اڻ جو سچو دارومدار اوزارن ۽ طريقن

سان آهي. ان ڪري ضروري آهي ته ڪم شروع ڪرڻ کان اڳي

تحقيق جي طريقن جي باري ۾ معلومات حاصل ڪجي.

حقيقتن کي رڪارڊ تي آڻڻ (Data)

معلوم حقيقتون اهي حقيقتون آهن، جيڪي مسئلي سان واسطو

رڪن ٿيون ۽ مسئلي جي حل ڪرڻ ۾ مدد ڏين ٿيون. جيڪڏهن هنن حقيقتن مان ڪا به ويچار هيٺ نه رکي وئي ته ٿي سگهي ٿو ته مسئلي جو حل ملي نه سگهي يا ان جي حل ڪرڻ ۾ دشواريون پيش اچن.

مفروضو (Hypothesis)

معلوم حقيقتن کي رڪارڊ تي آڻڻ کان پوءِ جڏهن انهن تي غور ڪجي ٿو تڏهن مسئلي جا ڪي ”ممڪن حل“ (Possible Solutions) سامهون اچن ٿا. هي سڀئي حل درست ٿي نه ٿا سگهن ۽ ائين به ٿي سگهي ٿو ته هنن سڀني مان ڪوبه درست نه هجي. مفروضي مقرر ڪرڻ جو هڪڙو فائدو اهو ٿئي ٿو ته شاهدين هٿ ڪرڻ جي راهه کلي ٿي پوي.

آخري حل (Conclusion)

جڏهن شاهدين جي آڌار تي مقروضن جي چنڊ چاڻ ڪجي ٿي، تڏهن ڪنهن نه ڪنهن مفروضي کي آخري طور تي قبول ڪجي ٿو. يا بنهه ٽئين مفروضي جي ضرورت پيش اچي ٿي. نئين مفروضي جي حالت ۾ وري ساڳئي ريت مفروضي مڃڻ يا ٽڪري چڏڻ جو مرحلو پار ڪرڻو پوي ٿو ۽ آخرڪار آخري حل تي پهچي وڃي ٿو.

تحقيق جي علم جي اخلاقيات (ETHICS)

مٿي اسان اشاري طور تحقيق جي راهه ۾ پيش ايندڙ دشوارين جو ذڪر ڪيو آهي. محقق هڪ ڪاهوڙي آهي، جيڪو سڄي عمر ٽڙندو ۽ ٽاپڙندو، شڪستون ۽ ڪاميابيون ڏسندو وڌندو رهي ٿو. اهڙي قسم جي زندگيءَ جي ڪاميابيءَ لاءِ هڪ تربيتي، تعليمي ۽ اخلاقي نظام گهرجي. تربيت کان سواءِ تحقيق ڪرڻ وارو بي-ثمري مسافر جهڙو آهي، جنهن جا هڏا پٽن تي لڏا ويندا آهن. تحقيق جي دشوارين کي خيال ۾ رکي، اسان محقق جي لاءِ هڪ اخلاقي نظام ٺاهي ۽ هلائي سگهون ٿا. اهڙي قسم جي اخلاقي نظام جا ڪي پهلو اسان هيٺ ڏيون ٿا:

۱- ذهني طور تي محقق کي حقيقت پسند هئڻ گهرجي. ان ڪري محقق جي اخلاقي تعليم ۾ سوچ جا سائنسي طريقا موجود هئڻ گهرجن ته جيئن تحقيق اجاين پڙهڻ ۽ پڙهڻ سان ڇڪڙيل نظامن جي خلاف محاذ قائم ڪري سگهجي.

۲- محقق جي لاءِ ضروري آهي ته ان ۾ محنت ۽ پورهئي جو جذبو هجي. هن ڳالهه کي قائم رکڻ لاءِ اسان جي تحقيقي ادارن ۾ انتظام کي سڌارڻ گهرجي. ڪم جا موقعا موجود ڪري ڏنا وڃن ۽ سڌريل رهبري به مهيا ڪئي وڃي.

۳- محقق جي لاءِ ضروري آهي ته اهو صبر (Patience) وارو هجي. هن ڳالهه کي خيال ۾ رکي، محقق کي هڪڙو تربيتي نظام موجود ڪري ڏجي جو هو پاڻ ۾ هڪڙي سٺي رانديگر (Sports Man) جو جذبو پيدا ڪري سگهي. محقق کي آرام ۽ عيش واريءَ وندر کان پاسي رکجي. هن طرح ادارن جي لاءِ اهو به ضروري آهي ته ڏسن ته محقق ڪهڙا ڪتاب پڙهي ٿو ۽ ڪهڙا

شغل اختيار ڪري ٿو.

۴- محقق جي لاءِ ضروري آهي ته هو عام انساني مسئلن کان واقفيت رکڻ سان گڏ انسان دوستيءَ جو جذبو به رکندو هجي ڇو ته تحقيق ڪئي ٿي انهيءَ لاءِ ٿي وڃي ته ان مان انسان ذات کي فائدو پهچي. هن طرح محقق جي تربيتي نظام ۾ اخلاقيات سان گڏوگڏ انسان جي سماجي، معاشي ۽ معاشرتي مسئلن جو نصاب به شامل هئڻ گهرجي.

۵- محقق جو ماسٽر هڪڙي ماهر (Expert) جو بامرو آهي ان ڪري محقق جي وڏي ۾ وڏي خوبي آهي ان جي مهارت جو اعليٰ معيار. هر ڪو پڙهيل ماڻهو ماهر ڪونه ٿو ٿئي. تمام ٿورڙا پڙهيل ماڻهو اهڙا هوندا آهن، جيڪي ڪنهن نه ڪنهن ماهر ۾ ماهر ليکبا آهن. محقق جي مهارت جو دارومدار ان جي هيٺين ڪالهه تي آهي:

۱. علم تحقيق کان واقفيت.

۲. پنهنجي مضمون ۾ وڏي ڄاڻ.

۳. صبر ۽ سکون سان لاڳيتي ڪم ڪرڻ جي عادت.

۶- محقق جي سوچ ۽ عام پڙهيل ماڻهوءَ جي سوچ ۾ فرق هوندو آهي تحقيق جو هڪ ضابطو هوندو آهي ۽ ان جي تحرير جي صورت ان ضابطي کي ظاهر ڪندي آهي. سوچڻ جي هن طريقي کي پيدا ڪرڻ لاءِ به تربيتي نظامن کان مدد وٺي ٿي سگهجي. هن باري ۾ منطق جي تعليم اسان جي مدد ڪري ٿي. منطق جي اڀياس ڪرڻ سان انسان جي سوچ جو هڪ نظام ٺهي ٿو. رياضي، قانون ۽ ٻيا اهڙا علم به سوچ جي سڌارڻ ۾ مدد ڏين ٿا ۽ سوچ جي سڌارڻ جو ڪم ڪن ٿا.

هن طرح اسان هڪ محقق جي تربيتي نظام جي لاءِ ڇهن نقطن وارو هڪ تربيتي نظام ۽ نصاب تيار ڪري ٿا سگهون. انهن ڇهن نقطن کي اسان هيٺ وري لکي رهيا آهيون:

(۱) حقيقت پسندي

- (۲) محنت ۽ پورهيو
- (۳) صبر ۽ سڳون
- (۴) مسئلن کان واقفيت
- (۵) پيشيائي مهارت
- (۶) ضابطي واري سوچ

معلوم ٿئي ٿو ته هنن ڇهن ڳالهين تي خيال ۾ رکي اسان هڪ اهڙو ادارو قائم ڪري ٿا سگهون، جيڪو اسان جي بهتر مستقبل جي لاءِ محققن جي هڪ ٽيم کي تيار ڪري. هن اداري جي قيام جو خيال خواب جهڙو نه آهي. هن اداري جو تصور هڪ حقيقت آهي ۽ اسان کي اميد آهي ته هيءَ حقيقت هڪ ڏينهن ثابت ٿي ويندي. *

علم تحقيق ۾ ثبوت (Proof or Evidence)

محقق کي هڪ تربيت ورٽل پوليس جي آفيسر سان ڀيٽيو ويو آهي، اهڙي پوليس آفيسر جا فرض به آهن ٿا:

- ۱- ڏوهين کي هٿ ڪرڻ يعني ٿبوتن، شاهدين ۽ عقلي وسيلن جي وسيلي ڏوهن جي جاچ ڪري ڏوهيءَ کي پڪڙڻ.
- ۲- ڏوهين کي عدالت ۾ پيش ڪرڻ يعني عدالتي اسور کان واقفيت جي بنياد تي کيس تيار ڪرڻ ۽ ڏوهين کي عدالت

* جيڪڏهن اسان مان ڪوبه هن اداري جي قيام ۽ هن تربيت جي نظام جي نصاب ۾ دلچسپي رکي ٿو ته ان جو فرض آهي ته تحقيق جي هنن معالن کي سامهون رکي هو هن نصاب جو ڪم هٿ ۾ کڻي. نصاب جو ڪم تعليمي ۽ تربيتي ڪم آهي. هن ٻارن ۾ نفسيات جا ڪي مضمون، منطق جا ڪي مضمون، راند ڙوند جا پروگرام، عوامي واقفيت جا پروگرام، علم تحقيق جو نصاب ۽ عمراني علوم جو هڪ پروگرام ڪافي ٿيندو.

جي حوالي ڪرڻ. محقق ۽ پوليس آفيسر جي فرضن ۽ طريقن کي سمجهائڻ لاءِ هڪل وي. پنهنجي ڪتاب ۾ محقق ۽ پوليس آفيسر جي باري ۾ هڪڙو مثال پيش ڪيو آهي. هي مثال هيٺ ڏيکاريل ڪيس ۾ ڄاڻائي رهيا آهن.

(۱). صورتحال جو شاهديو:

هن پوليس آفيسرن ڏٺو ته هڪ ٻي گاڏي تمام وڏي رفتار سان هڪ گهٽي ۾ کان ڌوڪيندي اڳتي وڃي رهي هئي ۽ آخر ٽاپڙ جي پٿين سان ٽڪر کائيندي اونڌي ٿي پيئي.

(۲) مسئلي جي چونڊ:

پوليس آفيسرن جي فرض ۾ اها ڳالهه هئي ته هو تيز رفتاريءَ کي روڪڻ ۽ حادثن جا سبب معلوم ڪن. ان ڪري هنن پنهنجي لاءِ اهو مسئلو مقرر ڪيو ته آخر گاڏي ايتري رفتار سان ڇو هلي رهي هئي.

صورتحال جو وڌيڪ اڀياس ته جيئن مسئلي کي حل ڪرڻ لاءِ ڪي مفروضا مقرر ڪجن. پوليس آفيسرن ڏٺو ته:

۱- گاڏيءَ جي انجن اڃا هلي رهي هئي.

۲- گاڏيءَ جا ٽيٽا ڦري رهيا هئا.

۳- گاڏيءَ جي اندر عورت جو لاش پيو هو.

۴- لاش جي پيشانيءَ تي تمام گهڻا زخم هئا.

پوليس آفيسرن هڪدم اهو مفروضو رد ڪري ڇڏيو ته هي ڪيس آمدرفت جو ڪيس هئو ڇو ته شاهديون انهيءَ مفروضي جي خلاف هيون. پوليس آفيسرن هي شاهديون هن طرح ٺوٽ ڪيون:

۱- گاڏيءَ جي انجن هلي رهي هئي ۽ ڊرائيور عورت گاڏي

روڪڻ ۾ ناڪام ٿي هئي. يعني هيءَ اها ڪوشش ڪري نه سگهي هئي يعني انهيءَ ڳالهه جو امڪان هو ته عورت کي زخمي حادثي کان اڳي رسيا هئا.

(۲) رت جا نشان ان جاءِ تي موجود هئا، جتي عام حالت ۾ موجود ٿي نه ٿي سگهيا. هن باري ۾ ڊاڪٽر سان مشورو ڪيو ويو. رپورٽ ۾ ٻڌايو ويو ته زخم ڪنهن به اهڙي اوزار جا نه هئا، جيڪو حادثي جي وقت گاڏيءَ ۾ موجود هئو. هن جو مطلب هئو ته عورت، کي حادثي کان اڳ ۾ مار ڏني ويئي هئي.

(۳) مثل عورت جو پرس (Purse) گاڏيءَ ۾ ڪونه هو. هن جو مطلب ته عورت کي ڦريو ويو هئو. زخمن مان ثابت ٿيو ته عورت کي مار ڏئي يا قتل ڪري پوءِ ان جو پرس کڻي ڪو ڇڄي ويو هو.

هنن شاهدين ۽ دليلن جي بنياد تي پوليس جيڪو ڪيس ٺاهيو ان ۾ مفروضو اهو هئو ته موت حادثي جي ڪري نه ٿيو پر عورت کي قتل ڪيو ويو هئو ۽ فوٽيءَ کي قتل ڪرڻ کان اڳ ۾ ڦريو ويو هو ان ڪري قتل جو ارادو موجود هئو.

ٻيو مرحلو:

هاڻي سوال اهو هئو ته ڇڪين ڏوهي هٿ ڪري ڪورٽ

۾ پيش ڪجي. هن باري ۾ هيٺيان مفروضا مقرر ڪيا ويا:

- 1- ڏوهه ٿيڻ جي وقت قاتل شهر ۾ ۽ ڏوهه جي جاءِ جي آس پاس هوندو ۽ هن ڏوهه جو ثبوت خراب ڪرڻ جي ڪوشش ڪئي هوندي.

- 2- ڏوهي ضرور هڪو اهڙو ماڻهو هوندو، جو مقتولا جي ذاتي زندگيءَ سان تعلق رکندڙ هوندو. يعني هو يا ته عورت جو دوست يا مڙس يا سندس گهر جو ٻيو ڪو عزيز يا ڀائي هوندو. جڏهن ڪو به اهڙو شخص حادثي جي جاءِ جي قريب معلوم

نه ٿيو ته اهو مفروضو ترڪ ڪيو ويو. باقي اهو مفروضو رکيو ويو ته عورت جو قتل سندس واقفيت وارن مان ڪنهن ڪيو آهي. وڌيڪ جاچ تي هي مفروضو قائم ڪيو ويو ۽ پوءِ ڪيس تيار ڪيو ويو. ڪيس ڪسي عدالت ۾ داخل ڪرائڻ لاءِ چئن ڳالهين جي ضرورت هئي. (هي ڪيس آمريڪي قانون پئاندر تيار ڪيو ويو) اسين اهي چار ڳالهيون هيٺ ڏيون ٿا:

۱- موت جو ثبوت

ڳو عورت جي گم ٿي وڃڻ جي ڪري اهو ثابت نه ٿي سگهيو ته عورت کي قتل ڪيو ويو هئو. امڪان اهو به موجود هئو ته عورت پنهنجي مري وئي هجي. ان ڪري اڳ ۾ عورت جي سڃاڻپ ڪرائي وئي ۽ ان جي آڌار تي ان جو نالو ۽ پتو لکيو ويو تنهن کان پوءِ ڊاڪٽر جي رپورٽ تي اهو ثابت ڪيو ويو ته اها عورت مري چڪي هئي يعني ڊاڪٽر کان اهو اعلان ڪرايو ويو ته ساڳي عورت زندهه نه هئي.

۲- موت جو سبب

موت جون حالتون جيڪي نوٽ ڪيون ويون هيون انهن مان ثابت ٿي رهيو هئو ته موت جو سبب قتل هو.

۳- جوابدار جو قتل سان واسطو

جاچ مان معلوم ٿيو هو ته عورت جو مڙس ڪنهن ٻي عورت تي عاشق هئو ۽ ان ڪري پنهنجي زال کي قتل ڪرڻ جون ڪوششون ڪري رهيو هو. جيڪڏهن جوابدار جي لاءِ اهو ثابت ٿئي ها ته هو قتل جي وقت شهر کان ٻاهر هئو ته جوابدار

چڻي وڃي ها پر معلوم ٿيو ته جوابدار ان وقت شهر ۾ موجود هئو.

۴- قتل جو ارادو

قانون ۾ ايئن آيو آ ته ڪوبه قتل، قتل جي ارادي کان سواءِ قتل نه ٿو ٿئي، ان ڪري هن حالت ۾ قتل جو ارادو به ثابت ڪرڻو هئو. ڇاڪاڻ ته مرد کي عورت کان نفرت هئي ان ڪري دشمني جو ثبوت موجود هئو. ان ڪري ارادي جو ثبوت به موجود هئو. هن ڪيس جي علمي اڀياس مان ثابت ٿئي ٿو ته:

۱- هن ڪيس جي متاڪٽ جو مطلب هئو مسئلي کي ايمانداري ۽ صفائي سان حل ڪرڻ.

۲- هن ڪيس ۾ ثابت ڪرڻ جي ذميواري تحقيق ڪرڻ وارن جي سڻي ٿي هئي.

۳- شاهديون سڀ موزون ۽ پختيون هيون.

۴- هن ڪيس جو بنياد راه تي نه پر شاهدي (Evidence)

ٿي هو.

ساڳي ريت جناب 'هل وي' صاحب جي خيال ۾:

(۱) علمي ڪيس ۾ به صفائي ۽ ايمانداري جو رستو اختيار

ڪرڻ گهرجي.

(۲) پنهنجي ذاتي راه جي بجاءِ شاهدين جي آڌار تي

ورتي وڃي.

(۳) شاهدي اهڙي پيش ڪجي، جنهن جو تعلق اصل مسئلي

سان هجي جنهن سان اصل مسئلي کي حل ڪري سگهجي، جنهن

جو بنياد ڀروسي جهڙن وسيلن تي هجي ۽ جنهن کي منطقي اصولن

جي پٺ پراڻي حاصل هجي.

(۴) محقق کي ياد رکڻ گهرجي ته ميخض راه کي شاهديءَ

طور پيش ڪري نه ٿو سگهجي.

تحقيق جي غور ۽ فڪر جو مقام (Place of Reflection)

بنيادي ڳالهه اها آهي ته تحقيق جيڪا انساني ۽ افراڊي وسيلن جي مدد سان ڪئي وڃي ٿي، تنهن ۾ غور ۽ فڪر کان بي نيازي حاصل ڪرڻ ممڪن ئي نه آهي. تحقيق مفروضن مقرر ڪرڻ، دليل بازي اختيار ڪرڻ، منطقي اصولن کي ڪم آڻڻ ۽ نتيجن کيڏڻ سان به مڪمل ڪانه ٿي ٿئي. تحقيق جسي ڪم ۾ اڃان به وڏي اهميت محقق جي انهيءَ طريقي کي آهي جنهن ۾ هو سوچي ٿو ۽ غور ۽ فڪر ٿو ڪري. غور ڪرڻ جسي طريقن کي ڪيترا ئي نالا ڏنا ويا آهن. مثال طور:

۱- سائنسي سوچ

۲- تنقيدي سوچ

۳- فطري سوچ

۴- خبرداري واري سوچ

سوچ جو جيڪو به طريقو اختيار ڪبو ان ۾ اها ڳالهه ضرور ڏسبي ته محقق جي سوچ عام رواجي پڙهيل ماڻهوءَ جي سوچ کان وڌيڪ باريڪ ۽ ڳوڙهي ٿئي ٿي. جنهن شيء کي اصل ۾ ”مهارت جي سند“ (Expert's Authority) چيو وڃي ٿو سا به سوچ جي انهيءَ خاص طريقي جي نتيجي ۾ پيدا ٿئي ٿي. ماهر اهو ماڻهو آهي، جيڪو هڪ ئي مسئلي تي گهڻو وقت خاص طريقي سان سوچي ٿو ۽ آخرڪار ڪا راءِ قائم ڪري ٿو.

اسان هيٺ ’جان ڊيوي‘ جهڙي عالم جي اها راءِ نوٽ ڪريون ٿا، جيڪا هن غور ۽ فڪر جي باري ۾ قائم ڪئي هئي. ”غور و فڪر انهيءَ سوچ جو نالو آهي، جيڪا:

۱- خبرداري سان ڪئي وڃي.

۲- جيڪا غلط خيالن جو مقابلو ڪري سگهي.

غور ۽ فڪر جو واسطو ڪنهن نه ڪنهن اعتقاد يا علمي وسيلي سان ٿئي ٿو. غور ۽ فڪر جو واسطو انهن بنيادن ۽ شاهدين

سان نه رهي ٿو، جيڪي ڪنهن مفروضي کي سچو ثابت ڪن ٿيون
۽ انهن نتيجن سان به رهي ٿو، جن کي اهو مفروضو حاصل ڪرڻ
گهري ٿو.

(ترتيب جان ڊيوئي جي نه آهي.)

هن طرح غور ۽ فڪر انهيءَ سوچ جو نالو آهي، جنهن
سان ڪو مسئلو حل ٿئي.
غور ۽ فڪر جو ڪردار

سوچ جو جيڪو طريقو اختيار ڪيو ان ۾ اها ڳالهه ضرور
ڏسبي ته محقق جي سوچ اسان جي عام رواجي سوچ کان وڌيڪ
کوڙهي ٿئي ٿي. سوچ جي باب ۾ ٽي ”مهارت جي سند“ (Exp-
ert Opinion) جو ذڪر ٿئي ٿو. ڇو ته ماهر به انهيءَ ڪري
سند جي حيثيت رکي ٿو، جو ان ڪنهن مسئلي تي باضابطي ۽
گهڻي وقت کان وٺي غور ڪيو آهي ۽ ڪي ڳالههون ثابت
ڪيون اٿس.

غور ۽ فڪر جي هڪ وصف اسان کي مشهور عالم ’جان
ڊيوئي‘ (John devey) وٽان ملي ٿي. هو لکي ٿو: ”غور ۽ فڪر
(Reflection) انهيءَ سوچ (Consideration) جو نالو آهي جيڪا
خبرداريءَ سان ڪئي وڃي ٿي ۽ جيڪا مقابلو ڪرڻ جي طاقت
رکي ٿي. غور ۽ فڪر جو واسطو ڪنهن نه ڪنهن ڀروسو (Belief)
يا ڪنهن نه ڪنهن علمي حقيقت سان رهي ٿو. غور ۽ فڪر جو
واسطو انهن بنيادن يا شاهدين سان به رهي ٿو، جيڪي ڪنهن
اعتقاد کي سچو ثابت ڪن ٿيون ۽ انهن نتيجن سان به رهي ٿو،
جن کي اهو ڀروسو يا اعتقاد ثابت ڪرڻ گهري ٿو.“

هن طرح غور ۽ فڪر انهيءَ سوچ جو نالو آهي، جنهن
سان ڪو نه ڪو مسئلو حل ٿئي ٿو.

نوٽ: سوچ جي هنن طريقن تي نفسياتي بحث هن مضمون ۾ ڪري
نه ٿو سگهجي. پر علم تحقيق جي مڪمل ڪتاب جي لاءِ هي
بحث ضرور ڪرڻو پوندو.

تحقيق جا وسيلو (Source material)

عام طور تي تحقيق جي وسيلن کي ٻن قسمن ۾ ورهايو ويندو آهي، آهي هيٺ ڏجن ٿا:

- ۱- بنيادي وسيلو (Primary resources)
- ۲- ثانوي وسيلو (Secondary resources)

بنيادي وسيلو

بنيادي وسيلو آهي وسيلو آهن، جن جي معلومات پهرين ۽ اصلي معلومات آهي. هنن وسيلن ۾ ڊائريون، دستاويز، عهدناما، خط، سرڪاري ليٽر، آفيس جا فائيل، محفوظ ڪيل شيون، خانداني شجره، ڄم ۽ موت جا سرڪاري توڙي خانگي رڪارڊ، هٿ سان لکيل مسودا، گڏ ڪيل نوٽس، يادگيريون ۽ ٻيا وسيلو شامل آهن.

ثانوي وسيلو

ثانوي وسيلن ۾ اول نمبر تي حوالياتي ڪتاب يا (Reference) ۽ ٻين ڪتابن ۾ لکتون ۽ انسائيڪلوپيڊياون شامل آهن. موضوع تي لکيل ڪتاب به جيڪڏهن تحقيق جي بنياد تي لکيا ويا آهن ته آهي به حوالياتي آهن ۽ ثانوي وسيلن ۾ شامل ٿين ٿا.

ڪم آيل ڪتابن جي لسٽ کي تحقيق ۾ (Bibliography) چيو ويندو آهي ۽ حوالياتي ڪتابن مان نقل ڪيل ٽڪري کي حوالو چيو ويندو آهي.

ڪتابن جي لسٽ جو طريقو

۱. مصنف جو پورو نالو (پويون نالو اڳ ڏجي)

۲. ڪتاب جو پورو نالو

۳. جلد نمبر (جيڪڏهن هجي ته)
 ۴. اشاعت گهر يا شايع ٿيڻ جو هنڌ
 ۵. شايع ڪندڙ ادارو يا پريس يا ڪمپني
 ۶. شايع ٿيڻ جو سن.
- پر تحقيق جي ڪم جي آخر ۾ جيڪڏهن ڪتابن جي لسٽ ڏيڻي آهي ۽ حوالا اڳ ۾ اچي ويا آهن ته پوءِ ڪتابن جي لسٽ ۾ رڳو مصنف جو نالو ۽ ڪتاب جو نالو ئي ڪافي ٿيندو.

حوالي جو طريقو

- مثال: ڪتاب جي حالت ۾
- شمت جوزف، ٻولي ۽ ٻوليون، بباپيسٽ، ۱۹۲۳ صفحو ۱۱۶ يا ريويڙ، جي. اورينجن اينڊ پري هسٽري آف ليئنگويج، لانگمن گرین اينڊ ڪمپني، لنڊن، ۱۹۵۶ صفحو ۵۵
- مثال: رسالي جي حالت ۾
- بئرننگٽن، مارگرٽ، ”دي سنسشريپ ان آئر“ ڪامن ويل، جلد ۳، آگسٽ ۱۵-۱۹۴۷، صفحو ۴۲۹-۴۳۲.

ڪتب خانو (Library)

ڪتابن جو وڏي ۾ وڏو وسيلو ڪتب خانو آهن. ڪتابن کي ڪم آڻڻ جي لاءِ ڪتابن جي ورڇ (Classification) جو طريقو معلوم هئڻ تمام ضروري آهي. اڄڪلهه ڪتابن جي ورڇ جا ٻه طريقا موجود آهن آهي هي آهن:

ڊيوويءَ جو ڏهاڙي وارو طريقو
(The Devey Decimal System)

ڪانگريس جي ڪتب خاني وارو طريقو -
(The Library of Congress System)

ڊيووي جو ڏهائي وارو طريقو

هي طريقو ميلورل ڊيوويءَ ڏنو هو. ڊيووي آمريڪا ۾ هڪ ڪتب خانن جو سنڀاليندڙ هو. ڊيووي ڪتابن کي هيٺ ڏيکاريل سرخين ۾ ورهايو آهي:

۰۰۰ -	عام معلومات	(General work)
۱۰۰ -	فلسفو	(Philosophy)
۲۰۰ -	مذهب	
۳۰۰ -	سماجيات	
۴۰۰ -	علم لغت	
۵۰۰ -	فطري علوم	(Natural Sciences)
۶۰۰ -	ڪارائتا آرٽس	(Useful Arts)
۷۰۰ -	فائن آرٽس	
۸۰۰ -	ادب	
۹۰۰ -	تاريخ	

ڪانگريس جي ڪتب خانن جو طريقو

هن ڪتبخاني ۾ ڪتابن کي ڏهن ڀاڱن ۾ ورهايو ويو آهي. جڏهن ته ڊيوويءَ جي طريقي ۾ انهن ڳالهين کي ڏهن ڀاڱن ۾ ورهايو ويو هو. ويهه ڀاڱا هن ريت آهن.

- | | |
|----------------------------|-------------------------|
| A. General work | - عام معلوماتي ڪتاب |
| B. Philosophy and Religion | - فلسفو ۽ مذهب |
| C. General History | - جنرل هسٽري |
| D. Foreign History | - ٻين ملڪن جي تاريخ |
| E&F. American History | - آمريڪا جي تاريخ |
| G. Geography & Anthropolgy | - جاگرافي ۽ علم الانسان |
| H. Social Sciences | - عمراني علوم |
| I. Political Sciences | - سياست |

K. Law	- قانون
L. Education	- تعليم
M. Music	- موسيقي
N. Fine Arts	- فائن آرٽس
P. Language and Literature	- ٻولي ۽ ادب
Q. Sciences	- سائنسون
R. Medicine	- طب
S. Agriculture	- زراعت
T. Technology	- ٽيڪنالاجي
U. Military Science	- علم افواج
V. Naval Science	- علم بحريه
Z. Library Science and Bibliography.	- ڪتاب ۽ ڪيٽلاگ

(نوٽ: پر ڪتب خاني جو استعمال هن باري ۾ اڃان به وڌيڪ معلومات گهري ٿو. محقق کي گهرجي ته علم ڪتب خاني جي ڪنهن ماهر يا ڪتبخاني جي ڪنهن سنڀاليندڙ کان مدد وٺي.)

علم تحقيق جا ٽي نمونا

۱. حقيقتن کي هٿ ڪرڻ وارو نمونو (Fact Finding)

۲. تنقيدي تشريح وارو نمونو (Critical Inter)

۳. مڪمل تحقيق (Complete Research)

۱. هن حالت ۾ حقيقتن جي هٿ ڪرڻ جو مقصد ڪلپا مقرر ڪرڻ نه هوندو آهي ۽ اهڙي حالت ۾ اهڙي طرح مسئلي جو حل ڳولهڻ به ضروري نه هوندو آهي. هن حالت ۾ مقصد رڳو واسطيدار حقيقتن کي گڏ ڪرڻ هوندو آهي.

۲. هن حالت ۾ خيالن جي آڌار تي منطقي استدلال کي انهي مقصد لاءِ ڪم آندو ويندو آهي ته مسئلن جا حل ڳولي لهجن.

۳. هن حالت ۾ تحقيق جا سڀ مرحلا طئي ڪرڻا پوندا آهن ۽ هر مرحلي تي ضروري ڳالهين تي عمل ڪيو ويندو آهي.
- اهي ضروري ڳالهون هي آهن:
۱. نوٽس ڪيئن وٺجن
۲. حوالو ۽ فوت نوٽ
۳. ڪتابن کي فوت نوٽن ۾ آڻڻ جا نمونا
۴. سنڌيءَ ۾ لفظن جي مخفف جو مسئلو
۵. رهنما اصول

تحقيق جا ڪي اهم وسيلو

۱. ڪاغذات (Documents)
 ۲. تجربو (Experiment)
 ۳. ڀياس (Survey)
 ۴. انگ اکر (Statistics)
 ۵. صورتحال جو اڀياس (The Case Study)
 ۶. اتفاقي معلومات (Role of Accident)
- هنن وسيلن مان هر هڪ کي ڪم آڻڻ جو طريقو نرالو ٿئي ٿو. ان ڪري هنن تي تفصيل سان بحث ڪيو ويندو.
- آخري مسودو تيار ڪرڻ

هن باري ۾ به تفصيلي بحث جي ضرورت آهي.

وسيلن جي مسودي لکڻ جي باري ۾ تفصيلي بحث اڳتي

ڏجي ٿو.

مسودو ۽ ان سان لاڳو مسئلا

مسودي جي باري ۾ وڌيڪ نقطا

جنهن حصي کي اسان مسودو سڏيون ٿا، سو اصل ۾ انهيءَ رپورٽ جو مسودو آهي، جنهن ۾ اسان پنهنجي تحقيق کي ٻين جي اڳيان پيش ڪري رهيا آهيون. عام طور تي اهو سمجهيو ٿو وڃي ته مسودو اها شيءِ آهي، جنهن ۾ تحقيق جي سڄي ڪم کي رڪارڊ ڪجي. بيشڪ تحقيق جو مسودو اها شيءِ آهي جنهن ۾ تحقيق جي ڪم کي رڪارڊ ڪجي ٿو ڀلا لکي پورو ڪجي ٿو. پر مسودي جو هي تصور تحقيق جي وصف ۽ ان جي نوعيت کي سمجهائي نه ٿو سگهي. تحقيق صرف ايتري نه آهي، جيتري ڪتاب ۾ اٿجي ٿي. لکت ۾ آيل تحقيق ته عمل تحقيق جي انهن تمام گهڻن ننڍن عملن (Sub Activities) جي تعداد مان رڳو ڪن ٿورن عملن کي پيش ڪري ٿي. اصل وڏي ۽ مڪمل تحقيق انهن مقصدن، مسئلن، مفروضن، علمي وسيلن ۽ انفرادي وسيلن ۽ منطقي چنڊ چاڻ جي اها صورت آهي، جنهن جي آڌار تي اسان تحقيقي ڪم جي هڪ رپورٽ تيار ڪري پيش ڪريون ٿا. هن طرح مسودو صرف استدلال ۽ نتيجن جي اها تحريري صورت آهي، جنهن ۾ محقق ڪنهن نه ڪنهن حل (Solution) تائين پهچي ٿو. اهو ئي سبب آهي جو مسودي جي باري ۾ علم تحقيق جي حدن کان ٻاهر به غور ڪري سگهجي ٿو. مسودو تحقيق جي عمل جي تحرير واري حصي جي هڪ شڪل آهي ان ڪري مسودي (Script) جي باري ۾ فن تحرير جي ڪن اصولن کي به بحث هيٺ آڻيو پوندو آهي. فن تحرير جي انهن اصولن جي اپياس کان سواءِ اسان تحقيق ته ڪري سگهون ٿا، پر تحقيق جي هڪ بهتر رپورٽ تيار

ڪري نه ٿا سگهون. انهيءَ ڪري اهو به تمام ضروري آهي ته محقق يا تحقيق ڪرڻ وارو لکڻ جو تجربو به رکندو هجي. لکڻ جي تجربي جي آڌار تي اسان پنهنجيءَ تحقيق کي سهڻي نموني بيان پيش ڪري ۽ سينگاري سگهون ٿا. تحقيق جو اهو پروگرام جنهن ۾ فن تحرير جو نصاب شامل نه آهي، سو هميشه رڪو ۽ اڻ پورو هوندو.

مسودي جي لکڻ لاءِ فن تحرير جي هڪ تربيتي پروگرام جي باري ۾ ڪي نقطو اسان هيٺ ڏئي رهيا آهيون:

۱. ليکڪ ۽ ان جي تربيت ۽ تعليم

۲. پڙهندڙ يا علمي حلقو، جنهن جي وچ ۾ لکڻ جو ڪم

ٿي رهيو آهي

۳. تحرير يا فن تحرير جون ڪي پابنديون:

(i) ٿون ۽ ان جا قسم

(ii) تائيد، بيان، طنز ۽ مزاح

(Exhortation, Narrative, Irony and Satire)

(iii) جذباتيت (Sentimentality)

(iv) رعب ۽ نم

(v) پنهنجي شخصيت جو اظهار (High browism)

(vi) بي پرواهي (Flippancy)

۴. نشر جي توڪنيڪ جون ڪي پابنديون:

(i) جملو ۽ ان جي جوڙجڪ

(ii) پٿراگراف ۽ ان جا ڪي اصول

(iii) منطقي اصول ۽ انهن جو اڀياس

(iv) لفظن جو استعمال

(v) عڪسيت جا ڪي اصول

(الف) پيٽ ۽ هڪجهڙائي

(ب) تشبيه

(ت) استعارو

۵. (ث) استعاري جا ڪي مسئلا

۶. ايڊيٽنگ جو هنر

۷. گرامر

۸. جوڙجڪ (Structure) جو سوال

۹. نشان، ليڪون، اعراب ۽ هجي جا مسئلا (Orthography)

۱۰. اعراب جو پروگرام (Punctuation Programme)

علم تحقيق جي تربيتي پروگرام ۾ هنن سڀني ڳالهين جو هڪ پروگرام تيار ڪري تربيت جي لاءِ ڪم آڻڻو آهي. هرڪو پڙهيل مرد يا عورت لکڻ جي هنر جي ضرورت کان واقف آهي. زمانو اهو نه آهي، جڏهن انجنيئر ۽ ڊاڪٽر صرف دفتری ڄاڻ جي بنياد تي ڪم هلائي سگهندا هئا. هر اهلڪار ۽ ڪاميءَ کي لکڻ سان واسطو هوي ٿو. شاگرد جي لاءِ ته لکڻ جي هنر جي اهميت تمام وڏي آهي. ”لکڻ جي هنر جي لاءِ ماڻهوءَ کي پنهنجو پاڻ وڃائڻو ٿو پوي ۽ انهيءَ ماڻهوءَ جي روپ ۾ ظاهر ٿيڻو ٿو پوي، جيڪو اڳي لکڻ جي هنر ۾ مشهور ٿي چڪو آهي.“ هن خيال کان تحرير اها شيءِ نه آهي، جنهن ۾ ماڻهو اهو چوي جيڪو هو پاڻ سوچي ٿو يا محسوس ٿو ڪري. تحرير اهو فن آهي، جنهن ۾ لکڻ وارو اداڪار جو ڪردار ادا ڪري ٿو، جيڪو ٻين جي لکيل ناٽڪن ۾ ڪم ڪندو آهي. اسٽون ۽ بيل (Stone and Bell) هن خيال سان به اختلاف ٿا ڏيکارين. هو چون ٿا: ”تحرير جي فن جي سکڻ جو مقصد آهي، پنهنجي آواز کي گولهي لھڻ ۽ ڪنهن ٻئي جي نه پر پنهنجي ئي آواز کي استعمال ڪرڻ.“ هن طرح فن تحرير جا ٻه نظريا اسان جي اڳيان اچن ٿا پهريون خيال انتهائي نظرياتي ۽ پيشائي قسم جي ماڻهوءَ جو خيال آهي ۽ ٻيو خيال تحرير جي فن تي ٿيل تحقيق جو موزون نتيجو آهي. هن خيال پٽانڊلز ليکڪ کي پنهنجي شخصيت، پنهنجي ڪردار يعني تحرير ۾ پري ڇڏڻي آهي، ۽ پوءِ اها ئي شخصيت هن کي تحرير ۾ آڻڻي آهي. فقط اهائي تحرير آهي جيڪا اڄڪلهه پڙهي سگهجي ٿي. ٻي ياد رکڻ گهرجي ته تحرير ڪو ذاتي ماسرو نه آهي.

تحریر جو عمل هڪ مقرر ماحول ۾ هڪ مقرر ضرورت جي تحت اختيار ڪرڻو پوندو آهي. اهو ليکڪ جيڪو هن صورتحال جي پرواهه نه ٿو ڪري سولگڻ جي هنر جي اصولن جو پابند ناهي. هن پڄاڻان اسان ليکڪ، پڙهندڙ ۽ تحریر جي سامرن تي وڌيڪ ويچار ڪنداسون.

۱- ليکڪ (Writer)

عمل تحریر ۾ وڏو سوال ليکڪ جو آهي. ليکڪ جي باري ۾ اهم ڳالهون هي آهن:

۱. ليکڪ کي ڪجهه نه ڪجهه چوڻو يا لکڻو هجي.
۲. ليکڪ جو ڪجهه به چوڻ گھري ٿو، تنهن کي خواهش ۽ مرضي سان چوي.

۳. هو جو ڪجهه به چوڻ گھري ٿو، تنهن جي چوڻ جي هنر کان واقف هجي. ڏٺو ويندو ته ليکڪ جي لاءِ ضروري رڳو ايترو آهي ته هو ڪو نياپو ۽ ڪو پيغام پهچائڻ جي وسيلي کان واقف هجي. هنن ٻنهي نقطن کي فن ۽ ارادو چيو ويندو آهي. هن قسم جو ليکڪ صرف ان سماج ۾ پيدا ٿي سگھندو، جنهن ۾ سوچڻ چوڻ ۽ ارادي جي حق استعمال ڪرڻ جي آزادي هوندي. انهن سماجن ۾ جن ۾ لکڻ لاءِ ڪي ٻاٻو مقرر ڪيا ويا آهن، * تن ۾ هن قسم جي ليکڪ جي وجود جي لاءِ خطرا آهن. حقيقت ۾ اهڙن سماجن ۾ ليکڪ پيدا ٿي نه ٿو ٿي سگھي ۽ انهيءَ قسم جي پابندن جو مطلب ٿي اهو هوندو آهي ته ”ڪوبه ڪنڌ مٿي ڪري هلي نه سگھي.“

ليکڪ جي باري ۾ اسان جن ٽن نقطن جو ذڪر ڪي.

* ڪجهه ڏينهن اڳ سنڌ يونيورسٽيءَ جي هڪڙي پروفيسر دوست مون کي ٻڌايو ته سنڌ يونيورسٽيءَ ۾ اهڙي ڪتابه تحریر ڇاپي نه ٿي سگھجي، جنهن جو تعلق مذهب، سياست، نسل (Race) ۽ جنسيت سان هجي.

آهي، انهن تي غور ڪيو ته معلوم ٿيندو ته انهيءَ خيال کان ڪي ڳالهائون ته سڀئي سگهين ٿيون، تن جو تعلق تحرير جي فن سان آهي ۽ انهن ڳالهين جو هڪ خاڪو اسان مٿي ڏيئي آيا آهيون. جيڪي ڳالهائون سيمڪاريون نه وينديون آهن، انهي هي آهن:

۱. خود اعتمادِي يعني پنهنجي ذات تي پروسو.

۲. تحرير جي باقي رهڻ واري خصوصيت ۽

۳. تحرير جي اهميت يا ضرورت.

سون پنهنجي پورهئي دوران ڏٺو آهي ته اچي ڪاڳر جو ٽڪرو اسان جي شاگرد جي لاءِ ناميديءَ ۽ نراسائيءَ جو پيغام آهي. ڪي شاگرد اها شڪايت ٿا ڪن ته اسان اڃان ٻار آهيون اسان کان وڏن ماڻهن جا ڪم ڪيئن ٿا ڪرايو. يا اسان ته اڃان تاريخ، نفسيات، سائنس ۽ ٻين اهڙن مضمونن جو پورو اڀياس نه ڪيو آهي. اسان انهيءَ باري ۾ لکي ڪيئن سگهنداسين. ڪي ته چون ٿا ته انسان مان اها اميد نه رکي وڃي ته اسان هن وهيءَ ۾ پيشه ور ليکڪ جيان لکي سگهنداسون. اسان جو جواب هي هئڻ گهرجي ته: ”اسان توهان کي ڪٿي ٿا چئون ته توهان پيشه ور ليکڪ جيان لکي اچو يا اهڙو لکڻ جو هر ڪو واهه واهه ڪري. اسان ته فقط اهو ٿا چئون ته پنهنجي ذات سان سچا رهو، پنهنجن خيالن جو قدر ڪيو ۽ پنهنجي سوچ کي رڪارڊ ٿي رکڻ جو اها انسان ذات جي ملڪيت آهي.“ هيٺ اسان هڪ مثال جو آڌر وٺي رهيا آهيون:

سمجهو ته توهان جي يونيورسٽيءَ جي ايم. اي جي شاگردن جي اڳيان توهان اهو مسئلو رکيو آهي ته ”پاڪستان جي سماجي زندگيءَ ۾ خود نمائي يا پاڻ سڃاڻڻ (Identity) جي بحران (Crisis) جا ڪهڙا سبب آهن.“ ظاهر آ ته جيڪي هن باري ۾ توهان ڪتاب مسدود لاءِ ٻڌائيندا، سي هيٺ آيل ڪتاب هوندا.

1. Thoreau - Civil disobedience

2. Jerome Bruner - Myth and Identity
3. Erich Fromm - The illusion of Individuality
4. Martin Lutherking - Letter from a Brininguam Jail
5. George wold - Generation in the search of a future.
6. Elridge Cleaver - Soul on Ice.

۷. علي محمد راشدي - "مغرب ۽ مشرق" (جا اهي صفحا، جن ۾ نئين نسل جي باري ۾ لکيو ويو آهي).
۸. لالا قادر - چار مارچ.

۹. جي. ايم. سيد - نئين سنڌ لاءِ جدوجهد.

هنن ڪتابن جي اڀياس کان پوءِ توهان اصل موضوع تي نه پر پنهنجن جذبن جي باري ۾ سوچيو. هي ڪتاب توهان کي ڪاوڙائيندا، بيزار ڪندا، توهان کي بهتار ڪندا يا توهان مان ڪي شڪر ڪندا جو اهي انهيءَ "سنڌيميزي" جي طرفان ڪان ٻاهر هئا، جنهن جو ذڪر هنن ڪتابن ۾ ملي ٿو يا توهان مان ڪن کي افسوس ٿيندو جو توهان ان جدوجهد ۾ شامل نه هئا. سمجهو ته ايتري ۾ توهان جي ڪمپس ۾ هڪ سياسي مسئلو اڀري ٿو، جنهن جي نتيجي ۾ هر ڪا شي پنهنجي جاءِ تي بيهجي ٿي وڃي. شاگردن کي گرفتار ڪيو ٿو وڃي ۽ جڏهن انهن جي آزاديءَ لاءِ جلوس نڪري ٿو ته پتربازي ٿئي ٿي ۽ لٽ بازي ٿئي ٿي، ڪوڙها آئيندڙ گئس استعمال ٿئي ٿي ۽ لٽ مار ٿئي ٿي. ڪي وڌيڪ گرفتاريون به ٿين ٿيون. سرڪاري هٽل آڏو ۾ غلط بياني ٿئي ٿي ۽ اهڙيءَ طرح گهٽ ڪوڙ ٿئي ٿو، ته توهان موتي ڪلاس ۾ اچو ٿا ۽ وري هڪ ڀيرو انهن اڳين سوالن تي سوچيو ٿا. هت توهان کي معلوم ٿئي ٿو ته نوان سوال ۽ پراڻا سوال سڀ هڪجهڙا هئا ۽ سماجي ۽ سياسي اسباب پنهنجن جا ساڳيا هئا. ايتري ۾ توهان شاگردن جي اڳيان، هنن اڳئين مسئلي جي جاءِ تي اهو مسئلو رکيو ٿا ته "سنڌ يونيورسٽيءَ جي تازي صورتحال

تي ٽيمبرو ڪيو“ توهان ڏسندا ته هرڪو شاگرد لکڻ ڪري لڳي ويندو ۽ ان وقت هرڪو پراعتماد ۽ سنجيده هوندو.

هن مثال مان معلوم ٿئي ٿو ته لکڻ جي لاءِ قابليت هر ماڻهوءَ ۾ موجود ٿئي ٿي پر سوال اهو آهي ته لکڻ جي لاءِ ضروري ساحول، حالتن جو ڳوڙهو اڀياس موجود ڪري ٿو ڏنو وڃي. آخري طور تي جڏهن توهان وري پهرئين سوال ڏانهن ٽا موٽو تڏهن توهان جو زبان هيٺ ڏنل حوالن ڏانهن ڇڪجي ٿو وڃي:

ٿوريو (Thoreau) لکي ٿو ته ”بي انصافي ۽ ظلم جا قانون موجود آهن ۽ اسان لاءِ هي ٽي صورتون موجود آهن: (۱) اسان انهن کي قبول ڪيون. (۲) اسان انهن کي ان وقت تائين قبول ڪريون، جنهن وقت تائين اسان انهن کي بدلائي سگهون. (۳) اسان، انهن کي ان وقت تائين قبول ڪريون جنهن وقت تائين اسان پنهنجي جدوجهد ۾ ڪامياب ٿيون ۽ (۴) اسان انهن قانونن جي انحرافي ۽ ڀڃڪڙي ڪريون. عام خيال هن حالت ۾ اهو هوندو آهي ته ان وقت تائين صبر ڪرڻ گهرجي، جنهن وقت تائين عام ماڻهو انهن قانونن کي بدلائڻ لاءِ تيار ٿي وڃن. انهن جو خيال اهو هوندو آهي ته مقابلو ڪيو ته نتيجو وڌيڪ برو نڪرندو. پر اصل ۾ اهو ڏوهه ان حڪومت جو آهي، جيڪا علاج جي نتيجي کي برائيءَ کان به وڌيڪ خراب بنائي ٿي. آخر اهڙي حالت ۾ سڌارا آڻڻ جي ڪوشش ڇو نه ٿي ڪري. آخر حڪومت اهڙي حالت ۾ انهن ٿورڙن پر سڀاڻن ماڻهن کي اعتماد ۾ ڇو نه ٿي وٺي. آخر حڪومت ڌڪ لڳڻ کان اڳ ئي دانهون ڇو ٿي ڪري. آخر هر بار اهڙي حڪومت عيسيٰ کي صليب تي ڇو ٿي چاڙهي ۽ ڪاپرنيڪس ۽ ليوئر کي ملڪ بدر ڇو ٿي ڪري ۽ واشنگٽن يا فرينڪلن کي باغي ڇو ٿي سمجهي.“

شايد يونيورسٽيءَ جي بحران جي باري ۾ هاڻي اوهان جا خيال وڌيڪ صاف ٿيا هوندا. هاڻي توهان پاڻ کان پڇندا ته:

۱- مان پاڻ جلوس ۾ ڇو شامل ٿيو هوس.

۲- ڇا مان انهيءَ ڪري شامل ٿيو هوس جو مون کي پڪ هئي ته هنن جا مقصد موزون هئا.

۳- ڇا مان انهيءَ ڪري شامل ٿيو هوس جو ٻيو هر ڪو به انهيءَ جلوس ۾ شامل ٿي رهيو هئو.

هن حالت ۾ اوهان کي برونر (Bruner) جا لفظ ياد ايندا ته ”ٽوڙي جو اسان سڀ مٿن (Myths) جي ڪري زنده آهيون ۽ هر روز نئين مٿ انهيءَ ڪري پيدا ٿا ڪريون ته جيئن زنده رهي سگهون. اسان جو سماج وڌيڪ مفلس ٿي ويو آهي جو اسان وٽ اهڙي ڪا به مٿ موجود نه آهي، جنهن تي اسان سڀ گڏجي اعتماد ڪندا هجيون.“

هن طرح توهان پاڻ سان ڳالهائيندا رهندا ته نوان نوان موضوع توهان جي ذهن ۾ اڀري ايندا ۽ توهان سوچڻ لاء تيار ٿي ويندا ۽ آخرڪار توهان لکڻ شروع ڪري ڏيندا ۽ هاڻي توهان جو پهريون مسئلو توهان جي لاء وڌيڪ صاف آهي ۽ آسان آهي. بس اها ئي آهي تحرير، جنهن ۾ توهان پاڻ سان سچا آهيو ۽ توهان پنهنجن خيالن سان انصاف ڪريو ٿا.

هن ريت سٺي تحرير جون خصوصيتون هن ريت ٽين ٿيون:

(۱) سٺي تحرير ذاتي تجربن جي لکڻ سان شروع ٿئي ٿي.

(۲) سٺي تحرير وڌيڪ ذاتي تجربن جي لکڻ لاء تيار

ڪري ٿي.

پر اسان جو مطلب اهو نه آهي ته سٺي تحرير هرڀرو قبول ڪري، نمائڻي ڏيکارڻ، بزدلي ۽ مونجهاري ۽ عقيدتي واري تجويز آهي. اسان جو مطلب رڳو اهو آهي ته جيڪي لکجي سو ذاتي تجربن جي بنياد تي لکجي. هن حالت ۾ خيال توهان جي گهروارن، توهان جي پارٽيءَ، توهان جي استاد يا توهان جي فيلسوف جا نه آهن پر اهي توهان جا صرف ۽ رڳو توهان جا خيال آهن.

هن طرح سان تحقيق جي مسودي جي تحرير جي وڏي

خوبي اها آهي ته ان ۾ توهان پنهنجي اعتماد ۽ ذاتي صلاحيت جي تجربي جو اظهار ڪيو.

(۲) پڙهندڙ (Audience)

لکجي رڳو انهيءَ لاءِ ڪونه ٿو ته ماڻهوءَ کي لکڻو آهي. لکجي انهيءَ لاءِ ٿو ته ان کي ڪو پڙهڻ وارو موجود آهي. تحرير جي وسيلي توهان پنهنجا خيال پنهنجي من مان رڳو ڪڍي نه رهيا آهيو پر توهان اهي خيال ٻين تائين پهچائي رهيا آهيو. هن طرح لکڻ جي هنر جو تعلق انهن ماڻهن سان آهي، جهڙي تحريرن کي پڙهڻ وارا آهن.

پڙهڻ وارن کي خيال ۾ رکڻ وارن سان توهان ٿا:

(۱) خط يا تحرير جي ڊگهائي مقرر ڪريو ٿا.

(۲) جملن جي جوڙجڪ تي فيصلو ڪريو ٿا.

(۳) لفظن جي استعمال جو طريقو مقرر ڪريو ٿا.

لکڻ وارو پنهنجي ذهني سطح جي ماڻهن لاءِ لکندو ته پنهنجي لکڻ جي پوري صلاحيت کي ڪم آڻي سگهندو پر ٻارن لاءِ لکندو ته هيٺ لهي ايندو ۽ غير تيڪنيڪي ماڻهن لاءِ لکندو ته زبان ۾ آساني پيدا ڪندو ۽ ماهرن لاءِ لکندو ته فني لفظ ۽ اصطلاح پوري ريت ڪم آڻي سگهندو.

(۳) تحرير

هن ٻاري ۾ ضروري نقطن کي اسان مٿي لکي آيا آهيون هنن نقطن تي تفصيلي بحث هن مضمون جي حدن کان ٻاهر آهي پر علم تحقيق جي پروگرام ۾ هنن نقطن تي وڌيڪ بحث ضرور ڪرڻو پوندو.

مستودي جي تحرير جا ڪي عيبت

(۱) ادبي ٿاڙو يا ادبي چوري (Plagiarism)

ادبي ٿاڙي يا چوريءَ جو مقصد آهي، توڪو ڏيڻ ۽ ٻين جي ڪم کي پنهنجو ڪري ڏيکارڻ. ڪن حالتن ۾ ادبي چوريءَ جو سبب بي پرواهي هوندو آهي. ارادي هجي يا غير ارادي ادبي چوري هڪڙو ڏوهه آهي. ادبي چوريءَ جي مثالن ۾ فيرفار به شامل آهي. ٿوريءَ گهڻيءَ فيرفار سان محض حوالي ڪري پنهنجو ڪم آڻڻ به هڪ ڏوهه ئي آهي. ڳالهه 'رڳو ايتري آهي ته جنهن وٽان ڳالهه وٺجي، ان جو شڪريو ادا ڪجي ۽ اقرار ڪجي ته اهو خيال ورتو ويو آهي. ادبي چوري هڪ اخلاقي برائي آهي.

(۲) اقرار ڪرڻ جو اڻپورو طريقو

ڪن حالتن ۾ اقرار ڪرڻ سان گڏ اصل مصنف جي لفظن کي اڻپورو ۽ سٺن ڪسي نامڪمل ڇڏي پنهنجا لفظ ڳنڍيا ويندا آهن پر مصنف جي لفظن لاءِ شڪريو ادا ڪيو ويندو آهي يا اقرار ڪيو ويندو آهي. اقرار جو اهو طريقو به غلط آهي. اصل ڳالهه اها آهي ته مصنف سان انصاف ڪيو ويو آهي يا نه ۽ مصنف سان انصاف ڪرڻ جي لاءِ ان جو پورو پورو قدر ڪيو ويندو آهي.

(۳) مستعار وٺڻ جو سهڻو طريقو

قرض وٺڻ يا خيالن کي حوالي طور ڪم آڻڻ ۾ بنيادي ايمانداري ۽ نوڙت (Courtesy) جي ضرورت هوندي آهي. اهو ماڻهو، جيڪو ايمانداري ۽ نوڙت نه ٿو ڪري سو اصل مصنف جي پرماريت جو ڪم ڪري ٿو. هو پراڻو پورهيو پاڻ ٿو کائي ۽ هن طرح سماجي ناانصافي ۽ بي ايمانيءَ جو مظاهرو ڪري ٿو. استون ۽ بيل لکن ٿا ته ”اهو زمانو به هئو جڏهن ليکڪ ادبي

چوريءَ جي ڪا پرواهه ڪانءِ ڪندا هئا. چاسر ۽ شيڪسپيئر
جهڙا شاعر به ٻين وٽان وٺندا هئا پر شڪريو ادا نه ڪندا هئا ۽
هنن اهڙيءَ ڳالهه جي ڪا پرواهه به ڪانءِ ڪئي پر هاڻي مصنفن
جو شڪريو ادا ڪرڻ ۽ انهن جي خيال جو قدر ڪرڻ تمام
ضروري سمجهيو وڃي ٿو.



Gul Hayat Institute

مسودي جا مقصد

مسودي کي جن ڳالهين جي پورائي ڪرڻي آهي سي اسان هيٺ ڏيون ٿا. اسان مٿي ٻڌايو آهي ته رپورٽ کي تحقيق چئي نه ٿو سگهجي. ”رپورٽ“ ته اهو ذريعو آهي، جنهن جي مدد سان محقق ٻين سائنس کي ٻڌائي ٿو ته هن ڪهڙو ڪم ڪيو آهي. ’هل وي‘ ٻڌائي ٿو ته رپورٽ ۾ ٽن ڳالهين جو ذڪر ڪيو ويندو آهي.

۱- اهي نتيجا جن تي محقق پهتو آهي.

۲- اهو طريقو جيڪو هن مسئلي کي حل ڪرڻ لاءِ اختيار ڪيو آهي.

۳- اهي شاهدون، جيڪي هن مسئلي کي حل ڪرڻ لاءِ ڪم آنديون آهن.

هن قسم جي رپورٽ علمي رپورٽ هوندي آهي ۽ ان جا مقصد هيٺ ڏيکارجن ٿا:

۱- هن رپورٽ جو مقصد پڙهندڙن کي وندڙائڻ نه هوندو

آهي.

۲- هن جو مقصد هوندو آهي معلومات ڏيڻ.

۳- هن قسم جي رپورٽ علم پکيڙي ٿي.

۴- رپورٽ جو مقصد اهو به نه آهي ته ان جي مدد سان

پڙهندڙ تي ليکڪ جو اثر پوي.

سٺو محقق اهو آهي، جو موزون طريقن سان پنهنجي احساس

کي ٻين تائين پهچائي ٿو. ليکڪ جي لاءِ هي اصول ٽي سگهن ٿا:

۱- موزونيت (Appropriate Method)

۲- صرفو (Precisian)

۳- صفائي (Simplicity)

۴- (Hedging) يا لڪ لڪاءُ ۽ بهانسي بازي رپورٽ جا عيب هوندا آهن.

۵- سٺي مسودي جو مقصد هوندو آهي اصل نقطي تي پهچڻ جو سولي ۾ سولو ۽ ننڍي ۾ ننڍو رستو اختيار ڪرڻ. هن باري ۾ لکڻ جي تربيت ۽ تجربي جو سوال وڌيڪ اهم آهي. لکڻ جي تجربي کان سواءِ مسودي کي بهترين شڪل ڏيڻ جو ڪم مشڪل آهي. ان ڪري ضروري آهي ته گهٽ ۾ گهٽ يا عمراني علوم جي شعبن ۾ ته لکڻ جي تربيت جو پروگرام ضرور هلايو وڃي. رپورٽ جي لکڻ جي باري ۾ جيڪي طريقا اختيار ڪيا ويندا آهن، انهن مان هڪڙي ”يوناني عبادتگاهه“ وارو طريقو چيو ويندو آهي. يوناني عبادتگاهه جي چٽ، جو بار ٽنڀن تي هوندو آهي ۽ ٽنڀن جو بنياد وري مضبوط بنياد تي هوندو آهي. شڪل اسان مسٽر ’هل وي‘ صاحب جي شڪرڻي سان ڏي رهيا آهيون.

مفروضو

Hypotosis

دليل

دليل

دليل

دليل

ثبوت

(اصل شڪل جيڪا مسٽر هل وي ڏني آهي سا هڪ يوناني عبادت گاهه جهڙي آهي.)

يوناني عبادتگاه جي هن نموني مان معلوم ٿئي ٿو ته بنياد جو مطلب ثبوت يا ڊيٽا مهيا ڪرڻ جن جي بنياد تي دليل ٺاهيا وڃن ٿا ۽ پوءِ اهي دليل مفروضي کي سچي ثابت ڪرڻ ۾ مدد ڪن ٿا. هن قسم جي اڏاوت کي هل وي صاحب (دماغي عمارت بناڙي) (Mental Architecture) ٿو سڏي. پر جيڪڏهن محقق مفروضي کي غلط ثابت ٿو ڪري ته پوءِ به هيءَ اڏاوت انهيءَ شڪل ۾ رهندي ڇو ته مفروضي جو سچو باز وڙي بيه دليلن تي ئي هوندو آهي.

مسودي ۽ مضمون جو امتياز

مضمون ڪنهن نه ڪنهن موضوع جو بحث ڏئي ٿو پر مسودو اها رپورٽ آهي جيڪا سچي پچي تحقيق جي تجزيي سمجهائي ڏئي ٿي. مضمون ۾ عام طور تي ليکڪ پنهنجا راءِ ۽ خيال ڏئي ٿو پر مسودي ۾ راءِ (Opinions) ۽ خيالن جا بنياد ڏنا ويندا آهن. مضمون هروڀرو اڳ ۾ حاصل ڪيل معلومات ۾ اضافو ڪونه ٿو ڪري، مضمون رڳو حاصل ڪيل معلومات جو نت ڏيئي ٿو. يا ڪن امڪانن جو مشورو ڏئي ٿو. پر مسودي جي رپورٽ ۾ وڏو حصو انهيءَ تحرير جو ٿئي ٿو، جيڪا موضوع تي اڳي حاصل ڪيل معلومات ۾ اضافو ٿئي ڪري. مضمون نگاري لاءِ ضروري نه آهي ته حوالا ڏئي پر تحقيق جي مسودي ۾ اهو تمام ضروري آهي ته معلومات حاصل ڪرڻ جي طريقن جو ذڪر ڪيو وڃي.

مسودي جي حالت ۾ اهو ڏيکارڻو پوندو آهي ته اصلي مسئلي جو اڀياس ڪيو ويو آهي ۽ اهڙيءَ ريت. نيون حقيقتون ڳولي لڌيون ويون آهن پر هڪ مضمون ۾ رڳو ايترو ئي حصو ڏيکارڻ ئي ڪافي آهي ته هن مسئلي تي غور ڪيو آهي ۽ هن لاءِ وڌ ۾ وڌ اهو ضروري آهي ته هو پنهنجا ذاتي مشاهدا ۽ تجربا بيان

ڪري. مضمون نگار کي ڪنهن مسئلي جو حل پيش نه ڪرڻو آهي. ڇو ته هن ڪنهن سائنسي تحقيق جو ڪم نه ڪيو آهي. مضمون جا مقصد به ٽاڻين، هڪ دل وندرائڻ ٻيو معلومات ڏيڻ. هن حالت ۾ مضمون نگار دلچسپيءَ سان لکي ٿو پر تحقيق جي حالت ۾ رپورٽ ۾ رڳو ايمانداري ۽ اخلاص جو اظهار ڪرڻو هوندو آهي ۽ نتيجا هوبهو پيش ڪرڻا آهن. هن حالت ۾ محقق ضمير غائب جو ضمير ڪم آڻي ٿو ۽ پنهنجي بدران ”مان“ نه پر ”ليکڪ يا هي ليکڪ“ جا لفظ ڪم آڻي ٿو ته جيئن رپورٽ ۾ نري شخصيت جو اظهار ٿي نه سگهي. پر مضمون ۾ شخصيت جو اظهار نه ٿئي ٿو پر ڪنهن حد تائين غير رسمي نمونو به اختيار ڪري سگهجي ٿو. هن باري ۾ اها ڳالهه ياد رکڻ گهرجي ته جنهن مضمون کي علمي مضمون (Scholarly) چئجي ٿو، اهو مسودي جهڙو ٿئي ٿو.

مسودي جي باري ۾ ڪي عام مشورا

- ۱- صاف ۽ سولي سنڌي ٻولي لکڻ، ڊگها لفظ ۽ خاص لفظ ڪم نه آڻيو، نه ته توهان جا خيال پوري ريت سمجهه ۾ نه ايندا.
- ۲- سنڌي ۾ ٽيڪنيڪي لفظن ۽ اصطلاحن جو هڪ ذخيرو موجود ٿي ويو آهي پر اهي لفظ توهان کي هڪ ئي جاء تي گڏ نه ٿا ملن. هن حالت ۾ توهان پنهنجي معلومات کان سواءِ پنهنجي ڄاڻ تي به ڀروسو رکڻو. مسودي ۾ توهان خاص انگريزي لفظن لاءِ پنهنجو هڪ موزون سنڌي لفظ ڏيو، پر انگريزي لفظ ڏسڻ ۾ ڏيندا وڃو ته جيئن معلوم ٿي سگهي ته توهان جو تجويز ڪيل لفظ ڪهڙي انگريزي لفظ جي معنيٰ ڏئي ٿو.
- ۳- ظاهر آ ته هن حالت ۾ ليکڪ جي پنهنجي طرز تحرير تي ٻرو اثر پوي ٿو ۽ هن جي فطري ۽ سڀاويڪ ٻوليءَ جي خبر نه ٿي پوي پر توهان يقين ڪريو ته اسان کي سنڌي ۾ لکڻ جي

لاء ۽ بهتر لکڻ جي لاءِ ڪي قربانيون به ڏيڻيون آهن.

۴- جيستائين نثر لکڻ جي ڪم جو تعلق آهي، توهان پنهنجي تحقيق جي مسودي ۾ ان جو رڳو هڪ نمونو ڏسي ٿا سگهو پر توهان ان ۾ پنهنجي نثر جو مخصوص ڀنگ ۽ حسن پري نه ٿا سگهو. ان ڪري تحقيق جو مسودو توڙي اوهان جو لکيل خود توهان کي رکڻ ۽ بي سوادو نظر ايندو. ڪيترن ئي وڏن نثر نويسن جي حالت به اها آهي. انهن جي مسودي جي ٻولي انهن جي ذاتي ٻولي نه هوندي آهي ۽ ڪن حالتن ۾ هو ويچارا مسودي کي شوق سان پڙهي به نه سگهندا آهن. اهڙي حالت ۾ توهان کي ايئن سمجهڻ نه گهرجي ته توهان پنهنجي مخصوص انداز سان لکي نه ٿا سگهو. مسودي جو ڪم پورو ڪري پوءِ توهان وري پنهنجي پوري ۽ نثري صلاحيت (Prose Ability) سان لکڻ شروع ڪيو. پنهنجي نثر ۾ رنگ، ادانگي، ادا، حسن پري ڇڏيو. ٻوليءَ جو لطف ماڻهو ۽ ٻين کي اهڙو موقعو ڏيو. پر چڱو آهي ته هي ڪم توهان مسودي ۾ نه ڪريو.

۵- توهان جون سڀ تحريرون (Statements) چئن نمونن ۾ ورهائي ٿيون سگهجن. توهان هنن نمونن کي چڱيءَ ريت سمجهو.

- (۱) نري حقيقت جي اظهار جي تحرير.
- (۲) بنيادي ڳالهه جيڪا تسليم ڪيل هجي، ان جي تحرير.
- (۳) ماهرن جي راءِ جو اظهار.
- (۴) ليکڪ جو ذاتي رايو.

هنن چئن حالتن ۾ توهان کي نثر جا چار نرالا نمونا لکڻا آهن. برابر توهان جو ڪم مشڪل آهي پر توهان جيستائين اهو ڪم شروع ٿي نه ڪيو آهي، توهان کي اهو ڪيئن معلوم ٿيو ته توهان هن طرح لکي نه ٿا سگهو. لکڻ جو هنر صرف لکڻ سان ئي حاصل ڪري سگهجي ٿو. البت ڳالهين جي باري ۾ توهان پنهنجي مضمون نويسي ۽ نثر نويسيءَ جي پروفيسرن سان مشورو ڪريو.

هنن چمن نقطن جي باري ۾ توهان چار جدا تحريري نمونا پڙهو يا استادن کان لکائي پنهنجي ڪاپيءَ تي رکو. پوءِ انهن کي خيال ۾ رکي، هر هڪ نموني جي تحرير وري وري لکيو. بس توهان کي لکڻ اچي ويندو. هيٺ توهان اهڙين تحريرن جا نمونا پڙهو:

۱- ڊاڪٽر بلوچ لکي ٿو.

۲- ڊاڪٽر بلوچ ڄاڻائي ٿو.

۳- ڊاڪٽر بلوچ هٿن ٿو لکي.

ع- ڊاڪٽر بلوچ جي راه آهي ته

غور ڪندا ته توهان کي معلوم ٿيندو ته سنڌي ٻوليءَ جي تمام ٿورڙن لفظن جي مدد سان به توهان تمام وڏو ڪم ڪري ٿا سگهو. پهرين لفظ ”لکي ٿو“ نري حقيقت جي اظهار جي لاءِ ڪم ايندا. ”ڄاڻائي ٿو“ وارا لفظ تسليم ڪيل ڳالهه جي لاءِ ڪم ايندا. ”هٿن ٿو لکي“ وارا لفظ ماهرائيءَ راه جي لاءِ لکبا ۽ ”جي راه آهي ته“ وارا لفظ ذاتي راه جو اظهار ڪندا. بس ڳالهه ڪل ايتري آهي.

چوٿين قسم جي تحرير لاءِ توهان نوٽ ڪريو ته ان کي توهان اصل مسودي ۾ نه پر ان جي فوت نوٽ ۾ آڻيندا. ذاتي راه جي تحقيقي اهميت جي باري ۾ توهان مٿي پڙهي چڪا آهيو. (۶) توهان کي معلوم هئڻ گهرجي ته آهي ماڻهو جيڪي توهان جي تحقيق جي رپورٽ يا مسودي کي پڙهندا، سي توهان جهڙا ماهر يا اڃان به ڪي وڌيڪ ڄاڻو هوندا. ان ڪري توهان پنهنجي فني ۽ علمي ڪيفيت جو پريور مظاهرو يا اظهار ڪريو. پر ياد رکو ته توهان ماهرن کي نه پينيلائي سگهو ٿا، نه ئي بموقوف بنائي ٿا، سگهو. اهي توهان جي ڪمزورين کي ڄاڻن ٿا ۽ هو توهان تي ڪڙي نظر رکڻ ٿا ته جيئن توهان سندس سٺو ۽ برجستو لکيو. ان ڪري اهڙي ڪوشش ئي نه ڪريو جنهن جو توهان کي ڪوبه فائدو نه ٿئي. هونئن به لکڻ جي اخلاقيات جي اصولن جو توهان کي لحاظ رکڻو آهي.

توهان کي خبر هئڻ گهرجي ته ماهر توهان جي رپورٽ پڙهڻ کان پوءِ هيٺ ڏيکاريل سوالن جا جواب تلاش ڪن ٿا:

۱- مسئلي جي تجزيي صورت مختصر ۽ سمجھڻ جهڙي آهي يا نه؟

۲- مسئلي کي پوري ريت سمجھايو ويو آهي يا نه؟ ۽ ان کي جدا جدا هيٺن ۾ پوري ريت ورهايو ويو آهي يا نه؟

۳- مفروضي جي تجزيي جي لاءِ موزون طريقو اختيار ڪيو ويو آهي يا نه؟

۴- مسئلو نئون آهي يا ان تي اڳ ۾ ئي ڪم ڪيو ويو آهي؟

۵- جيڪڏهن مسئلي تي اڳ ۾ ئي ڪم ڪيو ويو آهي ته هي محقق ان کان واقف آهي يا نه؟

۶- ڏيٺا سڃي هٿ ڪمي وڻي آهي يا ممڪن ڊيٽا کي هٿ ڪيو ويو آهي؟ ۽ ان کي منطقي طور تي مرتب ڪيو ويو آهي يا نه؟

۷- مثال، جوڳا ۽ تعداد ۾ مناسب ڏنا ويا آهن يا نه؟

۸- دليل صاف ۽ برجسته آهن يا نه؟

۹- منصف مزاجي، ايمانداري ۽ خلوص کان ڪم ورتو ويو آهي يا نه؟

۱۰- تحقيق علمي خيال کان ڪيتري اهميت واري آهي

۽ ان جي مڪمل ٿيڻ سان موضوع جي باري ۾ جيڪا تجزيي معلومات ملي آهي ان ۾ هن تحقيق جو ڪيترو حصو آهي؟

۱۱- محقق پنهنجي ذاتي صلاحيت کان ڪيترو ڪم ورتو آهي؟

گرافي وسيلو (The Graphic Sources)

محقق جي ڪم جي مسودي ۾ ڪن چارٽن، گرافن ۽

شڪلين کي ڪم آندو ويندو آهي، ان مان ڪي اهم هيٺ ڏجن ٿا:

۱- ليڪن وارو گراف (Line Graph)

گراف جو هي نمونو عام نمونو آهي ۽ هر جاء تي استعمال ٿئي ٿو. هي گراف ڪنهن حقيقتن جي پاڻ ۾ لاڳاپي جو اظهار ڪري ٿو. هن جو خاص ڪم هي آهي ته اهڙي تبديليون، جيڪي ڪنهن به هڪ حقيقت (Known Fact) ۾ واقع ٿين ٿيون تن جو اظهار ڪري.

۲- بار چارٽ (Bar Chart)

بار چارٽ جو نمونو ڪنهن حقيقتن کي پيٽڻ جو هڪ وسيلو هوندو آهي. تعداد يا نمبر جي خيال کان وڌي ۾ وڌي حقيقت کي وڌي ۾ وڌي بار ۾ ڏيکاريو ويندو آهي ته جڏهن پيٽڻ جي حالت ۾ هر هڪ حقيقت جي تعداد، نمبر يا مقدار جي خبر پوي.

۳- پائي چارٽ (The Pie Chart)

هن چارٽ جو وڏو فائدو هي آهي جو هن جي مدد سان ڪنهن به هڪ سڃي شيء جي نسبتي ڀاڱن کي، جدا جدا حصن کي آسانيءَ سان ڏيکاري سگهجي ٿو.

۴- ڪي ٻيا نمونا

هنن نمونن کان سواءِ ڪي نقشا، تصوير گراف (Picture Graphs) ۽ تعدادي جدولون (Statistical Tables) به ڪم آڻي سگهجن ٿيون.

۱ صفائي (Clearness): هن حالت ۾ ڊزائين يا نمونو سادو هجي ۽ ان ۾ ڪم ڪندڙ اهڃاڻ تمام ٿورا هجن.

۲ مناسبت (Acuracy): ڏٺو وڃي ته هي چارٽ حقيقتن جو

اظهار ڪري ٿو يا نه.

۳. ڪشادگي (Wholeness) چارٽ جي هڪ خصوصيت هيءَ آهي ته اهو ايترو ويڪرو هجي جو ان ۾ گهربل حقيقتون سڀ ڄاڻائي سگهجن. هن حالت ۾ چارٽ يا گراف مڪمل (Chart or Graph) چيو ويندو. *

تحقيقي مقالي جون ڪي اوڻايون

محقق کي گهرجي ته هو اهو معلوم ڪري ته عام طور تي تحقيق جي مقالي جا عيب ڪهڙا آهن. هن طرح هو پنهنجي مقالي کي عين کان بچائي سگهندو. هن باري ۾ ڪي نقطا اسان هيٺ پيش ڪريون ٿا:

۱. پهريون عيب مقالي جو اهو آهي ته ان ۾ تمام وڏيون دعوائون ڪيون وينديون آهن ۽ مناسب ثبوت مهيا نه ڪيا ويندا آهن.
۲. مقالي جو پيو عيب اهو آهي ته خيالن جو اظهار صفائي سان نه ڪيو ويو آهي. يعني خيال سمجهه ۾ نه ٿا اچن.
۳. ٽيون عيب آهي بي ترتيبيءَ جو. مواد ڪسي سهڻي ۽ سمجهايل يا وضع ڪيل نموني مرتب نه ڪيو ويندو ته مقالو سمجهه ۾ نه ايندو. هن عيب جو هڪ سبب هي ٿو ٿئي ته محقق ڪنهن به اڳواٽ رئيل منصوبي کان سواءِ لکڻ شروع ڪري ٿو.
۴. مفروضي ڪسي سمجهڻ لاءِ مناسب وسيلن جو موزون ذڪر نه ڪيو ويندو ته مقالي ۾ هڪ وڌيڪ عيب شامل ٿيندو.
۵. پنجون عيب اهو آهي ته محقق پنهنجي مسئلي جي تقاضائن کان پوري طرح واقف نه ٿو ٿئي.
۶. چهون عيب اهو آهي ته محقق حوالا ڏيئي ڪتابن جو

* هنن چارٽن جا ڪي نمونا اسان جناب ’هل وي‘ صاحب جي ڪتاب تان شڪريڻي سان هن ڪتاب جي پڇاريءَ ۾ ڏيئي رهيا آهيون.

پورو ذڪر نه ٿو ڪري. اهو سمجھائي نٿو سگھي ته هن هي مواد ڪٿان ۽ ڇا جي ضرورت ۾ يا ڪهڙي ضرورت لاءِ ورتو آهي.
۷. ستون عيب مقالي جو اهو آهي ته مسئلي ۽ مقصد جي باري ۾ پوري وضاحت نه ٿي ملي.

۸. اٺون عيب مقالي جي اختصار ۾ ظاهر ٿئي ٿو. اڪثر ايئن ٿئي ٿو جو محقق نئين حقيقت يا نئين خيال کي مسودي ۾ داخل ڪرڻ کان سواءِ اختصار ۾ داخل ڪري ٿو ڇڏي. ڇو ته مسودو مڪمل ٿي چڪو آهي.

مقالي جي اشاعت

لکيو سڀ ڪجهه انهيءَ لاءِ ٿو وڃي ته اهو شايع ٿيندو ۽ ان مان عام طور تي سماج کي، انسان ذات کي ۽ پڙهڻ وارن ماڻهن کي ڪو نه ڪو فائدو ٿيندو. اسان کي معلوم آهي ته ڪيترن ئي هٿ سان لکيل مسودن ۾ انسان ذات ۽ علمي دنيا لاءِ وڏو ڪم ڪيل هئو پر آهي نه ڇپجڻ جي حالت ۾ دنيا جي اڳيان اچي نه سگھيا ۽ اهڙي ريت ڪي ضايع ٿي ويا ۽ ڪن ٻي تختن جي مٿان هٿ ڪري مٽي پوندي رهي. هيءَ صورتحال هاجيڪار آهي پر هن جو حل لکڻ وٺان ملي نه ٿو سگھي.

جن ملڪن ۾ لکڻ تي ٿي پابنديون عائد ڪيون وينديون آهن، انهن ملڪن ۾ هٿ سان لکيل مسودن جي ڇپائڻ جو سوال حل ڪري نه سگھبو آهي. ڪن ملڪن ۾ ته ڇاپڻ وارا اوزار لکڻ واري جو استحصال ڪن ٿا. هو لکڻ وارن تي پابنديون عائد ڪن ٿا.

ڪن ملڪن ۾ لکڻ جو ڪم مستو وڪاسي ٿو. ليڪڪ جي پورهئي جو ڪو اجورو نه ٿو ٿئي ۽ ڪن حالتن ۾ ته ليڪڪ کي پاڻ ئي پنهنجي لکڻي جو ڪيتو لوڙو پوندو آهي. وڏا ليڪڪ ۽ محقق ڦاسي تي به چڙهيا آهن ۽ جيلن ۾ به ويا آهن. جامع ۽ پرمترزو

سياستدان انهن تي فتوائون صادر ڪري ٿو. ڪن حالتن ۾ ليکڪ محض لکڻ جي ڪري محتاج، مفلس، ۽ قابل نفرت بڻجي ٿو. هو پنهنجي صلاحيتن جو اظهار لکڻ ۾ ڪري ٿو ان ڪري هو نه چوري ڪري ٿو سگهي، نه سمگلنگ ڪري ٿو سگهي، نه سياست ۾ بهرو وٺي ٿو سگهي ۽ نه مزدوري، ڊڪانڊاري ۽ ڪيتي ٿي ڪري ٿو سگهي. هن حالت ۾ ان جي افرادي قوت جو استعمال لکڻ ۾ ٿئي ٿو. هاڻي جڏهن لکڻ جو ڪو اجورو ڪونه ٿو ٿئي ته ان حالت ۾ ليکڪ جو بڪ مرڻ يقيني امر آهي. جن ملڪن لکڻ واري جو قدر ڪيو آهي، اهي دنيا کي تعليم ڏين ٿا، پر جن لکڻ وارن کي دربر ڪيو آهي، سي پنهنجون آزاديون به بچائي نه ٿا سگهن. عقل ۽ علم تي مارو مارو جهالت جي قوت کي وڌائڻ جهڙو آهي. پر سياستدان ليکڪ کان وڌيڪ طاقتور ٿئي ٿو ان ڪري ترقي پذير ملڪن ۾ ڇاپڻ جون سهولتون تمام گهٽ آهن. هيءَ صورتحال هڪ طرف استحصال کي طاقتور بنائي ٿي ته ٻئي طرف وري انسان دشمنيءَ کي قوت پهچائي ٿي.

ڪن حالتن ۾ تحقيق جي ڪم جي اشاعت تي ان ڪري به پابنديون عائد ٿين ٿيون جو انهن جي شايع ٿيڻ سان فني ۽ ڪاروباري معلومات عام ٿي ويندي آهي ۽ هڪ خاص فرد يا ادارو پنهنجي هڪ هٿيءَ کي قائم رکڻي نه سگهندو آهي ۽ هو انهيءَ تحقيق جي مدد سان انسان ذات جو استحصال ڪري نه سگهندو آهي.

ڪن حالتن ۾ تحقيق جي ڪم جي شايع ٿيڻ تي انهيءَ ڪري به پابنديون وڌيون وينديون آهن جو ان ۾ رائج سياسي ۽ مذهبي نظرين جي سربرستيءَ جي جهنڊي کسي خطري جو مواد هوندو آهي. هن قسم جون حرڪتون انسان ذات سان دشمنيءَ جون حرڪتون هونديون آهن.

دنيا ۾ عقل ۽ علم تي ظلم ۽ تشدد واري هيءَ صورتحال

مهاپاري لڙائيءَ کان به وڌيڪ خطرناڪ ٿئي ٿي. پر ان کي روڪڻ جي لاءِ دنيا جو ڪو به ادارو ڪوشش وٺي نه ٿو سگهي. انسان جي هن بي وس هئڻ ۾ ئسي انسان ذات جي تباهيءَ جو سامان موجود آهي.

اهي تحريرون جيڪي وڪامي سگهن ٿيون، جيڪي ذهني عيش موجود ڪري ڏين ٿيون، جيڪي جنسياتي خواهش کي سستي ٿيڪين پهچائن ٿيون، جيڪي سياستدان جي تعريف ۾ لکيون ٿيون وڃن، جيڪي غير انقلابي ۽ خوشامد سان پرڀور ٿين ٿيون، سي وڪامن ٿيون. انهن جو اڄ-ورو ملي ٿو (ڪٿي ٿورو ڪٿي گهڻو) ۽ انهن جي مدد سان ليڪ ڪري روزي ڪمائي ٿا سگهن پر جيڪي تحريرون عقل ۽ علم جي بنيادن کي مضبوط ڪن ٿيون، سچ جي حمايت ۾ لکيون ٿيون وڃن، استحصال ۽ ظلم جي خلاف جنگ جوڙين ٿيون، نوعيت جي خيال کان انقلابي آهن ۽ بنيادي روايتن کان انڪار ٿيون ڪن ۽ اختلافي نقطئه نظر پيش ٿيون ڪن سي شايع نه ٿيون ٿين.

هن حالت ۾ محقق هڪ انتهائي مظلوم شخص هوندو آهي. انساني حقن جي انڪار جو وڏي ۾ وڏو اثر ته انهيءَ تي پوي ٿو، جيڪو انساني حقن کي بحال ڪرڻ جي جدوجهد ڪري ٿو ۽ محقق به اهڙو ئي ماڻهو ٿئي ٿو.

هنن ڳالهين کي خيال ۾ رکندي محقق کي گهرجي ته:

(۱) هو پنهنجي اخلاقي نظام ۾ هڪ غازيءَ جو ڪردار ادا ڪري.

(۲) هو مالي فائدي جي اميد نه رکي ۽ روزيءَ جي وسيلي طور ڪو ٻيو ڪم به ڪري.

(۳) هو محض ان اميد تي زنده نه رهي ته انسان دوستيءَ جو اڃورو ڪڏهن نه ڪڏهن ضرور ملندو.

(۳) هو انهيءَ ڳالهه جي لاءِ به تيار رهي ته فقط هن تحقيق جي ڪري انهيءَ ڳالهه جو امڪان به آهي ته هن کي بڪ ماريو

وڃي يا درٻدر ڪيو وڃي.

خود تعليمي ادارن ۾ اشاعت جو جوڳو انتظام موجود نه ٿو ٿئي. سنڌ يونيورسٽي ۾ بي انداز لکيل مسودا شايع ٿيڻ لاءِ رکبا آهن. هن حالت ۾ اسان لاءِ ضروري آهي ته لکون ته احتياط سان لکون، اختلافي مسئلن کي هٿ نه لايون. ننڍا ننڍا مسئلا هٿ ۾ کڻون، جيستائين ٿي سگهي ”ڪٽڪ جي ماني زور سان ڇاڙي ڪاٺون“ * ۽ اشاعت جي وسيلن کي وڌائڻ جي ڪوشش ڪريون. علم تحقيق جي خيال کان شايع ڪرڻ لاءِ لکڻ جا ڪي ٻيا به اصول ٿين ٿا، اسان هيٺ انهن جو بيان ڪري رهيا آهيون.

(۱) ڪتاب جو مسودو صاف طور تي لکيو وڃي ۽ نقل ڪرڻ کان پوءِ وري وري پڙهيو وڃي.

(۲) شايع ٿيڻ وقت پروف ريڊنگ جو جوڳو انتظام ڪيو وڃي. پريس ۾ ڪم ڪرڻ وارو عام ماڻهو ٿئي ٿو. هو رڳو پنهنجي فن کان واقف هوندو آهي. هو محقق جي ڪم جي ڪيترين ڳالهين کي سمجهي نه ٿو سگهي.

(۳) ترتيب جي ٽيڪنيڪ کي شايع ٿيڻ وقت به اختيار ڪجي.

(۴) هيچي جي غلطي کي ستاريو وڃي.

(۵) چارٽر ۽ گرافن جي لاءِ خاص ڇپائيءَ جو بندوبست ڪيو وڃي.

(۶) مسودي کي هر طرح مڪمل ڪري پوءِ ڇپائيءَ لاءِ ڏنو وڃي.

(۷) جيستائين سٺا ۽ ڄاڻو نقل ڪرڻ وارا هٿ اچن، تيستائين مسودا ليکڪ کي پاڻ لکڻ گهرجن. نقل ڪرڻ وارن جون غلطيون

* هي لفظ انهيءَ ماڻهوءَ جا آهن، جنهن کي لکڻ جي نتيجي ۾ مذهبي عمر مفاس رهڻو پيو آهي، پر اسان رڳو ان جو نالو به لکي نه ٿا سگهون.

مسودي کي نٻاهم ڪري سگهن ٿيون.
(۸) ٽائيپ سان لکيل مسودن جي لاءِ ساڳي ريت احتياط کان ڪم وٺجي.

(۹) پروف ريڊنگ جي ڪم جي نظرداري خود ليکڪ کي ڪرڻ گهرجي. هي ڪم ملازمن يا دوستن جي مدد سان نه ڪرڻ گهرجي.

لئبريري يا ڪتب خانو ڪيئن ڪم آڻجي:

ڪتب خاني کي ڪم آڻڻ لاءِ ڪي قانون وضع ڪيل آهن مثال طور:

(۱) ڪتبخاني جي انتظامي عملي جي باري ۾ معلومات حاصل ڪرڻ.

(۲) ڪتبخاني جي واسطيدار شعبن ۾ وڃي واقفيت حاصل ڪرڻ.

(۳) ڪتابن حاصل ڪرڻ يا استعمال ڪرڻ جا قانون ڄاڻڻ.

(۴) حوالياتي ڪتابن جا شعبا ڄاڻڻ.

(۵) هر هڪ مضمون تي موجود ڪتابن مان ڪنهن به هڪ

ڪتاب کي گولي لهڻ جو طريقو.

(۶) لئبريري ۾ ڪم ڪرڻ جا آداب.

(۷) لئبريري ۾ ڪم ڪرڻ جون سهولتون ۽ انهن جو استعمال.

(۸) لئبريريءَ جي بندوبست جي باري ۾ شايع ٿيل ڊايا-

گرام جو اڀياس.

حوالياتي ڪتابن جو مسئلو به خاصو مشڪل آهي. هڪ

سنيءَ بهتر ڪارڪردگيءَ واريءَ لئبريريءَ ۾ هن مسئلي جو حل

تلاش ڪيو ويندو آهي. هن باري ۾ لئبريريءَ جي انتظاميا کي هيٺ

ڏيکاريل ڳالهين جو بندوبست ڪرڻ گهرجي.

(۱) ڇپيل گائيڊ جنهن ۾ حوالياتي ڪتابن جي معلومات هجي.

(۲) لئبريريءَ ۾ جدا جدا ڪمرن ۽ شعبن جي باري ۾ هڪ ڏاڍا گرام.

هن ڏاڍا گرام ۾ اهو ڏيکاريو وڃي ٿو ته رسالا، حوالياتي ڪتاب، اڀياس جو ڪمر (Reading Room) خاص خاص ڪتابن جا ڪپٽ، مئڪرو فلم ۽ مئڪرو ڪارڊ جو شعبو، اخبارن جا تراشا، (Clippings) اصل مسودا، اشتهار ۽ ننڍا ڪتاب، ڪٿي ڪٿي رکيا ويا آهن ۽ انهن مان ڪنهن کي به ڪهڙي ريت ڪم آڻي سگهجي ٿو.

هنن ڳالهين کان سواءِ هڪ سٺي ڪتبخاني جي فرضن ۾ اها ڳالهه به شامل آهي ته ضرورت پوي ته ڪتاب يا ٻيو وسيلو ڪنهن ٻيءَ لئبريريءَ مان به وٺي تحقيق کي مهيا ڪيو وڃي: هن باري ۾ يونين ڪئٽلاگ جو نمونو هر لئبريريءَ ۾ موجود رهي ٿو. هن ڪئٽلاگ مان اهو معلوم ٿئي ٿو ته هڪ ئي ملڪ ۾ ڪهڙا ڪهڙا ڪتبخانا آهن ۽ انهن مان هر هڪ وٽ ڪهڙا ڪهڙا خاص ڪتاب موجود آهن ۽ اهي ڪهڙن شعبن سان تعلق رکن ٿا. هن حالت ۾ ڪنهن به ڪتبخاني مان ڪو ڪتاب وٺي جا ڪي طريقا ٿين ٿا. اهي اسان هيٺ ڏيون ٿا:

(۱) قرض جو طريقو - هن حالت ۾ لئبريريءَ جي طرفان باقائدي عرض ڪيو ويندو ته فلاڻو ڪتاب قرض طور ڏنو وڃي. قرض سڌو سنئون محقق شاگرد کي ملي نه ٿو سگهي. هي قرض ڪتبخاني کي وٺڻو آهي ۽ پوءِ شاگرد کي ڏيڻو آهي.

(۲) فوٽو ڪاپي - هن حالت ۾ ڪتب خانو ڪنهن به ڪتاب جي ڪنهن صفحي يا -ن صفحن جي فوٽو ڪاپيءَ جي درخواست ڪندو آهي.

(۳) مئڪرو فلم - هن حالت ۾ ڪتب خانو ڪتب خانن وٽان ضروري مواد جي مئڪرو فلم حاصل ڪندا آهن ۽ پوءِ ان کي پنهنجي ڪتبخاني جي پروجيڪٽر تي ڏيکاريندا آهن.

(۴) ڪن تمام وڏن ڪتب خانن ۾ ترجمي ۽ نقل ڪرڻ

جون سهولتون به آهن هن حالت ۾ آهي ڪتبڄاڻا ترجما يا نقل قرض طور ڏين ٿا يا بلڪل وڪڻي ٿا ڇڏين.

هنن سڀني حالتن ۾ خرچ جو بار ضرور تمند شاگرد تي پوي ٿو پر ڪي تعليمي ادارا تحقيق جي سهولتن ڏيڻ لاءِ خرچ جو بار به کڻن ٿا.

ڪتابن جا نمبر

اسان مٿي ڏيکاريو آهي ته ڪتبڄاڻن ۾ ڪتابن جي وڃڻ جا ٻه طريقا ڪم اچن ٿا. هڪڙو طريقو ميلو ڊيو (۱۸۵۱-۱۹۳۱) جو طريقو سڏجي ٿو ۽ ٻيو ڪانگريس جي لٽيريچر وارو طريقو سڏجي ٿو. ڪتابن جي وڌيڪ ورهاست جا مثال اسان هيٺ ڏيون ٿا. ڊيو جي ڏهاڙي جي طريقي ۾ جهڻن اسان مٿي ڏيکاريو آهي ۳۰۰ جو نمبر عمراني علوم جي ڪم اچي ٿو پر عمراني علوم به گهڻا آهن ان ڪري اهو معلوم هئڻ گهرجي ته ڪنهن به هڪ علم جا ڪتاب ڪهڙي نمبر هيٺ ملندا. هن حالت ۾ اسان هڪڙو مثال هيٺ ڏيون ٿا:

۳۰۰

سماجي علوم

۳۱۰

شماريات

۳۲۰

سياست

۳۳۰

اقتصاديات

۳۴۰

قانون

۳۵۰

انتظاميه

۳۶۰

سماجي ادارا

۳۷۰

تعليم

وري تعليم جا به ڪيئي شعبا ٿين ٿا. ان ڪري ۳۷۰ نمبر

کي وڌيڪ هن طرح ورهايو ويو آهي:

۳۷۰-۱

تعليمي فلسفو

۳۷۰-۹

تعليمي تاريخ

۳۷۱	طريقا ۽ استاد
۳۷۲	پرائمري تعليم
۳۷۳	ثانوي تعليم
۳۷۴	تعليم بالغان
۳۷۵	نصاب
۳۷۶	عورتن جي تعليم
۳۷۷	مذهبي ۽ اخلاقي تعليم
۳۷۸	اعليٰ تعليم
۳۷۹	پبلڪ اسڪول

اهڙي ريت ڪانگريس جي لئبريريءَ جي طريقي ۾ جيڪو ۱۹۰۲ ۾ شايع ٿيو هو تنهن ۾ ڊاڪٽر هربرٽ پٿنام (Dr. Herbert Putnam) جي ٻڌايل طريقي پٿاندر ڪتابن کي ورهائڻ جو طريقو ڏنل آهي. ڪانگريس جي قومي لئبريري واشنگٽن ۾ آهي. هن لئبريري ۾ بيسٽ جي لکڻي پٿاندر ويهه لک جلد نه ۱۸۹۹ع ۾ هئا ۽ ۱۹۵۰ع ۾ هن لئبريريءَ ۾ ۲۹۰ لک جلدن کان به وڌيڪ ڪتاب هئا. تعليم تي ئي موجود هن لئبريريءَ ۾ ڪتابن کي L جي اکر سان ڏيکاريو ويو آهي پر وڌيڪ تفصيل هيٺ آيل طريقي پٿاندر آهي:

L	تعليم (Education)
LA	تاريخ تعليم History of Education
LB	تعليم جو نظرياتي پهلو
LC	خاص نمونا ۽ درخواستون
LD	آمريڪا جا اسڪول
LE	آمريڪا جي تعليم آمريڪا کان ٻاهر
LF	يورپي تعليم

اسان مٿي يونين ڪئٽلاگ جو ذڪر ڪيو آهي. هي طريقو ڪتابن جي ورهاست جو ٿيون طريقو آهي.

پڙهڻ يا اڀياس ڪرڻ

(۱) پڙهڻ جا طريقا

شاگرد اهو نه آهي، جيڪو يونيورسٽي ۾ داخل آهي. شاگرد اهو آهي جيڪو ڪنهن نه ڪنهن مضمون جو اڀياس ڪري ٿو، ڪتاب پڙهي ٿو، ڪتابن جي تلاش ۾ رهي ٿو، ڪلاس ۾ حاضر رهي ٿو، ليڪچر جانوڻس لکي ٿو، استاد کان سوال پڇي ٿو ۽ پيش آيل مسئلن جي حل ۽ ڇنڊڇاڻ جي ڪوشش ۾ رهي ٿو. اهڙي حالت ۾ نصابي مضمون کان سواءِ هن جي ضرورت اها آهي ته هن کي اهو معلوم هئڻ گهرجي ته پڙهڻ جو هنر (Technique Study) ڪهڙو آهي ۽ اهو هنر هو ڪيئن حاصل ڪري ٿو سگهي. اسان جي يونيورسٽين جي وڏي ۾ وڏي ڪمزوري اها آهي جو انهن ۾ پڙهڻ جي ٽيڪنيڪ جي باري ۾ تعليم جو ڪو بندوبست ڪونهي. ٻي هنرو شاگرد پنهنجون صلاحيتون وڃائي ٿو ۽ ملڪ جي ٽوڙل افراڊي قوت تي ٻرو اثر ٿو ويهي.

پڙهڻ جي طريقن (Methods) جي حيثيت اوزارن (Tools) جهڙي آهي. هن طرح مطالعي جي جدا جدا نمونن ۾ جدا جدا طريقا ڪم اچن ٿا. هنن طريقن تي بحث کان اڳ ۾ اسان انهن سببن جو اڀياس ڪريون ٿا، جن جي ڪري شاگرد پڙهڻ جي باري ۾ تمام پوکي آهي. اهي سبب اسان هيٺ ڏيون ٿا:

(i) تعليم جو ذريعو ٻولي

(The Medium of Education)

تعليم جي مامري ۾ اسان انگريزيءَ کي تعليم جي ذريعي طور ڪم آڻيندا رهيا آهيون. هڪ ٻوليءَ جي حيثيت سان انگريزيءَ جي وڏي اهميت ۽ ضرورت جي بنياد تي اسان پنهنجي تعليمي نظام ۾ انگريزيءَ کي پاڙهڻ ۽ پڙهڻ جو ذريعو بڻايو آهي. هن حالت ۾ اسان ٻوليءَ جي سماجي، تعليمي، نفسياتي، ۽ انتهائي (Communicative) ڪارجن کان بي خبر رهيا آهيون. ٻوليءَ جو

هڪ ڪلچري پس منظر به ٿئي ٿو. ٻولي سوچڻ ۽ غور ڪرڻ جي عادن جي تعمير به ڪري ٿي. هن خيال کان تعليم جي نظام ۾ مادري ٻوليءَ يعني پنهنجي ٻوليءَ ۽ ڌاري ٻوليءَ جي وچ ۾ وڏو فرق آهي. ڌاري ٻولي اسان جي سوچ جي صلاحيت تي ٻرو اثر ڪري ٿي، ڌاري ٻوليءَ جي ڪري اسان جو ذهن پابند ۽ منجهل رهي ٿو ۽ ان ۾ تخليقي صلاحيت پيدا نه ٿي ٿئي. هن طرح ملڪ جي افراڊي قوت بيٺل پائي ۽ جيان گندي ۽ بد بوءِ واري ٿي پوي ٿي ۽ ان مان عمليت ۽ تازگي نڪري ٿي وڃي. هن صورتحال جو علاج اهو آهي ته تعليم مادري ٻوليءَ جي وسيلي ٿئي وڃي ۽ ڪتاب جهڙي لکيا وڃن، سي به مادري ٻولين ۾ ئي لکيا وڃن.

(ii) امتحانن جو اڻ سڌريل طريقو

اسان جي تعليمي ادارن ۾ امتحانن جو طريقو انتهائي ناقص ۽ نقصان رسائيندڙ آهي. هن باري ۾ وڏي تحقيق جي ضرورت آهي. اسان جي ادارن ۾ عمراني علوم ۽ ٻولين جي مضمونن ۾ ته تعليم جي معيار جي پستيءَ جو وڏي ۾ وڏو سبب امتحانن جو ناقص طريقو آهي.

(iii) اڻ پورا وسيلو

هنن وسيلن ۾ ڪتبخانا، استادن جي پيشهائي صلاحيت، تحقيق جا ٻيا وسيلو ۽ پاڙهن جا طريقا شامل آهن.

(iv) تعليم جو روايتي (Conventional) ڪردار

اسان جي ملڪ ۾ سڪيولر نظريات جي مخالفت جي ڪري آزاد ۽ جستجو واري سوچ اڀري نه سگهي آهي. هن حالت ۾ تعليم جي پراڻي ۽ روايتي ڪردار جي ڪري اسان جي سماج ۾ ضروري تبديليون اچي نه سگهيون آهن.

هنن خاص سببن جي ڪري اسان جي شاگردن ۾ اڀياس ڪرڻ جون سٺيون عادتون پيدا ٿي نه سگهيون آهن. هنن سببن سان گڏ هڪ اهو سبب به آهي ته اسان پڙهڻ جي هنر سیکارڻ جي ڪا ڪوشش نه ڪئي آهي.

(۲) ڪتاب ڪيئن پڙهجي

(i) وقت بچائجي

هن حالت ۾ رڳو پڙهڻ جي تياري ڪرڻ، ڪتابن اٽلائڻ، ميز جي صفائي ڪرڻ، روشني ۾ ٻاري ۾ سوچڻ، ۽ هيڏي هوڏي ڦرندو وٺڻ سان وقت نه وڃائجي پر سڌو سنئون اهو طريقو اختيار ڪجي جنهن ۾ ڪتابن مان ڪجهه نه ڪجهه حاصل ڪري سگهجي.

(ii) اهو خيال رکجي ته ڪتاب جو ڪو پڙهيو ٿو وڃي ان جو تعلق اصل-مضمون، مسئلي يا نصاب سان ڪهڙو ۽ ڪيترو آهي. غير ضروري ڪتاب نه پڙهڻ گهرجن.

(iii) نوٽس ٻن قسمن جا ٿين ٿا. هڪڙا آهي جيڪي استاد لکائي ٿو ۽ ٻيا آهي جيڪي شاگرد پاڻ تيار ٿو ڪري. استاد جي نوٽس مان فائدي وٺڻ لاءِ ضروري آهي ته ڪلاس ۾ حاضر رهجي. ان ڪري شاگردن جي لاءِ ضروري آهي ته هو ٻر زبان ياد ڪرڻ کان وڌيڪ سمجهڻ ڏانهن ڌيان ڏئي.

(iv) سمجهڻ جي ڪم جو تعلق آهي معلوم ڪرڻ (Inquiry) جي جذبي ۽ مسئلن ۽ سوالن جي حل ڪرڻ جي جذبي ۽ خواهش سان. جنهن شاگرد ۾ تعليم ۽ سکيا کي ذاتي زندگي ۾ ڪم آڻڻ جو جذبو ڪونهي، اهو سمجهي به نه سگهندو. هن حالت ۾ استاد جو فرض آهي ته هو هر ليڪچر جو هڪ علمي ۽ زندگي سان واسطو رکندڙ پهلو به پيش ڪري.

(v) ڪتاب کي چڱيءَ طرح سمجهڻ جي لاءِ سوالن مقرر ڪرڻ ۽ انهن جي جوابن ڏيڻ جو ڪم تمام ضروري آهي. هن طرح هر هڪ سٺي ڪتاب ۾ سوال ڏنا ويندا آهن.

(vi) پڙهڻ کان اڳي سوال تيار ڪجن ۽ انهن کي ذهن ۾ رکي پوءِ ڪتاب مان انهن جا جواب حاصل ڪرڻ جي ڪوشش ڪجي.

(vii) پڙهڻ جو سچو مقصد ٿي آهي مسئلن جا حل ۽ جواب

گولي لهڻ.

(viii) ڪتاب پڙهڻ کان اڳي ڪتاب جي فهرست (Con- tents) کي غور سان پڙهجي. قابل ليکڪ فهرست کي ڪتاب ۾ بحث هيٺ آيل مسئلن جي خيال کان لکن ٿا. هن طرح فهرست جي اڀياس مان انهن مسئلن جي معلومات ملي ويندي، جيڪي ان ڪتاب ۾ حل ڪيا ٿا وڃن.

(ix) جن ڪتابن ۾ مهاڳ ڏنو ٿو وڃي، تن جي مکيه سوالن ۽ سڃي بندوبست کي مهاڳ ۾ سمجهايو ويندو آهي. مهاڳ مان معلوم ٿئي ٿو تہ:

- (۱) ڪتاب ڇو لکيو ويو آهي.
- (۲) ڪتاب ڪهڙي ريت رکيو ويو آهي.
- (۳) ڪتاب جي هر هڪ حصي مان ڪهڙي معلومات ملي ٿي.
- (۴) ڪتاب جو تعلق ڪهڙن خاص مسئلن سان آهي.
- (۵) ڪتاب جي لکڻ ۾ مصنف جي مدد ڪهڙن ماڻهن ڪئي آهي ۽
- (۶) ڪتاب لکڻ ۾ ڪهڙن ڪتابن کان مدد ورتي وئي آهي.

هن طرح مهاڳ جو اڀياس به ڪتاب شروع ڪرڻ کان اڳ ۾ ڪرڻ گهرجي. (x) بيٽا ۽ مهاڳ کان سواءِ ڪتاب ۾ فوٽ نوٽن ۽ حوالن ۽ ڪتابن جي لسٽ کان سواءِ ضميمما به شامل هوندا آهن. ضروري آهي تہ فوٽ نوٽن، حوالن، ڪتابن جي لسٽ (Bibliography) ۽ ضميمن جو اڀياس به غور سان ڪيو وڃي.

(xi) ڪتاب ۾ جو ڪجهه به هوندو آهي سو ڪنهن نه ڪنهن محقق، عالم، استاد ۽ ليکڪ جي ذهن ۽ طبيعت، قابليت ۽ هنرمنديءَ جو نتيجو هوندو آهي ان ڪري ڪتاب کي سمجهڻ جي لاءِ ضروري آهي تہ ليکڪ جي باري ۾ به معلومات حاصل ڪجي. ڪن حالتن ۾ ليکڪن جي باري ۾ معلومات ڪتاب جي

پهرين يا پوئين صفحي تي هوندي آهي پر ضروري آهي ته هن باري ۾ ڪتبخاني جي عملي ۽ استادن سان به مشورو ڪجي.

(xii) ڪتاب ۾ حوالن جي باب ۾ وڏن لفظن جي بدران

تندا لفظ لکيا ويندا آهن. پڙهڻ واري جي لاءِ ضروري آهي ته هنن لفظن جي مطلب کان واقف ٿئي. اسان هي لفظ مٿي ڏئي آيا آهيون.

نوٽس ڪيئن وڌجن

پڙهڻ جي ڪم سان گڏوگڏ محقق کي نوٽ ڪرڻ

جو ڪم به ڪرڻو پوندو آهي. هر ڪو نوٽ مقرر ٿيل مفروضي جي باري ۾ اشارو يا هڪ نقطو پيش ڪري ٿو. گهڻا نوٽ گڏجي اهو ميدان ٺاهين ٿا يا آهسته آهسته بڻائين ٿا جنهن جي وسيلي مفروضن کي اختيار ڪري يا ان کي ٽڙي سگهجي ٿو. نوٽ ڪرڻ جو به هڪ هنر ٿئي ٿو. ضروري

آهي ته نوٽ وٺڻ جي سچي سوال کي پوريءَ ريت سمجهي پوءِ ڪم هٿ ۾ کڻجي، هن باري ۾ پهريون سوال آهي انهيءَ ڪارڊ

يا ڪاغذ جي سائز جو جنهن تي نوٽ ورتو وڃي. نوٽ وٺڻ جي لاءِ نوٽ بوڪ يا ٻاٿريون به ڪم آنديون وينديون آهن عام طور

تي ۴x۶ انچن جو پڪو ڪارڊ ڪم آندو ويندو آهي. هن حالت ۾ سلاپون ۽ ڪاغذ به ڪم آڻي سگهجن ٿا پر ڪارڊن کي سموهڻ

۽ سانڍي رکڻ جو ڪم وڌيڪ آسان ٿئي ٿو. نوٽ وٺڻ وقت خيال اهو ڪرڻو آهي ته نوٽ ڪنهن نه ڪنهن ضروري نقطي کي

واضح ڪري ٿو يا نه. غير ضروري نقطي جي باري ۾ نوٽ وٺڻ جو ڪم به غير ضروري هوندو آهي. هر هڪ ڪتاب جي لاءِ ننڍو

نوٽ بوڪ جدا رکڻ ضروري آهي پر جيڪڏهن ڪارڊن تي نوٽ ورتا وڃن ته انهن ڪارڊن کي هڪ ڪتاب جي حالت ۾ جدا

لفافي ۾ وجهي رکجي. ڪن حالتن ۾ نوٽن جو رڪارڊ ڪتابن جي خيال کان نه پر موضوعات يا سٽا جي نقطن جي خيال کان رکيو

ويندو آهي. هن حالت ۾ نوٽ جدا جدا لفافن ۾ وجهي رکجن ۽ هر لفافي تي وڏو موضوع ۽ ننڍو موضوع به لکي ڇڏجن. نوٽس کي

چئن ڀاڱن ۾ ورهايو ويو آهي؛

(۱) حوالو (Quotation)

هن حالت ۾ مصنف جا سڀ لفظ هوبهو نقل ڪرڻا آهن ۽ هنن لفظن کي واڪ جي نشانين ۾ لکڻو آهي. هن حالت ۾ حوالي جي ٻن ڀاڱن جو به پورو پورو رڪارڊ رکڻو آهي ته جيئن حوالي ڄاڻاڻ جي ڪم ۾ آساني ٿئي.

(۲) نثر جو ٽڪرو (Paraphrase)

هن حالت ۾ مصنف جي لفظن کي محقق پنهنجي لفظن ۾ ادا ڪندو آهي.

(۳) اختصار (Summary)

هن حالت ۾ مصنف جي سڄي مضمون جو رڳو ٽي ٽي ٻيڙي ۾ ڪي وڌيڪ ٻيڙي ۾ لکيو ويندو آهي.

(۴) تجزيو

هن حالت ۾ مصنف جي خيال جي باري ۾ محقق پنهنجو خيال ڏيندو آهي.

نوٽ وٺڻ جي باري ۾ ڪي خاص مشورا

پهريون صاحب پنهنجي ڪتاب ۾ نوٽ وٺڻ جي لاءِ ڪي مشورا ڏئي ٿو. اسان اهي هيٺ نقل ڪري رهيا آهيون:

(۱) نوٽ صرف تمام ضروري مواد حاصل ڪرڻ جي لاءِ لکجي.

(۲) نوٽن جي لاءِ ۴x۶ انچن جا ڪارڊ ڪم آڻجن يا ۵x۸ انچن جا. پهريان ڪارڊ آسانيءَ سان مرتب ڪري سگهجن ٿا پر مواد ٿورو ٿا ڏين ۽ پويان ڪارڊ مواد وڌيڪ ٿا ڏين پر ترتيب ۾ مشڪل آهن.

(۳) نوٽ ڪارڊ نقطن جي خيال کان ٺاهجن ۽ پوءِ انهن کي نقطن جي حساب سان جدا جدا رڪارڊ تي آڻجي.

(۴) هڪ ڪارڊ تي رڳو هڪ موضوع لکڻ گهرجي.

(د) نوٽ کي صاف اکرن ۾ لکڻ گهرجي ۽ فائيل ڪرڻ

وقت انهن کسي ترتيب سان رکجي. سفر ڪرڻ وقت نوٽ وٺجي ته ان حالت ۾ ڪارڊ پاڻ سان ساڻ کڻي نڪرجي. عام طور تي مطالعي جي وقت ۾ ڪارڊن جو ذخيرو پاڻ سان رکڻ گهرجي. نوٽ. ڪارڊ نچو نمونو

عنوان: خوش رهڻ جي لاءِ ڪهڙيون ڳالهيون ضروري آهن.
نوٽ: ماڻهن جون بنيادي ضرورتون هي آهن:
(۱) ملڪيت - هن حالت ۾ انسان کي گروهه ۾ جاءِ ملي ٿي.
(۲) پائڻچارو - هن حالت ۾ گروهه جي پلائي جي لاءِ ڪردار ادا ڪرڻ جو موقعو ملي ٿو.
(۳) رتبو - هن حالت ۾ سماج ۾ اهميت ملي ٿي.
(۴) سلامتي - هن حالت ۾ ملڪيت، شراڪت، ۽ رتبي کي محفوظ رکڻ جو موقعو ملي ٿو.
حوالو - ڪرگ، ايڊورڊ، ”نصاب جي تياري“ نيويارڪ هارپر اينڊ برادرز، ۱۹۵۰ع، ۳۷-۳۴ صفحو

اڀياس جي باري ۾ هن کان پوءِ اسان مينزل (Menzel) جي آڌار تي اڀياس جي ٽولز کي هيٺ لکي رهيا آهيون:
(۱) سٽا ۾ آيل نقطن کي ڪم آڻڻ.
(۲) ڪتاب جي انڊيڪس (Index) کي ڪم آڻڻ.
(۳) لغت کي ڪم آڻڻ.
(۴) ٻين حوالياتي ڪتابن کي ڪم آڻڻ.
(۵) نقشا، گراف ۽ رهبر استعمال ڪرڻ.
(۶) اٽلس کي استعمال ڪرڻ.
(۷) لمبريري کي ڪم آڻڻ.

علم تحقيق ۾ طريقي جي اهميت

لمبريري جي موزون استعمال ۽ اڀياس جي طريقن تي سوچڻ

کان پوءِ اسان جي لاءِ ضروري آهي ته انهن طريقن جو اڀياس ڪريون جيڪي علم تحقيق ۾ ڪم آندا ويندا آهن.

اعليٰ معيار جي تحقيق (Advanced Study) جي لاءِ طريقن کي خيال ۾ رکڻ تمام ضروري آهي. هن طريقي جي استعمال سان تحقيق جي قيمت وڌي ٿي ڇو ته ان جو معيار اعليٰ ٿئي ٿو.

جارج شيلٽن هبل (George Shelton Hubbel) پنهنجي ڪتاب ۾ چوي ٿو ته ”تحقيق جي مواد کي سائنسي طور تي ترتيب ڏيڻ جا عام مڃيل طريقا ٽي آهن: عمراني طريقو (The Normative)، تجرباتي طريقو (The Experimental) ۽ تاريخي (The Historical)“ ڪن حالتن ۾ هنن ٽنهي طريقن جو گڏيل طريقو استعمال به ڪيو ويندو آهي.

(۱) عمراني طريقو:

هي طريقو انساني مزاج جي تقاضائن تي ٻڌل ٿئي ٿو. ۽ هن طريقي ۾ وڏي اهميت انهن قدرن (Values) جي آهي جن جي ڪري تحقيق ڪئي ٿي وڃي. عام طور تي سياست، اقتصاديات، فلسفي، مذهب، ۽ آرٽس جي تعليم جو مقصد آهي معيار مقرر ڪرڻ. نارم (Norm) يا معيار هڪ سراسريءَ جو طريقو (Everage) آهي. هنن علمن جي وسيلي بدلتجندڙ دنيا ۾ معيار مقرر ٿين ٿا ۽ انهن کي جديد ترين رڪن جي ڪوشش ڪئي ٿي وڃي. هي طريقو عمراني علوم (Normative Sciences) ۾ ڪم ايندو آهي. هن طريقي جون منزلون يا مرحلا هيٺ ڏجن ٿا:

(۱) نتيجا ڳولي ڪڍڻ.

(۲) نتيجن کي استعمال ڪرڻ لاءِ انهن جي تشريح.

(۳) موزون ۽ گهربل نتيجو ڳولي ڪڍڻ.

(۴) انهن وسيلن کي ڳولي لهڻ، جيڪي ان نتيجي تي

پهچڻ ۾ مدد ڪن.

(۵) انهن وسيلن جو استعمال.

(۶) ۽ آخري طور تي انهن وسيلن کي ٻين مامرن ۾

اختيار ڪرڻ.

(۲) تجرباتي طريقو

”تجربو آھو مشاهدو آھي، جنهن کي ضابطي ۾ رکيو ويو آھي.“ تجرباتي طريقو اھو طريقو آھي، جيڪو تجرببگھن ۾ آزمايو ٿو وڃي. هن طريقي ۾ ڪن حالتن تي ضابطو رکي هڪ تجربو ڪيو ويندو آھي. هن طريقي ۾ مرحلا آھي هوندا آھن، جيڪي سائنسي طريقي جا هوندا آھن. هي مرحلا اسان مٿي ڏکي آيا آھيون. (۳) تاريخي طريقو:

تاريخي طريقو سبب (Cause) ۽ اثر (Effect) تي ٻڌل هڪ طريقو آھي. هن طريقي ۾ سلسلو (Chronology) ۽ ان جي آڌار تي واڌارو (Development) پنهنجو ڪم ڪن ٿا:

هن حالت ۾ هر موضوع جا چار مرحلا ٿين ٿا:

۱. سبب (Causes)

۲. بنياد (Origin)

۳. تاريخ (History)

۴. واڌارو (Development)

هن طريقي ۾ وسيلو، ڪتاب ۽ دستاويز هوندا آھن. هن طريقي مطابق ڪنهن به موضوع جو اڀياس ڪري سگهجي ٿو پر ڪن موضوعن جي لاءِ بهتر طريقا پيا ٿي ٿا سگهن. هن طريقي جا مرحلا هيٺ ڏجن ٿا:

(۱) سبب، (۲) بنياد، واڌاري جا مرحلا، نتيجا ۽ ڪليا

جيڪي انهيءَ اڀياس جي بنياد تي قائم ڪجن.

تحقيق جا عام طريقا

(۱) ڪيس - اڀياس جو طريقو (Method of Case Study)

هن طريقي ۾ ڪنهن به هڪ ڪتاب، واقعي، تجربتي، بريض، پراجيڪٽ يا قانوني ڪيس جو اڀياس ڪيو ويندو آھي. هي اڀياس وڌيڪ گهڙهو، مڪمل ۽ معلوماتي هوندو آھي ڇو ته تحقيق جو ميدان هن حالت ۾ ننڍو هوندو آھي. ڪيس اڀياس جا ڪي

نمونا هي آهن:

(۱) تاريخي اڀياس.

(۲) انٽرويو يا معائنو.

هي طريقو سڌريل تحقيق جي ڪم ۾ ڪم اچي نه سگهندو.

(۳) نسلي طريقو (Genetic Method)

هن طريقي ۾ ڪنهن به مامري (Subject) جو واڌارو اهڙي

ريت اڀياس هيٺ آڻيو آهي، جو ان جا سڀ مرحلا درجي بدرجي

سمجهي سگهجن. هن ۾ حالات ۽ واقعات جي اسبابي سلسلي جو اڀياس

ڪيو ويندو جو ڪو پنهنجن سببن جي ڪري وجود ۾ اچي ٿو.

ٻيا طريقا آهن: تقابلي طريقو، سروي جو طريقو ۽ مواد جي

گڏ ڪرڻ (Compilation) جو طريقو ۽ سوالنامي جو طريقو.

مسودي لکڻ جا ڪي اهم نقطا

ڪتببڻائي، اڀياس جي طريقن ۽ تحقيق جي طريقن جي هن

مختصر ذڪر کان پوءِ اسان اتي پهتا آهون ته اصل مسودي جي

ترتيب جي باري ۾ غور ڪريون.

(۱) ليکڪ يا محقق جي ذاتيات

ضروري آهي ته، مسودي ۾ ليکڪ جي شخصيت جو اظهار

نه ٿئي. تحقيق ليکڪ جي ذات جي باري ۾ نه هوندي آهي. آها ته

ليکڪ يا محقق جي اڀياس سان تعلق رکي ٿي. پر جيڪڏهن ڪن

حالتن ۾ ذاتي سامرا يا ذاتيات جو رڪارڊ ڪرڻ ضروري هجي ته

پوءِ اهڙي تحرير رڳو فوٽ نوٽ ۾ آڻجي.

هبل جو خيال آهي ته پنهنجي لاءِ لفظ اسان، ڪو صاحب

يا ”هن رستي تي ڪو نئون مسافر“ جهڙا لفظ ڪم نه آڻجن.

بهتر ائين آهي ته ٽڪلف کان سواءِ لفظ ”مان“ ڪم آڻجي.

ايئن چوڻ کان ته ”هر ڪو پڇي ٿو“ ايئن چوڻ بهتر آهي ته ”مان

ميڃان ٿو“ محقق پنهنجي ٻوليءَ جي معرفت پنهنجي شان مان ڪي

برقرار رکي ۽ هيٺين معيار جي زبان استعمال نه ڪري.

(۲) ورتل مواد کي پنهنجي مقصد لاءِ ڪم آڻڻ
تحقيق جي مسودي جو وڏو معيار تڏهن ٿو قائم ٿئي، جڏهن
محقق حوالن کي پنهنجي ضابطي ۾ رکي انهن کي پنهنجي مقصد
جي تقاضا پٽاندڙ استعمال ڪري ٿو. تمام گهڻا حوالا ۽ ٿورا
تشریحي لفظ تحقيق جي مسودي کي بگاڙن ٿا. ٿورا حوالا ۽ وڌيڪ
تشریح مسودي ۾ جان وجهي ٿي. سٺو محقق اهو آهي، جيڪو
ورتل مواد کي بهترين نموني سان پيش ڪري ۽ ان ۾ ذاتي قابليت
جي آڌار تي جان وجهي ڇڏي.

(۳) خلوص ۽ فن. تحریر

محقق جي لاءِ ضروري آهي ته جيڪا ڳالهه هو لکي، تنهن
۾ مخلص نظر اچي. نري اداڪاري ۽ اجايو ڏيک مسودي کي
بي جان بڻائي ٿو. فن. تحریر جا ڪي نقطا هيٺ ڏجن ٿا:

(۱) زور ۽ صرفو

(۲) پختگي (Concreteness)

(۳) سٺو سنئون طرز عمل (Directness)

(۴) تاڪيد (Emphasis)

ريسرچ رپورٽ جو نمونو. (Format)

هرڪا ريسرچ رپورٽ ڪن قائم ڪيل مرحلن جي حساب
سان لکي ويندي آهي. هي مرحلا اسان هيٺ ڏيون ٿا.

الف - اڳيون حصو:

(۱) ٽائيتل پيج.

(۲) شڪريو.

(۳) فهرست.

(۴) فارمن، نقشن ۽ چارٽن جي لسٽ.

(۵) شڪلين (Figures) جي لسٽ.

ب - مسودي جو اصل حصو:

(۱) تعارف يا مهاڳ.

- مسئلي جي تحريري صورت.
- مسئلي جي اهميت.
- مسئلي جي اڀياس جو مقصد.
- اوڻاين جو اعتراف.
- ڪن اهم لفظن جي معنيٰ.
- (۲) اڳ ۾ ڪيل ڪم جو جائزو يا واسطيدار حوالياتي وسيلن جو تجزيو.
- (۳) تحقيق جو نمونو:
 - طريقا ۽ مرحلا.
 - ذريعا
 - ذريعن هٿ ڪرڻ جا طريقا.
 - ذريعن هٿ ڪرڻ جو ذڪر.
- (۴) ذريعن کي پيش ڪرڻ ۽ انهن جو تجزيو ڪرڻ:
 - تحرير.
 - نقشا ۽ فارم.
 - شڪليون.
- (۵) اختصار ۽ اختتام:
 - مسئلي جي ٻيهر تحريري صورت.
 - طريقن جو ذڪر.
 - نتيجا ۽ انهن جي تحريري صورت.
 - وڌيڪ تحقيق جي لاءِ ڪي سوال.
- (ت) حوالياتي حصو:
 - (۱) ڪم آيل ڪتابن جي لسٽ (Bibliography).
 - (۲) ضميمو (Appendix)
- رپورٽ جو پهريون حصو
- هن صفحي تي عام طور تي هيٺ آيل نقطا ڏنا ويندا آهن.
- (۱) موضوع يا مسئلي جي تحريري صورت، ان جو نالو.
- (۲) تحقيق جو نالو.

- (۳) موضوع جو مضمون ۽ ان جو مقصد يا ڊگري، جيڪا حاصل ڪرڻي هجي.
- (۴) تعليمي ادارو جنهن کي رپورٽ پيش ڪئي وڃي.
- (۵) تاريخ جنهن تي رپورٽ پيش ڪئي وڃي.
- پهرئين صفحي جو نمونو

موضوع - سنڌ جي معاشي وسيلن جو سنڌي سماج تي اثر.

مصنف - الف - د - و.

تحقيقي مقالو جيڪو ڊي - فل جي ذميوارين پوري ڪرڻ جي سلسلي ۾.

سنڌ يونيورسٽي ۽ کي پيش ڪيو ويو.

جنوري ۱۹۷۶ ع.

مسودي جو اصل حصو

عام طور تي هن حصي کي پنجن ڀاڱن ۾ ورهايو ويندو آهي.

ڀاڱو پهريون:

هن حصي ۾ اڀياس يا تحقيق جي ميدان جو تعارف ڪرايو ويندو آهي.

ڀاڱو ٻيو:

تحقيقي ڊيٽا جو تجزيو هن حصي ۾ ڪيو ويندو آهي. اڳ ۾ ڪيل ڪم يا تحقيق جو تعارف به ڏنو ويندو آهي ۽ هن تحقيق جو خاص مقصد بيان ڪيو ويندو آهي.

ڀاڱو ٽيون:

هن حصي ۾ سڄي تحقيق جي نموني جو ذڪر ڪيو ويندو آهي.

ڀاڱو چوٿون:

هن حصي ۾ ڊيٽا جو تجزيو ڪيو ويندو آهي ۽ ڊيٽا کي پيش ڪيو ويندو آهي.

پاڻگون پنجنون:

- هن ۾ مسودي جي مواد جو اختصار ڏنو ويندو آهي.
- مسودي کي ٽائپ ۾ آڻڻ جو سوال
- (۱) پهرين ۽ ڪاپي ۽ جي لاء گورو ٺهڻو آڇو ۽ 8 1/2 x 11 انچ سائيز جو ڪم آندو وڃي. باقي ڪاپين جي لاء هڪو ٻيو ڪم آڻجي.
- (۲) ٻني جي رڳو هڪ پاسي تي لکجي.
- (۳) رٻن ڪاري ڪم آڻجي.
- (۴) وچوئي پوري رکجي.
- (۵) سڄي هٿ کان (سنڌي ٽائپ ۾) ڏيڍ انچ چڏجي ۽ ڪٻي پاسي کان هڪ انچ، مٿئين پاسي کان سوا انچ ۽ هيٺين پاسي کان ڏيڍ انچ چڏجي.
- (۶) مسودي جو مواد ٻئي ۽ وچوئي ۽ (Double Space) تي لکجي. پراگرافن جي وچ ۾ ٽيئي وچوئي رکجي ۽ لسٽن جي لاء هڪوئي وچوئي رکجي.
- (۷) سٽ جي پڇاڙي ۽ وارو لفظ ڪٿي نه چڏجي پر جيڪڏهن لفظ کي ڪٽڻو پوي ته خيال رکجي ته لفظ پوري حصي ۾ ورهائجي وڃي.
- (۸) اعراب جو خاص خيال رکجي.
- (۹) سرخي يا هيڊنگ کي اهڙي ريت رکجي جو وڏي سرخي ٻني جي وچ تي اچي ۽ ننڍي سرخي سڄي پاسي کان سنڌي مسودي ۾ انگريزي لفظن جو مسئلو:
- سنڌي ٻوليءَ ۾ لکيل مواد جي حالت ۾ مسودي ۾ سنڌي لفظن سان گڏوگڏ انگريزي لفظن جو اچڻ ضروري آهي ڇو ته سنڌيءَ ۾ لفظن ۽ ٽيڪنيڪي اصطلاحن جو سوال اڃا پوري ريت حل نه ٿيو آهي. هي مسئلو انتهائي پيچيدو مسئلو آهي ۽ ان جو هڪڙو حل اهو آهي ته ٽائپ ڪرڻ وقت وٺي چڏي ڏجي ۽ مسودي جي ختم ٿيڻ کان پوءِ هٿ سان انهيءَ وٺيءَ ۾ انگريزي لفظ لکجي.

۳- نوٽس ڪيئن وٺجن

نوٽس وٺڻ کان سواءِ جيڪي پڙهجي ٿو، تنهن کي پنهنجي تحقيق جي لاءِ استعمال ڪرڻ جو ڪم ممڪن ئي ناهي ڇو ته ايترو پڙهيو ياد رکي نه ٿو سگهجي. هڪڙي هيءَ ڳالهه به آهي ته تحقيق جي ڪم ۾ يادگيريءَ تي ڀروسو ڪرڻ غلط آهي. نوٽس کي تڪيهڪي شڪل ۾ رکڻ جو ڪم ڏاڍو مشڪل آهي. نوٽس وٺڻ جي لاءِ هيٺ آيل ٽن شين مان ڪنهن به هڪ کي آسانيءَ سان ڪم آڻي ٿو سگهجي:

(۱) ۵x۳ انچن جو ڪارڊ.

(۲) چوٿاڙ يا اٺاس پٺو.

(۳) سڄو پٺو.

ٻيون ڳالهيون جيڪي ضروري آهن، سي هي آهن:

(۱) هڪ پٺي يا ڪارڊ تي فقط هڪڙو نوٽ لکجي.

(۲) هڪ ئي موضوع تي ورتل جدا جدا نوٽ هڪ ئي

وڏي لفافي ۾ وجهي رکجن.

(۳) لفافي جي مٿان موضوع کي وڏن اکرن ۾ لکي ڇڏجي.

(۴) هر نوٽ جي مٿان ان نوٽ جو ذريعو يا اهو ڪتاب

ڄاڻائجي جنهن تان اهو نوٽ ورتو ويو هجي.

(۵) هر نوٽ جو موضوع به ڄاڻائجي.

هيٺ اسان نوٽ جو ڪارڊ وارو نمونو ڏيون ٿا، مثال:

(۱) تنوير عباسي، ”شاه لطيف جي شاعري“، شاه لطيف ڪليچرل

سومائٽي، ڪراچي، سنہ ۱۹۷۶ع، صفحو ۵۳۰

سرهاڻ جو ذڪر دنيا جي هر ٻوليءَ جي شاعريءَ ۾ موجود

آهي. سرهاڻ ۽ سڳندت سان شاعرن جي گهڻي دل آهي، پر شاه

لطيف جي لاءِ ٻي مڙيوئي بوءِ آهي.

— سرهاڻ

مٽي آيل نوٽ جي هن نموني ۾ ڏٺو ويندو ته هي نوٽ جدا جدا مقصدن لاءِ به ڪم آڻي سگهجي ٿو. هاڻي اهو ڪم نوٽ وٺڻ واري جو آهي ته اهو پاڻ فيصلو ڪري ته هي نوٽ هو ڪهڙي موضوع لاءِ ڪم آڻيندو. فيصلي ڪرڻ کان پوءِ ڪنهن نه ڪنهن ڪنڊ ۾ هن موضوع جي لاءِ به ڪجهه نه ڪجهه لکي ڇڏجي ته جيئن اڳتي هلي نوٽ ڀيٽائڻ وقت اهو ياد ڪري سگهجي ته نوٽ ڪهڙي موضوع لاءِ ورتو ويو هو.

(۴) فوٽ نوٽ

فوٽ نوٽ جي باري ۾ محقق جدا جدا طريقا ڪم آندا آهن. ڪن فوٽ نوٽ ۾ حوالا آندا آهن (جيئن ٽنوير عباسي)، ڊاڪٽر وزير آغا) ڪن حوالن کي ڪتاب جي پويان ۽ ڪن ڪتاب جي پاڻن جي پويان آندو آهي (جيئن لمبرڪ) پر اسان جي لاءِ ڪنهن به هڪ مقرر نموني جو موجود هئڻ ضروري آهي. هن ضرورت کي خيال ۾ رکندي اسان کي اهو فيصلو ڪرڻو آهي ته فوٽ نوٽ ۾ حوالو آڻجي يا نه آڻجي. جي آڻجي ته عام رواجي فوٽ نوٽ کي حوالي سان گڏ هڪ ئي صفحي تي رکجي يا نه ۽ حوالو پاڻي يا ڪتاب جي پويان آڻجي ته ڪهڙو فائدو ٿيندو. هن باري ۾ تحقيق جي ڪم جي معيار جو سوال به اهر آهي. جيڪڏهن تحقيق جي ڪم ۾ تمام گهڻا حوالا اچن ٿا ته پوءِ اهو ممڪن نه ٿو ٿئي ته حوالا هر صفحي تي فوٽ نوٽ ۾ ڏجن. پر جيڪڏهن صفحي تي هڪ يا ٻه حوالا هجن ته پوءِ حوالا فوٽ نوٽ ۾ ڏئي سگهجن ٿا. فوٽ نوٽ ۽ حوالن کي گڏي لکڻ سان هڪڙو مونجهارو به پيدا ٿئي ٿو. اسان جي خيال ۾ سڌوسنئون طريقو اهو آهي ته فوٽ نوٽ کي جدا ۽ حوالي کي جدا رڪارڊ ڪيو وڃي. هن حالت ۾ فوٽ نوٽ ۾ اهو مواد آڻيو جهڪو اهر آهي ۽ ضرور ڄاڻاڻو آهي پر سڌوسنئون موضوع سان تعلق ڪونه ٿو رکي ۽

حوالي ۾ اهو حوالو آڻيو جيڪو وسيلن تان نقل ڪيل مواد جي سڃاڻپ ڪرائي سگهي. هن حالت ۾ فوت نوت ۾ هي ڳالههون اينديون:

(۱) اهم ۽ ضروري مواد پر جيڪو موضوع سان سڌوسنئون تعلق نه رکي.

(۲) ڪا به حقيقت جنهن جو تعلق عام معلومات سان هجي.

(۳) راه جيڪا ٻئي عالم تان ورتل هجي پر ان جو استعمال مسودي ۾ ضروري نه هجي.

ڪنهن نقطي جي وڌيڪ تشريح جيڪا مسودي ۾ ڏيڻ ضروري نه هجي.

فوت نوت جو طريقو سڄي ڪتاب ۾ هڪ ئي ڪم آڻڻ گهرجي.

حوالي کي فوت نوت ۾ لکيو ته هيٺيون ڳالههون خيال ۾ رکيون:

(۱) مصنف جو نالو سڌوسنئون لکيو يعني پويون نالو اڳي نه ايندو.

(۲) ڪتاب جي نالي يا مخزن يا رسالي جي نالي هيٺان ليڪ ڏي.

(۳) هن حالت ۾ هڪڙي شعر، نموني مضمون يا مقالي کي به ڪتاب جهان لکيو.

(۴) رسالي ۾ آيل مضمون جي سرخي ۽ ڪي واک جي نشانين ۾ آڻيو.

(۵) ڪنهن ڳالهه کي فوت نوت ۾ پهريون ڀيرو آڻيو ته ان جي حوالياتي معلومات سڄي ساري ڏي ان کان پوءِ معلومات مختصر ڏي.

(۵) ڪتابن کي حوالي ۾ آڻڻ جا نمونا

هڪڙو مصنف هجي ته:

مصنف جو نالو، ڪتاب جو پورو نالو، شايع ٿيڻ جو هنڌ، اشاعتي ادارو، اشاعت جو سن، صفحو، نمبر، هڪ کان وڌيڪ مصنف هجڻ تہ:

مصنفن جا نالا (نالن جي وچ ۾ ”۽“ ڪم آڻجي)، ڪتاب جو پورو نالو، شايع ٿيڻ جو هنڌ، اشاعتي ادارو، سن، صفحو، نمبر، ترجمي جي حالت ۾:

مصنف جو نالو، ڪتاب جو نالو، (لفظ) (تر) مترجم جو نالو، اشاعت جو هنڌ، اشاعتي ادارو، سن. (تر = ترجمو) جدا جدا مضمونن واري ڪتاب تان حوالو وٺبو تہ فوٽ نوٽ هيئن لکبو:

مضمون نويس جو نالو: مضمون جو عنوان، (واڪ جي نشانين ۾) ڪتاب جو نالو، ايڊيٽر جو نالو، اشاعت جو هنڌ، اشاعتي ادارو، سن، صفحو، نمبر، ايڊيٽر جي سڃي لفظ لاءِ سنڌيءَ ۾ ”ايڊ“، جو لفظ ڪم آڻجي.

رسالي مان حوالي وٺڻ جي حالت ۾ نوٽ: مضمون نويس جو نالو، مضمون جو عنوان (واڪ جي نشانين ۾) رسالي جو نالو، نمبر ۽ جلد، مهينو، سن، صفحو، نمبر، پر جي رسالو ماهوار نہ هجي تہ ماهي هجي تہ پوءِ جلد ۽ نمبر سان گڏ موسم بہ ڏجي. جيڪڏهن ساڳيو حوالو ٻيهر ڀري اتي جو اتي ڏيڻو پوي تہ سنڌيءَ ۾ لفظ ”ساڳيو“ ڪم آڻجي. فوٽ نوٽ

(۶) سنڌيءَ ۾ لفظن جي نشانين جو سسٽمو

انگريزي ۽ لاطيني ٻولين ۾ وڏن لفظن جي بجاءِ مقرر ٿيل ننڍا لفظ ڪم آڻبا آهن. اسان هيٺ هڪ چارٽ ۾ اهڙا انگريزي-لاطيني ۽ سنڌي لفظ ۽ انهن جا ننڍا نمونا (Short forms) ڏئي رهيا آهيون.

انگریزی ۽ لاطینیءَ جو	ان جو	سنڌيءَ جو	ان جو
پورو لفظ	ننڍو نمونو	لفظ	ننڍو نمونو
Circa	C	تاریخ	تا.
(اٽڪل روه تاریخ)			
Confer	C f	ڏسجي	ڏس
(ڏسجي)			
Chaps	Ch	پاڻڱا	پا.
(پاڻڱا)			
Cols	Col	ڪالم	ڪا.
(ڪالم)			
Edition or Edited by	ed	ایڊیشن یا ایڊیٽر	ایڊ.
(جلد)			
And others	et al	۽ ٻیا	ٻیا.
(۽ ٻیا)			
One or more Pages following the indicated page.	f or ff	هن کان اڳتي	اڳ.
(اڳتي)			
نوٽ: انگريزيءَ ۾ لفظ Ibidem ڪم آڻيو آهي، جنهن جي معنيٰ آهي ”ساڳي جاءِ تي“ انگريزيءَ جي لفظ جي لاءِ مخفف Ibid ڪم آڻيو آهي.			
Ibidem	Ibid	ساڳي جاءِ تي	ساڳيو.
(ساڳي جاءِ تي)			
Below	infra	جوئن اڳتي اچي ٿو	هٿ.
(جوئن اڳتي اچي ٿو)			
Loco Citato	Loc. cit.	جيئن مٿي آيو آهي	مٿي.
(جيئن مٿي آيو آهي)			
Man Script	s v	مسودو	مٿي.
(مسودو)			

تا؟	تاريخ لکيل کانھي	N.d.	No date
			(تاريخ لکيل کانھي)
نمبر	نمبر	No.	Number
			(نمبر)
ڪتاب	ساڳئي ڪتاب ۾	op. cit	Opere citato
			(ساڳئي ڪتاب ۾)
ص ۾ ص	صفحو يا صفحا	Por. PP.	Page or Pages
			(صفحو يا صفحا)
جدا جاء	جدا جدا جاين تي	Passim	Passim
			(جدا جدا جاين تي)
ڏسجي	ڏسجي	q.v.	Quod Vide
			(اتي ئي ڏسجي)
هيٺ	هيٺ	Seq.	Sequentes
			(هيٺ)
مٿي	مٿي	Supra	Supra
			(مٿي)
تر	مترجم	Tr.	Trans
			(مترجم)
جلد	جلد	Vol. Vols	Volumes
			(جلد)

(۷) رهنما اصول

آخري طور تي اسان ڪن اهڙن اصولن جو هڪ ئي جاء تي بيان ڪريون ٿا، جن کي ڏسڻ ۽ انهن جو خيال رکڻ هر محقق جي لاء ضروري آهي.

(۱) هر هڪ باب جو مخصوص عنوان.

(۲) استدلال ۽ ان جا نتيجا (لکيل صورت ۾)

(۳) نيون حقيقتون، جيڪي پنهنجي طرفان ڏنيون ويون

آهن (تحريري صورت ۾).

- (۴) ٻين سان اختلاف جي حالت ۾ دليل ۽ شاهديون.
- (۵) سڄي ڪتاب جي جوڙجڪ ۾ سلسلو.
- (۶) طرز تحرير جي موزونيت، واڪ جون نشانپيون.
- (۷) مهاڳ جو جامع ۽ مختصر هئڻ.
- (۸) بستا جي موزونيت.
- (۹) حوالن ۽ فوٽ نوٽن جو هڪجهڙو طريقو.
- (۱۰) حوالياتي مواد جو پورو پورو ذڪر (Bibliography) وڌيڪ اڀياس جي لاءِ ڪن ڪتابن جا نالا:
- (1) Albaugh, Ralph M. "Thesis Writing."
- (2) Beyeridge, W. I. B. "The Art of Scientific Investigation."
- (3) Compbell, William G. "Form and Style in thesis writing."
- (4) Festenget, Leon and Daniel Katz. "Research Methods in Behavioural Sicences."
- (5) Gee, Wilson. "Social Science Research Methods."

سماجي علوم ۾ تحقيق جو ٽيڪنيڪ

تحقيق

(۱) مقاصد

جيئن اسان علم تحقيق جي سوال تي لکيو آهي (علم تحقيق جو نسخو قلمي آهي ڪتاب شايع نه آيو آهي). سماجي علوم ۾ علم عمرانيءَ ۾ به تحقيق جو علم سائنس جي بنياد تي ڪم ڪري ٿو هن طرح سائنس جي هيٺ ڏيکاريل خصوصيتن کي عمل ۾ آڻي ٿو:

(i) مقصد اهو ٿو رهي ته عقلي جستجو ۽ تلاش جي وسيلي نئون حقيقتون معلوم ڪيون وڃن.

(ii) تحقيق کي انسان جي ارادتي ڪوشش ٿي سمجهيو ٿو وڃي جنهن ۾ طريقي، عقل ۽ استدلال کي ڪم آندو ٿو وڃي.

(iii) حاصل ڪيل حقيقتن جي معرفت وڌيڪ معلومات حاصل ڪرڻ جو ڪم سائنسي اصولن تحت ڪيو ٿو وڃي.

هن طرح سماجياتي يا سماجي علوم جي ڪنهن به سوال تي محقق جي لاءِ علم تحقيق جي بنياد سان لاڳاپو رکڻ ضرور ٿو ٿئي؛ جيڪو مٿي ڏيکاريل ٽن ڳالهين سان ٻڌل آهي. هي ٽيئي اصول طبعي ۽ حياتياتي علوم ۾ تحقيق ڪرڻ جي لاءِ ايتروئي ضروري آهن.

(۲) سماجي علوم ۽ تحقيق جو دائرو

هن دائري کي ٿورن لفظن ۾ بيان ڪجي ته به ايترو ته چٽي سگهيو ته سماجي علوم جي حالت ۾ به تحقيق جو تعلق انهيءَ عقلي ۽ عملي ”حاصلات“ سان آهي جنهن جي مدد سان (i) انسان جي سماجي سوالن جا جواب حاصل ڪري سگهجن. (ii) ان ۾ سائنسي طريقن جو استعمال ڪيو وڃي. (iii) ان جو دائرو ايترو

وڏو هجي جو آهو امڪاني حقيقتن يا امڪاني دنيا تائين مقرر ڪري سگهجي.

هن طرح سان علوم سماجي جي دائري اندر رهي به تحقيق نسي ويچار ڪبو ته معلوم ٿيندو. ضروري ڳالهون هيٺ آيل. ڳالهون آهن:

(i) حاصلات (Discover)

(ii) مسئلا (Problems)

(iii) عملي جواب (Practical answers)

(iv) سائنسي طريقو (Scientific method)

(v) اسباب جي دنيا (Knowable world)

حاصلات جو مطلب آهي اها نئين معلومات جيڪا عقلي جستجو جي مدد سان حاصل ڪئي وئي هجي. حاصلات ۾ وڌيڪ شين جي معلومات به شامل آهي ۽ هڪ ئي شيء جي وڌيڪ معلومات به شامل آهي.

سائنسي طريقي جو دائرو ٽن ڳالهين تائين نه گهٽ ۾ گهٽ رکيو آهي (۱) مسئلو (۲) مفروضو (ڀانهون) (۳) مسئلي جو عملي حل.

(۳) سماجي علوم ۽ طبعي حياتياتي علوم

”سماجي علوم تي به سائنس جو اطلاق بلڪل ئي اهڙيءَ ريت ٿئي ٿو جهڙيءَ ريت علوم طبعي تي ٿئي ٿو. هن طرح سماجي علوم ۾ به سائنس خيالي دنيا ۽ مادي دنيا جي وچ ۾ هڪ لاڳاپو پيدا ڪري ٿي. هڪ شيءِ آها آهي جنهن کي ”حق محض“ يا ”سچ محض“ ٿو چئجي ۽ ٻي شيءِ آها آهي جنهن کي آهو سچ ٿو چئجي جيڪو اسان عام طور تي ڪنهن شيءِ ڏانهن منسوب ڪريون ٿا. هنن ٻن حقيقتن جي نمونن جي وچ ۾ اوچتو ئي اوچتو ۽ معجزاتي طور تي هڪ تصادم ٿي ٿو پئي. هي تصادم اصل ۾ انسان جي انهيءَ جستجو جو نتيجو آهي جيڪو بي قرار ۽ ۾ انسان بهتر

کان بهتر تائين پهچڻ لاء اختيار ڪري ٿو. (۱) ”سائنس جيڪو طريقو اختيار ڪري ٿي اهو عينيت تي ٻڌل آهي ڪنهن نه ڪنهن ترتيب سان تعلق رکي ٿو ۽ عقلي ۽ منطقي اصولن ۽ قاعدن تي ٻڌل ٿئي ٿو. ان جو پهريون حدف اهو آهي ته ڀروسي جهڙي معلومات گڏ ڪري. هن طرح سائنس ترتيب ۽ نظام (System) جو هڪ نمونو آهي جيڪو معلومات سان تعلق رکي ٿو پر سائنس ڪنهن به علم جي ذخيري جو نالو نه آهي.“ هيءَ ڳالهه سماجي علوم تي تحقيق جي حالت ۾ به درست آهي. ”سائنس ان نقطي وٽان شروع ٿئي ٿي جتي مشاهدن مان حاصل ڪيل معلومات جو ذخيره گڏ ٿو ٿئي ۽ پوءِ ان مان ساڳيءَ نوعيت جي معلومات کي جدا ڪري ان ۾ انهيءَ معلومات جا حوالا ۽ بنياد معلوم ڪجن ٿا ۽ انهن جو هڪ جدا طبقو (Class) مقرر ڪجي ٿو.“

سماجي علوم جي باري ۾ ڪنهن به سوال تي تحقيق ڪرڻ جي لاءِ به سائنس جي عقيدتي جا بنياد ئي اختيار ڪرڻا پوندا آهن. هن طرح تحقيق يا علم تحقيق جو به هڪ نصاب يا ڪوڊ مقرر هجي ٿو. مثال ڏيون ٿا:

(i) عقلي شهادت تي ڀورو ڀروسو (Reliance)

(ii) تعلق رکڻ وارن تصورن جو استعمال.

(iii) عينيت جي باري ۾ اهو ايمان ته اهوئي سچ آهي ۽

ان سان ئي وفادار رهڻو آهي

(iv) اخلاقي طور تي اهو ڀروسو رکڻ ته تحقيق جي حالت

۾ تحقيق کي غير جانبدار رهڻو آهي ۽ ڪنهن به تعصب، جذبي، يا دلچسپيءَ توڙي پسند کي دخل انداز ڪرڻ ناهي.

(v) اهو ڀروسو هر هڪ حالت ۾ رکڻو آهي ته هٿ آيل

سڃي مواد مان رڳو ايترو ڪم آڻي ٿو سگهجي جنهن مان ”هڪ جهڙائي“ (Generality) ظاهر ٿئي.

(vi) اڳڪٿي صرف هڪ جهڙائيءَ جي دريافت کان پوءِ

ٿي ممڪن آهي.

(vii) نتيجا جيڪي به نڪرن تن کي ٻيهر آزمائڻ ضروري آهي ۽ ان حالت ۾ هڪ دفعو سڄوسلسلو (Process) وري دهرائڻو آهي.

ڏسجي ٿو ته تحقيق جي حالت ۾ هي ڳالهائون جيڪي طبعي سائنس سان تعلق رکن ٿيون تن جو اطلاق علوم سماجيءَ تي به جنهن حد تائين ممڪن هجي ڪيو وڃي ۽ ڪرڻو آهي.

(۴) ٻه وڏا اصول (ڪلي ۽ جزي حقيقتون)

هڪ تصور کان گهڻن تصورن تائين پهچڻ (Inductionism) ۽ گهڻن تصورن کان هڪ تصور تائين پهچڻ (Deductionism) جا ٻه منطقي طريقا علوم سماجيءَ ۾ به اختيار ڪرڻا آهن. هن ڳالهه کي هيئن سمجهي سگهجي ٿو ته:

ڪي حقيقتون زماني، تاريخ حالتن ۽ واقعن جي روشنيءَ ۾ آزمائيل، دهرائيل ۽ مڃيل ٿين ٿيون. اهڙين حقيقتن مان جيڪڏهن هڪڙيءَ کي بنياد بڻائي مطالعو ۽ تجاؤ اختيار ڪبو ته ان جهڙيون ٻيون ڪيئي حقيقتون به معلوم ٿي سگهن ٿيون. هن اصول کي (Induction) ”اندڪشن“ چيو ٿو وڃي. هي به منطق جو هڪ اصول يا قانون آهي.

هن طرح گهڻيون لاڳاپيدار ۽ هڪ جهڙائي رکندڙ حقيقتون معلوم ڪري پوءِ انهن جي روشنيءَ ۾ مستقل هڪ جهڙائيءَ جي بنياد تي هڪ واحد حقيقت معلوم ڪجي ته اهو به منطق جو هڪ اصول آهي جنهن کي (Deduction) ”ڊڊڪشن“ ٿو چئجي. واحد حقيقت کي ”ڪل“ ٿو چئجي ۽ گهڻن هڪ جهڙن تصورن تي ٻڌل حقيقتن مان هر هڪ کي ”جزي“ ٿو چئجي. هن طرح ”جزي“ کان ڪل تائين وڃبو ته اهو ”جزي“ طريقو چئبو پر جي ڪل کان جزي تائين وڃبو ته اهو ڪلي طريقو چئبو. هيءَ ڳالهه به طبعي حياتياتي توڙي سماجي علوم سڀني تي هڪ جهڙي لاڳو آهي.

استدلال ۾ ٻه هي ٻئي طريقا ڪم اچن ٿا. هن قسم جي استدلال کي منطقي يا عقلي استدلال چيو ٿو وڃي. ”علم ڪلام“ جو بنياد هنن ٻن اصولن تي رکيو ويو هو. اصل ۾ هي طريقا يونان جي منطق تي ٻڌل آهن ۽ ارسطو هنن طريقن جو ماهر ليکيو ويندو هو پر مسلمانن هنن طريقن جي سائنسي ”طرز عمل“ کي سمجهائڻ ۽ اختيار ڪرڻ ۾ تمام وڏو ڪم ڪيو.

(نوٽ. جڙ کي انگريزيءَ ۾ پَرٽيڪيولر (Particular) ۽ ڪل کي انگريزيءَ ۾ يونيورسل (Universal) ٿو چئجي).

هن طرح جو منطق گهڻن تصورن کي چنڊي ڇاڻي يا انهن تي استدلال ڪري ڪنهن به هڪ مستقل قانون يا نتيجي تي پهچڻ جي لاءِ ڪم آندو ويندو آهي. هن حالت ۾ تصور کي ايگزيئم (Axiom) ٿو چئجي.

(۵) مسلم تصور

هن حالت ۾ مسلم تصور (Axiom) جي باري ۾ ياد ڪرڻ گهرجي ته:

(i) مسلم تصور آهي اهڙا آهن جن سان سائنس پنهنجو ڪم ڪري ٿي. هن جو مطلب ته مسلم تصور سائنس جا اهي اوزار آهن جن کي لسانياتي اوزار چيو ٿو وڃي. اهي اوزار جهڙا طبعي حياتياتي تحقيق تي ڪم ڪن ٿا تهڙائي سماجي علوم ۾.

(ii) هن قسم جا تصور ٽڏهن ٿا حاصل ٿين جڏهن انسان محقق پنهنجين انفرادي اميدن تي لت ٿو ڏئي، پنهنجين خواهشن کي لتاڙي ٿو ڇڏي ۽ پنهنجي وجدان جي دنيا جا دروازا به هميشه لاه بند ڪري ٿو ڇڏي. انهيءَ ڪري سائنسي طريقي جا نتيجا ڏکوئيندڙ به ٿين ٿا جو هن حالت ۾ ”ڪوڙن بتن“ False idols کي قتل ڪرڻو ٿو پوي. اها ڳالهه تصوراتي ادب ۽ شاعريءَ ۾ ممڪن ئي نه آهي؛ جيئن اسان سمجهون ٿا.

هن طرح هڪ محقق به هڪ ”بت شکن“ ۽ سچو مؤمن

آهي. انهيءَ ڪري تحقيق ڪرڻ ۽ فڪر ڪرڻ جي تاڪيد دنيا جا سڀئي مذهب به ڪن ٿا. ڪن حالتن ۾ جئن سمجھ، ۾ اچي ٿو دور جاهايت جي بتن جي موجودگيءَ ۾ خدا واحد جي تصور تائين پهچڻ جو ڪم به هڪ استدلال ۽ منطق جو ڪم آهي جنهن جي مدد سان انسان ”نوحيد“ جيڪو تحقيق ۾ ڪل (universal) آهي تائين پهتو هو. پر مذهبي عقيددي مطابق هيءَ دريافت عقلي نه هئي پر وحي الاهي جي مدد سان حاصل ٿي هئي.

علم تحقيق ۾ اجتهاد جي لاءِ چيو ويندو آهي ته ”اڳ ۾ بت سڀئي پڇ“ **”Kill the False idols“** اهوئي ڪم حضرت ابراهيم به ڪيو هو. حضرت ابراهيم هڪڙو استدلال به ڪيو هو جنهن جو ذڪر قرآن پاڪ ۾ آيو آهي.

هن باري ۾ هڪڙو سونهري نقطو اهو آهي ته ”بت ڀلي هر هڪ جي پر فيصلي جي لاءِ پنهنجو عقل ڪم آڻ.“

سنڌيءَ ۾ ڏاڍي عجيب ڳالهه آهي جو چيو ٿو وڃي ته:

”ڳالهه ڪجي الله لڳ ڀڳ ڀڳڙو ڪڍجي ڀاءُ لڳ“ آءُ ڀانيان ٿو هت تحقيق ڪرڻ معنيٰ ”الله لڳ ڳالهه ڪرڻ“.

هن باري ۾ ماهرن کي نقطا بيان ڪيا آهن مثال طور هي سڀ نقطا مسلم تصور آهن:

- (۱) ظاهر تي نه لڳ (ظاهر Appearance).
- (۲) مفروضو آهون نه ڪن جيڪو پنهنجي دل کي وٺي.
- (۳) تحقيق کان اڳ ۾ ئي ڪنهن کي پنهنجو رهبر نه سمجھو. ڪنهن جي به خيال کي سڌ ڪري نه وٺ.
- (۴) ائين نه ڄاڻ ته نظرين ۾ ڪو به استدلال کان اتر ۽ بالا هوندو آهي.

(۵) ڪنهن جي ڌر نه ٿي. ڪنهن به قدر يا وٽ سان پر جي ويهي نه ره جو هي ڪا قدر ٿو وٽ جاءِ ٿي وٺي نه سگهي. (نوٽ هن عيب جي ڪري نظرين جا پوئلڳ متعصب ٿين ٿا جو آهي محقق نه آهن)

سائنسي تحقيق جي سوال کسي علوم عمرانيءَ تي لاڳو ڪرڻ لاءِ اسان کي معلوم هجي ته ”سائنس رڳو هڪ حقيقت کي سمجهڻ لاءِ اڳيان آئي ٿي. سائنس ڪنهن به شيءِ يا تصور کي آخري سمجهي ان کي قبول ڪرڻ جي لاءِ مجبور نه ٿي ڪري.“ (۳)

معلوم هجي ته سائنس جي معيار جو فيصلو انهيءَ بنياد تي ٿي ڪري ٿو سگهجي ته ڪنهن به ”حقيقت“ کي هٿ ڪرڻ لاءِ ”هڪجهڙائي“ جو معيار ڪيترو بهتر حاصل ڪيو ويو هو. هٿ نه رڳو هڪجهڙائي پر هڪ جهڙائيءَ جو معيار به گهربل آهي. هن بنياد تي علوم عمرانيءَ جي ڪنهن به سوال تي تحقيق هڪ مشڪل معاملو آهي. اها ڳالهه طبعي سائنس يا علوم طبعي جي حالت ۾ آسان آهي جو مادي شين جي طرز عمل ۽ ڪارڪردگيءَ ۾ اصولن کان ٻاهر رهڻ جو امڪان گهٽ آهي. اهي شيون انسان جي مرضيءَ تي هلڻ واريون نه آهن.

(۶) تحقيق ۾ ”هڪجهڙائي“ (Generality)

تحقيق ۾ هڪ جهڙائيءَ جي معنيٰ آهي شين، جسمن، تصورن، قدرن، ۽ معيارن جي هر هڪ ”گروھ“ Group ۾ انفرادي طور تي هڪ جهڙي عمل ۽ هڪ جهڙي رد عمل جو هڪ سلسلو (Thread) جيڪو جدا جدا حالتن ۾ هميشه ”هڪ جهڙو“ ۽ ”موجود“ رهي.

هاڻي ظاهر آهي ته سماجي علوم جي حالت ۾ جو هڪ جهڙائيءَ جو معيار مادي شين جي گروهن جي مقابلي ۾ هڪ جهڙائيءَ جي خيال کان گهٽ آهي، ان ڪري سماجي تحقيق جو معيار به مادي شين تي تحقيق جي مقابلي ۾ مختلف ۽ گهٽ معيار واريءَ سائنسي تحقيق جهڙو هوندو آهي. پر سماجي علوم تي تحقيق جو ڪوبه طريقو غير سائنسي پوءِ به ٿي نه ٿو سگهي جو جنهن سچ رڳو هڪ آهي تنهن ان جي باري ۾ تحقيق جو نمونو به هڪڙو آهي ۽ هن تحقيق جي لاءِ سائنس جا اصول به مختلف نه آهن ۽ اهي پنهنجي

جاء تي قائم ۽ اٿل آهن.

پوءِ ٻيلا سوال ٿو پيدا ٿئي ته سماجي علوم جي ڪنهن سوال کي ڇا پاڻ انهن علمن مان ڪنهن به هڪ کي سائنس ڪهڻ ۽ چوڻو سڏيو وڃي؟ جواب جي لاءِ حوالو ۽ حجت موجود آهي. ”سماجي علوم ۾ اڳ ڪٿي ڪرڻ جو امڪان گهڻو گهٽ آهي پر ته به سماجي علوم ”علوم“ (سائنسز) علمن جهڙا علم آهن. البت سماجي علوم جي مقابلي ۾ گهٽ پختا (Inexact) آهن.

سائنسي علم آهو علم آهي جيڪو سڌائين هڪڙي معيار ۽ برابر معيار جي حقيقتن جو علم ڪونه ٿو ڏئي پر آهو هڪ اهڙو معلوماتي مواد ڏئي ٿو جن جي پختائي ڪڏهن گهٽ ته ڪڏهن وڌ هوندي آهي. اهڙي معلوماتي مواد جي ”يقين“ Certainty جي حالت به هميشه هڪ جهڙي نه هوندي آهي. هن حالت ۾ اهڙي مواد جا درجا چار ٿين ٿا:

(۱) انتهائي غير يقيني (Un Sure)

(۲) يقين ڪرڻ جي ويجهو (Nearly sure)

(۳) غير يقيني (Non sure)

(۴) اٿل ۽ پختو (Certain)

انهيءَ ڳالهه کي محقق هميشه خيال ۾ رکن ٿا ته سماجي علوم هوريان هوريان پنهنجي آها صلاحيت وڌائيندا ٿا هين جنهن کي پوٽنشل (Potential) ٿو چئجي. انهيءَ قسم جي هڪ ”سلوڪ“ (Trend) کي بار بار معلوم ڪيو ويو آهي ۽ هن طرح سماجي علوم ۾ هي مشاهدو هڪ گمان کي جنم ڏئي ٿو. البت گمان (Probability) جو درجو (Degree) ڪن حالتن ۾ وڌيڪ ۽ ڪن ۾ گهٽ ٿئي ٿو.

(۷) سماجي علوم ۾ تحقيق جو خاص سوال

پر اهو به ضروري نه آهي ته سماجي علوم جي تحقيق ۾ صرف گمانن تي ئي ڀروسو ڪرڻو پوندو. ڪي حقيقتون سماجي

علوم ۾ به مادي ۽ طبعي حقيقتن جيان ايتريون پختيون آهن جو انهن جي بنياد تي نظريا ٻڌايا ويا آهن ۽ نظريا مقرر ڪري سگهجن ٿا. اهڙن سماجي علمن ۾ نفسيات، معاشيات، تاريخ، جاگرافي، علم شهرت، سياست، رٿابندي، فلسفو، منطق ۽ ٻيا ڪيترائي علم شامل آهن.

ڪن ملڪن ۾ لسانيات ۽ ادب تي تحقيق ڪرڻ جي لاءِ ڪنهن نه ڪنهن ماڊل ۽ سائنسي طريقن جي تلاش ڪئي پئي وڃي. پاڪستان جي يونيورسٽين ۾ به اهو مسئلو موجود آهي ته ٻولي ۽ ادب تي تحقيق جي لاءِ ماڊل ڪيئن هٿ ڪجي ۽ ان تحقيق جو بنياد سائنس تي ڪيئن رکجي. البت هن باري ۾ ڪنهن مضمون جي وسيلي معلومات نه ملي آهي.

اسان هي مضمون انهيءَ سوال کي خيال ۾ رکي لکي رهيا آهيون جيئن اسان مٿي ڏٺو آهي. سائنس ڪو علم جي ڪنهن ڀر يا پندار جو نالو نه آهي. ان ڪري سائنسي تحقيق جو مقصد آهي اهڙو رويو اختيار ڪرڻ جنهن ۾ سائنسي اخلاقيات، سائنسي طريقي ۽ سائنسي سوچ جي لوازمات (Implications) جي پڪڙي نه ٿئي.

هن طرح ادب توڙي لسانيات جي تحقيق ۾ به اسان کي سائنسي اخلاقيات کي خيال ۾ رکڻو پوندو. جيڪڏهن اسان سائنس جي مقرر شده اصولن جي پابندي ڪنداسون ته اسان لاهِ عقلي ۽ منطقي طور تي تسليم شده سوال قانون جي حيثيت رکندا هن طرح مفروضي جي چونڊ ان جي باري ۾ ”ڪچي مواد“ (data) گڏ ڪرڻ جا طريقا وري ان ڏيٽا مان نمونن (Samples) جي چونڊ وري انهن نمونن مان پنهنجي مفروضي سان تعلق رکندڙ نمونن جي چونڊ وري انهيءَ طرح هڪ گهريل نموني جي مقرري ۽ ان کان پوءِ ان خاص ۽ گهريل نموني (Trend) ۽ (Sample) مان هڪجهڙا تصور (Concepts) ڳولي لهڻ ۽ انهن جي بنياد تي هڪ جهڙائيءَ (Generalization) کي تحريري صورت ڏيڻ سان هن قسم جي تحقيق کي سائنسي تحقيق چئي سگهبو.

لسانيات ۽ ادب ۾ سماجي علوم ٿي سائنسي تحقيق جو بنياد اسان تنقيد ۽ علم تنقيد جي اصولن تي به رکي سگهون ٿا. تنقيد هاڻي مڪمل طور تي عقلي اسلوب (Rational approach) جي صورت اختيار ڪري چڪي آهي. هن اسلوب ۾ نفسيات اڳي مداخلت ڪري ان جي سائنسي نوعيت کي جنم ڏنو هو پر اڄ - ڪلھ آها تنقيد سماجيات ۽ سماجي نفسيات جي علمن جي ڪري وڌيڪ پختي ۽ وڌيڪ ويڪري ٿي وئي آهي. هن طرح ادب ڇا آهي؟ انهيءَ سوال جو جواب به مختلف طريقن جي بجهه سماجيات ۽ سماجي نفسيات جي اصولن کي خيال ۾ رکي ڏنو ٿو وڃي. هن طرح هنن لفظن لکڻ واري ادب جي وصف کي هيئن بيان ڪيو آهي. ”ادب سماج جو آهو اڀياس آهي جنهن جي بنياد تي سماج جي بهتريءَ جي لاءِ وڏي مدي واري رٿابندي تيار ڪرڻ وارا اصول مقرر ڪري ٿا سگهجن“ ۽ پڻ سماج کي هڪ بندوبست وسيلي هلائي ٿو سگهجي.

ادب کي سماجي رٿابنديءَ سان ملائڻ ۾ معاشيات، سماجيات، لسانيات، نفسيات ۽ سماجي نفسيات جي چئن علمن جي گڏيل هڪ اڀياس جي ضرورت پوي ٿي. انهيءَ ئي اڀياس کي اسان تنقيد يا ادبي تنقيد لاءِ ضروري ٿا سمجهون.

برابر اڄوڪي ادبي دنيا ۾ هنن خيالن کي اوڀرو، اڃنبي ۽ ناقابل عمل سڏيو ويندو پر ڪوبه عالم اڄ به انهيءَ ڪردار کان انڪار ڪرڻ جي لائق نه آهي ته ادب سماجي عمل آهي ۽ ان جو عالم سماجي علوم جو ماهر آهي. مهارت ۽ علم جي هنن بنيادن تي اسان پنهنجو ڪتاب ”تنقيدون“ ۾ تنقيد کي وقت وڃائڻ جي هڪ نموني مان ڪڍي ان کي سماج جي انتهائي اهم علم جي درجي ڏيڻ جي ڪوشش ڪئي هن طرح اسان تنقيد جي هڪ وصف مقرر ڪرڻ جي بدران اسان ان ۾ ادب ٿي تنقيد جي اصولن کي لاڳو ڪرڻ جي لاءِ تنقيد جا ڪيترائي طريقا بيان ڪيا ته جنهن تنقيد جو دائرو به وڏو ٿئي ۽ ان کي هڪ خاص قسم جي لغت به

ملي وڃي جو هر علم جي ”هڪ جهڙائي“ وارو نمونو اها تقاضا ڪري ٿو ته علم ۽ اصول کي بيان ڪرڻ لاءِ هڪ تحريري نمونو گهرجي ۽ اهو ٺاهڻ گهرجي. اسان انهيءَ ڪتاب ۾ ادبي تنقيد جي لاءِ ادب تي تحقيق ڪرڻ جي خاطر ڪيترائي اهڙا تحريري نمونا ڏنا ته جيئن انهن جي کوٽ ۽ سائنسي استدلال ڪرڻ جي دشواري ادب جي سوال تي ٻه ختم ٿي وڃي ۽ تنقيدي طريقن کي پاڻ ۾ ڀيٽي هڪ جهڙائي لهي سگهجي.

وڏن مقصدن سان لکيل هن ڪتاب جي باري ۾ پهريائين ته حسد ۽ تعصب جو روڊو اختيار ڪيو ويو. هن رويي جون صورتون ڪيتريون ئي هيون. سڀ کان اڳي ته هن ڪتاب جي باري ۾ هڪ ”موت“ جهڙي خاموشي اختيار ڪئي ويئي. اسان کي ان خاموشيءَ جي سببن جو پورو پورو علم هو. اسان کي معلوم هو ته ڪنهن ڳالهه جي باري ۾ خاموشي انهيءَ لاءِ به اختيار ڪئي ويندي آهي جو ان جي مقابلي جي لاءِ موزون هٿيار يا وسيلو موجود نه هوندو آهي پر پوءِ سبب خاموشيءَ جو نفسياتي هوندو آهي جنهن مان مراد اها هوندي آهي ته اهو ظاهر ڪيو وڃي ته هڪ نمين ۽ مضبوط علمي تحريڪ جي پيدا ٿيڻ سان اڳ ۾ موجود ڪوڙي ۽ غير علمي ڪنهن به حرڪت تي ڪوبه اثر ڪونه پيو آهي ۽ اهي بدستور قائم آهن ۽ انهي جو وقار بدستور موجود آهي. هي رويو تبديل جو مخالف پر نفسياتي رويو آهي.

بهرحال اهو دور جيئن ٿين ڪري ختم ڪيو سئون ته وري ٻيو مرحلو اڳيان آيو. اهو مرحلو اهو هو ته مصنف کي ”تنقيد نگار“ جو ڪو درجو ڏنو وڃي يا نه. (ياد رهي ته مصنف اهڙي ڪابه گذارش يا درخواست ڪانه ڪئي هئي.) هن سوال تي به ڪجهه وقت خاموشي رهي آخر خدا ڄاڻي ڪيئن ڪنهن اداري ۾ انهيءَ ڪتاب جو نالو نصاب جي ڪتاب تي چڙهي ويو. پوءِ تقليد ۾ ڪنهن ٻئي اداري به انهي نالي کي نصاب ۾ ائين داخل ڪيو جيئن قرآن پاڪ ۾ شيطان جو نالو داخل ٿيو آهي.

بهر حال هن کان پوءِ اهو ضروري سمجهيو ويو ته شاگردن جي لاءِ هي ڪتاب پڙهڻ لازمي نه ٿا ٿاڻو وڃي. پوءِ ڇا لازمي ڪيو وڃي؟ بلڪل اهو جيڪو صدين کان اسان جي ابن ڏاڏن وٽ قابلِ تقليد ۽ محترم آهي. اسان جي لاءِ اهو جواب ۽ اهو رويو ڪو نئون نه آهي جو اسان تاريخ جي رويي کان بخوبي واقف آهيون ڪنهن صاحب علم اهو اظهار به ڪيو ته ڪتاب درسي ڪتاب جي نموني تي لکيو نه ويو آهي. اسان اهو اعتراض ٻڌو ۽ پوري اعزاز ۽ دلچسپي سان اسان ان کي ٻڌي لطف حاصل ڪيو. اسان کي معلوم آهي ته اهڙي ڪنهن به صاحب ڪنهن درسي ڪتاب لکڻ جو رڳو ارادو به ڪيو ناهي ۽ ٻيو ته انهيءَ صاحب هن ڪتاب تي تنقيدون جي جاءِ تي جن ڪتابن کي نصاب ۾ لازمي طور مقرر ڪرايو آهي انهن ڪتابن کي ڪيئن ۽ ڪڏهن درسي ڪتاب طور مقرر ڪيو ويو ۽ لکيو ويو هو. ڇا آهي سڀ ڪتاب درسي ڪتابن طور لکيا ويا هئا جن کي لازمي طور تي لازمي ڪتاب سمجهي نصاب ۾ شامل ڪيو ويو هو؟ درست اعتراض رڳو هڪڙو هو ۽ اهو اهو هو ته جيستائين هي ڪتاب اسان پاڻ نه سمجهيون، پاڙهي نه سگهنداسون. بهرحال انهيءَ مرحلي تي به اسان جي اطمینان جي لاءِ مضبوط سبب موجود هئا ۽ هڪڙو اهم سبب اهو هو ته انهيءَ ڪتاب جو پڙهڻ ۽ ان کي پاڙهڻ هڪ خاصو محنت طلب ڪم هو، ۽ محنت اسان کي ڪرڻي بلڪل ئي ڪانه هئي (اهوئي ته سبب هو جو اسان تخليقي ادب کي اهميت ئي ڪانه ڏني).

هيءَ سڀ، ڪتاب ”تنقيدون“ جي باري ۾ اسان رڳو هن ڪري لکيو آهي جو اسان کي اهو ڄاڻائڻو آهي ته اسان جي ادبي ۽ لسانياتي ادارن توڙي سماجي علوم جي تعليمي ادارن ۾ سائنسي رويي، استدلال ۽ عقلي طريقن جي خلاف هڪ تعصب تي ٻڌل رويو اڄ به سختي سان ڪم ڪري رهيو آهي.

وري اهڙو سماج جنهن ۾ انهيءَ قسم جو تعصب موجود آهي سو علمي دنيا ۾ رڳو داخل به ٿي نه ٿو سگهي ان ڪري

اسان جنهن خطري جو مقابلو ڪري رهيا آهيون اهو اهو آهي ته اسان وٽ وسيعا ڪونه آهن. اصل خطرو اهو آهي ته اسان وسيلن کي ڪم آڻڻ جي لاءِ جسماني توڙي دماغي طور تي تيار نه آهيون. ان ڪري هڪ ڊرافٽ اسڪيم جيڪا تخليقي ادب جي شعبي لاءِ بنا ڪنهن به اجرت جي لکي وئي هئي ان تي ته عمل نه ٿيو پر ان تي عمل ڪرڻ جي ارادي کان سواءِ ئي انهيءَ شعبي جي ڪوئل کان سواءِ ئي تخليقي ادب جي لاءِ عملو مقرر ڪيو ويو. توڙي جو اها اسڪيم ڊرافٽ جي صورت ۾ هئي. ان ڊرافٽ کي منظوريءَ کان پوءِ تمام وڏو بنيادي ڪم شعبي جي ڪوئل لاءِ ڪرڻو هو. پر جنهن اداري لاءِ اها اسڪيم لکي وئي هئي ان انهيءَ کي آخري ڪاغذ سمجهي کڻي رد ڪيو. يا جيڪڏهن ان تي ڪو عمل ڪيو به ويو ته انهيءَ طرح چڻ ته انهيءَ اسڪيم جي ڊرافٽ کان پوءِ اصل اسڪيم جي لکڻ وارن جو (يا لکڻ واري جو) ان سان ڪو واسطو ئي ڪونه هو ۽ نه ئي ان جي ڪا راءِ ضروري هئي.

اها صورت حال ڪنهن به نظام ۾ رڳو تڏهن پيدا ٿيندي آهي جڏهن يونيورسٽين کي به رشوت طور ڏنو ويندو آهي ۽ ورتو ويندو آهي ته عام طور تي اهڙن ادارن جو تقدس ڪنهن به شعبي ڪوئل ۽ هلائڻ جي ڳالهه کي ڌيان سان ٻڌندو آهي.

وري اسان ته دنيا جي تمام وڏن عالمن جي سندن سان اهو به ڄاڻايو هو ته ڪوبه شعبو ڪنهن اداري ۾ ڪيئن ڪوٺيو آهي ۽ ڪيئن هلائبو آهي.

بهرحال ادب ۽ لسانيات تي سائنسي رويي اختيار ڪرڻ لاءِ صورت حال اڃا تائين (اپريل ۱۹۸۸) موافق ۽ سازگار نه آهي توڙي جو اسيدون موجود آهن. حالت اها آهي جو فيبروريءَ جي ”عالمي ادبي ڪانفرنس“ جو رڳو تجزيو به ڪونه ڪيو ويو آهي ۽ ان باري ۾ ڪابه رپورٽ تيار ڪئي نه وئي آهي. اسان کي معلوم آهي ته ڪانفرنسون رڳو ”مطالبن“ جي لاءِ ڪوٺايون نه وينديون آهن. انهن جي اڳيان ڪي سوال هوندا آهن ۽ انهن سوالن جا

جواب گهربل هوندا آهن ۽ آخر ۾ اهو ٻڌايو ويندو آهي ته اسان هن ڪوشش ۾ ڪيترو حاصل ڪيو. سرڪاري ادارن ۾ ته ڪوبه ورڪشاپ يا ڪابه ڪانفرنس رپورٽ کان سواءِ قبول ٿي ڪري نه ٿي سگهجي. رپورٽ جو به هڪ سائنسي طريقو موجود آهي. بيشڪ پوءِ به اسان انهن صاحبن جا ٿورائتا آهيون جن هيءَ ڪانفرنس منعقد ڪئي ۽ اديبن ۽ عالمن جا رايا ٻڌا ۽ سنڌي ادب ۽ ثقافت جي ترقيءَ لاءِ اگاهڙن پيرن وارن اديبن کي مدعو ڪيو ويو. پر هن حالت ۾ سماجي علوم جي ميدان تي سائنسي طريقن سان تحقيق ڪرڻ جو سوال رڳو هڪڙي عالم اٿاريو هو. اهو سوال پنهنجيءَ جاءِ تي درست هو. چوڻ اهو هو ته لسانيات تي نفسياتي تحقيق ڪرڻ گهرجي اصل ۾ انهيءَ خيال کان گهڻو اڳي هڪ ڪتاب ۾ لسانيات جي باب ۾ ٻوليءَ جي ابتدا جي سوال تي انسان ۽ ڪائنات جي عمل ۽ رد عمل جي بنياد تي ٻوليءَ جو پٽا ٿيڻ بحث هيٺ اچي چڪو هو پر موصوف عالم لسانيات ان جي طرف رڳو اشارو به نه ڏنو. اسان وٽ جيڪي قاعدا موجود هئا انهن مان اسان هڪڙو گولي هٿ ڪيو آهو قاعدو اهو هو ته ”سڀ ڪنهن کي پنهنجيءَ هٿيءَ جو هوڪو ڏيڻ گهرجي.“ وري اها ڳالهه به عجيب هئي ته جهڪو سوال اٿاريو ويو هو آهو به گهڻو پراڻو هو. (۱)

پر پوءِ به اسان ضروري ٿا سمجهون ته سماجي علوم تي سائنسي تحقيق جي باري ۾ عرض ڪندا هليون. اسان مٿي تنقيد جي باري ۾ ۽ ان جي ڪردار تي خاص ڪري بحث ڪري رهيا هئاسون.

تنقيد يا عقلي تجزيو سائنس جي لاءِ زندگي ڏيندڙ خون جي برابر آهي. ان ڪري ڪنهن به سائنسي ۽ تحقيقي ڪم کي راز ۾

(۱) هي مضمون ترجمي جي صورت ۾ ”نئين زندگيءَ“ شايع ڪرڻ لاءِ حاصل ڪيو آهي.

رڪڻ وڌو ڏوھ آھي. محقق جو اھو فرض آھي تہ ھو جو ڪجھہ بہ تحقيق جي ميدان تي پيدا ڪري اھو ڪولي ظاھر ڪري تہ جئن ھر باشعور انسان ان جو اڀياس ڪري. اھڙو فرض عالم ۽ محقق جو فرض مذھبي آھي. ان ۾ ھن کي اھو بہ ڄاڻائڻو آھي تہ ھن طريقو ڪھڙو اختيار ڪيو، ان جا مقصد ڪھڙا ھئا ۽ انھن مقصدن حاصل ڪرڻ ۾ ھو ڪيترو ڪامياب ٿيو ۽ ڪيترو ناڪام.

(۸) سماجي تحقيق جي وصف

سماجي علوم تي تحقيق، اھو عمل عقلي ۽ منطقي آھي جنھن ۾ تصورن، نظرين، مواد جي ڊون-گالھين، يعني اھڃاڻن، وٺن يا قدرن، جسمن، روحن، خيالن ۽ فڪرن جي باري ۾ اھڙو رويو اختيار ڪجي جو انھن مان ھرھڪ جي باري ۾ ھڪ ڪلاس ٺھي ۽ انھيءَ ڪلاس يا نموني مان ”ھڪ جھڙايون“ ھٿ اچن ۽ انھن ھڪ جھڙاين جي اھڙي چنڊ چاڻ ڪجي جو تنقيد جي انھيءَ عمل جي ڪري انھيءَ مان ڪو نظريو ۽ ڪو اصول يا قانون ٺاھي سگھجي جنھن کي سماجي علوم جي ميدان تي عمل ۾ آڻي سگھجي.

ھن طرح مٿي آيل سائنسي تحقيقي ۽ عملي مواد جي نتيجي ۾ اسان ماڻي انھيءَ منزل تي پھچي چڪا آھيون جتي ٻڌائي سگھون ٿا تہ سماجي تحقيق جي لاءِ نقطا ڪھڙا مقرر ڪري ٿا سگھجن. ھي نقطا اسان مٿي ڏيکاريل تحريري وصف مان ڪڍي جدا ٿا ڪريون:

(i) سماجي علوم تي تحقيق جو عمل عقلي ۽ منطقي آھي.

(ii) ان ۾ اڳي مواد ھٿ ڪجي ٿو ۽ ان مان نمونا يا

ڪلاس ٺاھجن ٿا.

(iii) انھن نمونن کي ڀيٽي ھڪ جھڙايون ھٿ ڪجن ٿيون.

(iv) انھن ھڪ جھڙاين مان پنھنجي موضوع يا مفروضي

سان لاڳو ٿيندڙ ھڪ جھڙايون ھٿ ڪجن ٿيون.

(v) پوءِ انھن ھڪ جھڙاين کي ڀيٽي آخري طور تي واحد

تصور هٽ ڪجي ٿو جنهن کي اصول يا قانون جي حيثيت ڏئي
ٿي سگهجي.

(vi) انهيءَ قانون يا اصول کي اڳتي وري عمل ۾ آڻي ان
جي وڌيڪ پرک ڪري ان جي پختائيءَ ۽ سچائيءَ جو معيار مقرر
ڪجي ٿو.

(vii) جڏهن اهو معيار مقرر ٿئي تڏهن ان کي سماجي علوم
۾ تحقيق جي لاءِ وڌيڪ حالتن ۾ ڪم آڻجي ٿو.
هن طرح جئن ويبسٽر (Webster) جي لغت ۾ اچي ٿو.
مختصر وصف تحقيق جي هيءَ آهي:

”خبرداريءَ سان ڪيل تجزياتي ڇنڊ ڇاڻ ۽ تجزيو يا
پرک جنهن ۾ حقيقتون ۽ اصول هٽ اچن ۽ اهڙي وقتاڻي ڳولا
جنهن ۾ ڪنهن ڳالهه ۾ يقين ناهين پهچي سگهجي تحقيق ٿئي
ڪونجي.“ (Webster's International Dictionary) (٥)
پر سواءِ اختلاف جي ته هن وصف کي اختيار نه ٿو ڪري
سگهجي جو تنقيد جو عمل نه هميشه جاري رکيو آهي ان ڪري
سوشل سائنس (سماجي علوم) جي امالڪتاب (انسائيڪلوپيڊيا)
جي بنياد تي هن وصف تي به تنقيد ڪئي وئي آهي.

هي عالم چون ٿا ته ايتريءَ ٿوريءَ تحرير ۽ تحقيق کي
سمجهائي نه ٿو سگهجي پوءِ هو پنهنجي هڪ راه لکن ٿا.
”تحقيق تنقيدي ۽ مخصوص تلاش جو نالو آهي جنهن ۾
مقصد اصل ۾ تجزياتي مشاهدو ٿئي ٿو جنهن جي بنياد تي اڳواٽ
قبول ڪيل مفروضا ۽ حقيقتون سڀ وري ٻيهر پرک هيٺ آندا
وڃن ٿا ۽ هن طرح انهن حقيقتن جي ظاهر ٿيڻ کان پوءِ جيڪو علم
دريافت ٿيو آهي ان کي به ان پرک جي ڪم ۾ شامل ڪيو ٿو
وڃي.“ (٦)

نقطن ۾ بيان ڪيو ته هن وصف کي هن طرح لکي سگهيو:

- (١) تحقيق ۾ جسم تصور ۽ اهڃاڻ ڪم آڻجن ٿا.
- (٢) تحقيق ۾ با مقصد اهڙو ضابطو اختيار ڪجي ٿو جنهن

سان اختيار ڪيل عمل ضابطي ۾ رهي.
(۳) تحقيق باضابطه، حاصل ڪيل علم جي وڌاڻي ۽ ويڪري
ڪرڻ جو ڪم ڪري ٿي جيڪو علم هڪ کان وڌيڪ شاخن ۾
ورهائجي وڃي ٿو.

(۴) وڌايل، سڌاريل ۽ درست ڪيل اهڙو علم ٻن نمونن
سان ڪم اچي ٿو:

(i) نظرياتي طور تي. (ii) عملي طور تي. (۷)

(۹) تحقيق جا قسم ۽ ان جي نوعيت جو سوال.

تحقيق کي سائنس دانن ٻن قسمن ۾ ورهايو آهي:

(۱) تحقيق محض (Pure Research)

(۲) تحقيق عملي (Applied Research)

تحقيق محض:

آها تحقيق جيڪا ڪنهن خواهش يا شوق جي ڪري
ڪئي وڃي جنهن ۾ صرف معلومات هٿ ڪرڻ، سمجهڻ ۽ علم
حاصل ڪرڻ جا مقاصد هجن.

تحقيق عملي:

آها تحقيق جنهن ۾ اڳواٽ معلوم ڪيل حقيقتون به وڌيڪ
ڀرڪ جي لاءِ بحث ۽ تنقيد هيٺ آڻجن ۽ وڌيڪ حقيقتون هٿ
ڪجن ۽ انهن کي عملي طور تي ڪنهن نه ڪنهن سوال ۽ مسئلي
جي حل جي لاءِ اختيار ڪري سگهجي.

پر جيئن تحقيق جي سوال تي سوچڻ واري جي رويي جو
سوال آهي اسان ڪنهن به ڳالهه کي آخري طور تي قبول ڪري ٿي
نه ٿا سگهون جو انهيءَ حالت ۾ آها ڳالهه هڪ عقيدو بڻجي ٿي
پوي ۽ سائنس ۽ تحقيق جي اخلاقيات ۾ عقيدو ناجائز آهي انهيءَ
ڪري اسان هنن رين تي به دليل بازي ڪري رهيا آهيون. جناب
ڊڪسي (Dixy) تحقيق محض جي حق ۾ هڪ دليل ڏئي رهيو
آهي. چوي ٿو ”فطري ۽ سادگيءَ جي اصولن تي حاصل ڪيل

علم جيڪو غير رسمي طور تي ملي ۽ جنهن ۾ مقصد به رڳو علم ۽ ڄاڻ حاصل ڪرڻ هجي آهو به توڙي جو مستقبل ۾ ڪنهن عملي سوال جي لاءِ اختيار ڪرڻو نه آهي ته به آهو علم اسان کي انهيءَ منزل تي رسائي سگهي ٿو جيڪا منزل غير متوقع نه هئي ۽ جنهن جي ضرورت عملي طور تي موجود هئي.“ (۸)

(نوٽ. مان شڪر گذار آهيان جناب ڊڪسيءَ جو جنهن ڪهڙن ئي تحقيقي مقالن کي، جن تي ڊاڪٽريٽ به ڏني وئي آهي ڪنهن نه ڪنهن طرح ڪارائتو ثابت ڪيو آهي. مصنف)

اصل اها ئي ڳالهه آهي جنهن جي بنياد تي سنڌ يونيورسٽيءَ جي سنڌيءَ جي شعبي ۾ ۲۵ ڪتابن مان ڪيترائي ڪتاب پنهنجي اهميت حاصل ڪن ٿا. انهن جو تعلق عملي تحقيق سان نه آهي پر آهي تحقيق محض جي ڪن تقاضائن کي پورو ڪن ٿا ۽ ڇاڪاڻ ته ڊاڪٽريٽ جي معيارن ۾ اهو به شامل آهي ته ”اڳواٽ موجود معلومات ۾ اضافو ڪيو ويو هجي“ اهي مقالا ڊاڪٽريٽ جي لاءِ قبول ڪرڻ جي لائق سمجهيا ويا، پر اهو مڃڻو پوندو ته ڪيترائي ڪتاب ڪڇي سال جي گڏ ڪرڻ جهڙا آهن ۽ انهن ۾ ”ڇو“ ”ڪيئن“ ۽ ”هن طرح“ جي باري ۾ ڪوبه مواد نه آهي. ڪي ڪتاب نه ته ڪو سوال پيدا ڪن ٿا نه مفروضو مقرر ڪن ٿا، نه ڊيٽا جمع ڪن ٿا نه ڊيٽا جو تجزيو ڪن ٿا نه تصورن جون هڪ جهڙايون ڳولي لهن ٿا ۽ نه ئي آخري طور تي ڪو نظريو مقرر ڪن ٿا پر آهي ڪتاب تمام گهڻو مواد شوق ۽ خواهش پوري ڪرڻ جهڙو ڏين ٿا ۽ ڪن حالتن ۾ آهي اڳواٽ موجود علم ۽ ڄاڻ ۾ انهيءَ موضوع تي اضافو به ڪن ٿا.

هن حالت ۾ هنن ڪتابن تي تحقيق جو ڪم ته اڃا اڳتي نٿو آهي جو پاڻ هي ڪتاب تحقيق جي لاءِ رڳو ”ڪڇو مال“ ”مواد“ ”ڊيٽا“ ڏين ٿا.

هنن مقالن جو تجزيو ڪيو ويندو ته معلوم ٿيندو ته سواءِ ڪنهن هڪ اڌ جي نه ته سائنسي طريقو اختيار ڪيو ويو آهي نه.

تحقيق جو ڪو اسلوب اختيار ڪيو ويو آهي ۽ نه استدلال ڪيو ويو آهي، نه سوال اٿاريو ويو آهي، نه جواب ڏنو ويو آهي ۽ نه نتيجا ڪڍيا ويا آهن ۽ نه نتيجن جي وڌيڪ چنڊ ڇاڻ ڪري نتيجن مان نتيجا ڪڍيا ويا آهن ۽ نه ئي ڪنهن عقلي ۽ قابل عمل اصول تائين پهچڻ ۾ مدد ڪئي وئي آهي.

(نوٽ. هڪڙي عالم سگوري منهنجي ڪتاب تي تنقيد ڪندي چيو ته هن ڪتاب جو هڪڙو عيب ته اهو آهي جو نتيجن مان به وڌيڪ نتيجا ڪڍيا ويا آهن. مون کي خوشي رهيو انهيءَ ڪري ئي جو منهنجي معلومات ۾ اهو اضافو ٿيو ته جنهن سڄي عمر رڳو ڪتاب ئي لکيا ۽ پڙهيا آهن انهيءَ کي ايترو به معلوم نه آهي ته اڳواٽ معلوم ڪيل نتيجن کي به چئلينج ڪرڻ جو ڪم تحقيق جي تقاضا آهي. مصنف)

اهو به ڏٺو ويندو ته ڪنهن به ڪتاب ”ڇو؟“ ۽ ”ڪيئن“ جو ڪو جواب ڪونه ڏنو آهي. انهيءَ ڪري اهڙي ڪنهن به مقالي مان ڪو اهڙو نتيجو حاصل ڪونه ٿيو آهي جنهن کي سماجي علوم جي تحقيق جي سوال تي عملي طور تي اختيار ڪري سگهجي. ان ڪري اهڙن مقالن کي عملي تحقيق (Applied Research) ۾ شامل ڪري نه ٿو سگهجي.

اهڙن مقالن تي تنقيد ڪندي جناب لينڊ (Lynd) صاحب لکي ٿو ”آخر اهڙو علم ڪهڙي ڪم جو، جو ان مان ڪابه عملي ڳالهه يا ڪا اهڙي ڳالهه جنهن کي عملي ڪارج هجي حاصل ڪانه ٿي سگهي؟ جيڪڏهن آهي مقالا سماجي سوالن ۽ مسئلن جي باري ۾ موزون حل ڏئي نه ٿا سگهن ته پوءِ آهي ڪنهن به ڪم جا نه آهن.“ (q)

خير ناهي اسان هن صاحب جي تنقيد جو جواب ڪهڙو ڏئي ٿا سگهون پر اسان جناب ڊڪسيءَ جي نقطي تي همت هارڻ لاءِ تيار نه آهيون.

آخر روسيو، جان اسٽوئارٽ مل ۽ جناب ڊيوي به ته عمراني

علوم جا ٿي ماڻهو ۽ ماهر هئا! آخر قرآنز بوس به ته اسان جي ٽولي جو آهي!

هن سوال تي مشهور محقق ڊيوي به اسان جي لاءِ ڪم جي ڳالهه ٿو ڪري، چوي ٿو ”سائنس ۾ طريقا ۽ نتيجا بذات خود سائنس نه آهن. آهي سائنس وانگر مواد ۾ شامل ڪونه ڪيا آهن. انهيءَ جد تائون به اسان جو ڀروسو آهي ته آهي صاحب جيڪي سائنس جي لاءِ چون ٿا ته سائنسي تحرير سچي ساري مڪمل، خود ڪفيل، نرالي ۽ پنهنجي ليکي جداريءَ حالت ۾ به مڪمل آهي سي به انهيءَ ڳالهه کان انڪار نه ٿا ڪري سگهن ته عملي حقيقتن جي لحاظ کان اها ڳالهه درست نه آهي.“

ڊيوي هڪ سخت گير سائنس دان آهي، هو صاحب عمليت جو علمبردار رهيو آهي هو انهيءَ حقيقت کي حقيقت ئي نه ٿو سمجهي جيڪا ڪنهن نه ڪنهن مسئلي جي حل ڪرڻ ۽ مشڪل آسان ڪرڻ ۾ مدد نه ٿي ڪري، جيڪي دوست ڊيويءَ جي عمليت (Pragmatism) جي فلسفي کان واقف آهن انهي کي معلوم آهي ته ڊيوي عملي انسان ۽ انتهائي افاديت پسند (Utilitarian) آهي هاڻي ظاهر آهي ته اهو ماڻهو اسان جي تحقيق کي ڪهڙو معيار ڏيندو. اهو ته اسان مان ڪنهن کي به اسڪالر ڪونه ٿو سمجهي. مان ته چئاب ڊيويءَ کي خواب ۾ به ڏسان ٿو، ڊجي ٿو وڃان.

اهڙيءَ ريت هڪ ٻيو استاد عالم ۽ محقق ٿو لکي ”آخر- ڪار سائنس جي وڏي قوت انهيءَ ۾ آهي ته اها خصوصي اصول ٺاهي ٿي جن کي اسان عملي مسئلن ۽ مونجهارن جي حالت ۾ ڪم آڻي انهن مان چوڻڪارو حاصل ڪريون ٿا.“ علم اهو آهي جيڪو دورانديش بڻائي ۽ مستقبل کي معلوم ڪرڻ سڃاڻي ۽ مستقبل کي معلوم ڪرڻ جي سگهم وارو اهڙو علم ئي طاقت آهي.“ (۱۰)

بهر حال هن باب کي ختم ڪرڻ کان اڳ هڪڙي ڳالهه،
لکڻ ضروري ٿي سمجهه ۾ اچي ۽ آيا آهي تحقيق ڪرڻ واري جي
لاءِ صلاح.

منهنجا سائين! توهان لاءِ ٻيو ڪجهه نه به ايترو ضروري
آهي نه:

(۱) فطرت جي سچائي ۽ ٽي ڀروسو مڪمل رکڻ ۽ پاڻ به
اهڙا سچا رهڻ.

(۲) هميشه سچا ڳ رهڻ، دل ۾ جا دروازا سڀ کليل رکڻ.

(۳) اهڙي همت جا صاحب رهڻ جو جهڪي اصول اٿل
هجن تن ٿي ايمان آڻي انهن کي نه رڳو قبول ڪريو پر انهن جي
باري ۾ ڳالهائي به سگهو ۽ انهن جي تبديل جي امڪان کي به
اٿل سمجهو.

(۴) ان وقت همت جو مظاهرو ڪريو جڏهن توهان جي
آسپاس رهڻ وارا توهان کي نااهل، نالائق، غير مقبول، غير عملي ۽
غير ضروري سمجهن ۽ توهان جي زندگي ۽ کي ٽپي خطري ۾ وجهي
چيڏين.

حوالا Gul Hayat Institute

1. Einstetn and Infled, "The Evaluation of Physics"
N. Y. 1938 P. 280.
2. Thompson Sir, J. A. "Introduction to Science"
Geoffery Cuberlege, Oxford University Press,
(Reprinted in India) P. 27.
3. Schroeniger, "Mind and Matter" Cambridge,
1958, P. 37.
4. Gupta, "Science, Technology and Society in the
modern age" Aganta Dehli (Delhi) 1977.

5. Webster, "Educational Dictionary."
6. Encyclopedia of Social Sciences Vol. ix Mac-Millan. 1930. (From the Article of D. Slesinger and M. Stephenson. on "Social Science" Wilkinson and Bhandarkar
7. "Technique of Research" Himalia Publishing House, 2nd Edition, 1979. P 9 - 13 (Adopted).
8. Dewey.J. "Reconstruction in Philosophy" Mentor, 1952. P. 121.
9. R. S. Lynd. "Knowledge for what "
10. Thompson, Sir.J.A. "Introduction to Science" Geoffery Comberledge O,U P .(Reprinted in India) P. 185.

Gul Hayat Institute

آخري عرض

بنيادي تحقيق

تحقيق جي ادارن ۾ عام طور تي اهو سوال اٿاريو ويندو آهي ته ڪنهن به هڪ موضوع تي اصلي ۽ بنيادي تحقيق ڪرڻ وارو ڪير آهي. اصلي ۽ بنيادي (Original) تحقيق جي اهميت ظاهر آهي. اهو ماڻهو، جيڪو ڪنهن به هڪ موضوع تي پهريون تحقيق ڪري ٿو، سو ڄڻ ته دنيا جي علمي خزانن ۾ هڪ وڌيڪ هيرو جمع ڪري ٿو. اهو ماڻهو پنهنجي موضوع جو پرچارڪ ٿو بڻجي ۽ وڌيڪ تحقيق جي باري ۾ انهيءَ ماڻهوءَ کي ۽ ان جي تحقيق کي بنيادي وسيلن ۾ شامل ڪيو ٿو وڃي. علمي دنيا ۾ هن قسم جو اعزاز ڪو معمولي اعزاز نه آهي. ڊارون، ڪاپرنيڪس ۽ ٻين جي علمي فضيلت رڳو انهيءَ ڪري آهي، جو انهن تحقيق جي باري ۾ هڪ نئون ڪم ڪيو.

بنيادي تحقيق سان لاڳو ڪي سوال هي به ٿين ٿا ته جيڪڏهن ڪنهن به هڪ موضوع تي ساڳئي وقت ٻه محقق ڪم ڪندا هجن ۽ ٻنهي جي تحقيق جا نتيجا به هڪجهڙا هجن پر شايع ٿيڻ جي حالت ۾ هڪ جي تحقيق ٻئي جي تحقيق کان اڳ شايع ٿئي ته بنيادي تحقيق جو باني يا بانيڪار ڪنهن کي سمجهجي؟ ٻيو سوال هن باري ۾ هي ٿو پيدا ٿئي ته بانيڪار تحقيق ڪندڙ جي ڪم شايع ٿيڻ کان پوءِ جيڪڏهن ڪو ٻيو ساڳئي سوال تي تحقيق ڪري ۽ پهريون محقق کان بهتر نتيجا ڪڍي ۽ تحقيق جو معيار به بهتر رکي ته بهتر محقق ڪنهن کي سمجهجي؟ ڏٺو ويندو ته هنن سوالن جو جواب تاريخن ۽ انگن اکرن جي مدد سان ڏئي نه ٿو سگهجي. هنن سوالن جو تعلق تحقيق جي

اخلاقيات سان آهي. عالم ماڻهو اڪثر ڪري بااخلاق ٿين ٿا. هو ٻين جي ڪم جو قدر ڪن ٿا ۽ اخلاص ۽ سچائيءَ جي بنياد تي هو ٻين جي اهميت کي گهٽائڻ ۽ پنهنجي اهميت کي وڌائڻ جي ڪوشش ڪونه ٿا ڪن. سچا ماڻهو صرف خدمت ۽ سچائيءَ جو قدر ڪن ٿا ان ڪري اهڙن قسمن جا سوال خود اهي ماڻهو پيدا ڪونه ٿا ڪن، جيڪي پاڻ متحقق آهن. ٻارون ۽ واليس هڪ ئي مفروضي تي ڪم ڪيو هئو. ٻارون تحقيق کي مڪمل ڪرڻ جو ڪم واليس کان اڳ هر ختم ڪيو پر ان جي تحقيق شايع ڪانه ٿي هئي ايتري ۾ واليس پنهنجو مضمون ٻارون ڏي ڏياري موڪليو ته هو پاڻ پڙهي. ٻارون جڏهن ڏٺو ته واليس جو ڪم به ڪافي اهم هئو، تڏهن هن دوستن جي صلاح سان واليس جو مضمون ۽ پنهنجي تحقيق جو متن ۽ اختصار گڏوگڏ شايع ڪرايو، معلوم ٿيو ته ٻارون جو ڪم وڌيڪ مضبوط ۽ معياري هو. اهو ئي سبب هئو جو انهيءَ مشهور تحقيق جو باني ٻارون کي مڃيو ويو. ٽوڙي علمي دنيا ۾ الفريڊرسل واليس کي به وڏي اهميت ڏني وئي.

هر تحقيق جي اخلاقيات جي اصولن کي خيال ۾ رکي ايترو مڃي ٿو سگهجي ته ڪنهن به سوال تي تحقيق جو ڀاڄو وجهندڙ عالم وڌيڪ تڪليف ڏسي ٿو، وڌيڪ محنت ڪري ٿو ۽ وڌيڪ ويچار ڪري ٿو ان ڪري اخلاقي طور تي اهو ئي ماڻهو وڌيڪ اهميت جي لائق آهي.

اسان کي معلوم آهي ته اهي علم جن اڇڪاڻهه تمام وڏي ترقي ڪئي آهي، تن کي قائم ڪرڻ وارن ماڻهن وڏيون تڪليفون ڏيون هيون. نفسيات، سماجيات، سياست، اقتصاديات ۽ ٻين علمن جا عالم نه رڳو وڏا عالم هئا پر انهن ۾ تلاش و جستجو جو جذبو به وڌيڪ هئو. ان ڪري هو نئين حقيقتن کي ڳولي لهڻ ۾ ڪامياب ٿيا ۽ پاڻ کان پوءِ تحقيق ڪرڻ وارن لاءِ هنن رهبريءَ ۽ رهنمائيءَ جو هڪ وسيلو به مهيا ڪيو.

منڊ ۾ تحقيق ڪرڻ وارن عالمن جي باري ۾ هن قسم جي

تلاش جو ڪم ڏاڍو دلچسپ ۽ معلوماتي پڻ ٿيندو. سنڌ ۾ تحقيق ڪرڻ وارن مان پهريون عالم ڊاڪٽر دائود ٻولي کي مڃي سگهجي ٿو. انهيءَ دور ۾ ڊاڪٽر گربخشاڻي ۽ ڊاڪٽر هرو مل سڌارنگاڻي ۽ ڊاڪٽر سورلي جون تحقيقون به شايع ٿيون هيون. هن دور کان پوءِ تحقيق جو ڪم پير حسام الدين راشدي، محترم ڊاڪٽر بلوچ جي هٿن ۾ هئو. انهن جي دور ۾ ئي ڊاڪٽر الانا، ميان علي نواز خان جتوئي ۽ جون تحقيقون ظاهر ٿيون. هنن سڀني تحقيقن جا موضوع تاريخي، ادبي ۽ ٻوليءَ جا موضوع هئا. هاڻوڪي دور ۾ وڌيڪ تحقيق به انهن ئي موضوعن تي ٿي آهي. محترم سراج ميمڻ ۽ ڊاڪٽر بلوچ جي تحقيق، ٻوليءَ جي باري ۾ وڌيڪ دلچسپي پيدا ڪئي ۽ ان جي نتيجي ۾ مرحوم پروفيسر سنديلي ۽ ڊاڪٽر جوڻيجي ٻوليءَ جي موضوع تي پنهنجي ڪم شروع ڪيو. تاريخ جي مسئلن تي ڊاڪٽر عبدالحميد ميمڻ ۽ محمد صالح شاه پنهنجي ڪم شروع ڪيو. تحقيق جي انهن سارن لاءِ تحقيق جو بنياد موجود هئو ۽ هنن محققن انهن بنيادن تي وڌيڪ ڪم ڪيو. هن ئي دور ۾ تحقيق جي ڪم هڪ جدا ميدان والارڻو ۽ هڪ نئون موضوع تحقيق هيٺ آيو هي موضوع هئو ”سنڌي ٻوليءَ جو سماجي ڪارج“ هن موضوع جي نوعيت اها هئي، جو محقق جي اڳيان ڪو به تحقيق جو ڪم پيڻ لاءِ موجود نه هئو. تحقيق جي خيال کان ڪنهن به ٻوليءَ جي ڪارج تي پنهنجن دنيا جي سطح تي به ڪم ڪيل نه هئو. هن تحقيق ۾ به ان ڪري بي انتها دشوارين جو مقابلو ڪرڻو پيو. هڪ ڳالهه هيءَ به هئي ته موضوع جو تعلق رڳو هڪ علم سان نه هئو. هن مضمون جو تعلق سماجيات سان به هئو ۽ سنڌي سماج جو سماجي اڀياس به اڳ ۾ ڪيو نه ويو هئو. هن طرح سنڌ ۾ وڌيڪ مشڪل ۽ نئين طرز جي هڪ تحقيق جو بنياد پيو. ان ئي تجربي جي آڌار تي هن تحقيق جي انهيءَ موضوع جي حمايت ڪئي وئي، جنهن کي ساڳئي محقق هڪ مضمون رشتي اڳي ئي

ميدان ۾ آندو هئو. هن طرح هيءَ تحقيق بنيادي هئي. هن تحقيق کان پوءِ سنڌي ٻوليءَ جا نوان رخ مقرر ٿيا آهن ۽ هاڻي اسان تحقيق جي نئين دور جي شروعات ڪري چڪا آهيون. * مستقبل قريب ۾ سنڌ ۾ تحقيق جي تاريخ تي لکڻ وارو عالم جڏهن پنهنجو ڪم شروع ڪندو، تڏهن هن کي سامهون جي اهم سوال ايندا، سي هي هوندا:

۱. ڊاڪٽر دائود پوٽي جي تحقيق کي بنيادي يا اصلي تحقيق چئي سگهجي ٿو يا نه؟

۲. ڊاڪٽر گربخشاڻي جي تحقيق کي ادب ۽ ٻوليءَ جي ميدان ۾ ڪهڙي اهميت حاصل آهي؟

۳. وفاڻي ۽ ڀيرومل جي تحقيق کي علمي تحقيق چئي سگهجي ٿو يا نه؟

۴. ڊاڪٽر سورلي جي تحقيق جو تحقيقي و علمي معيار ڪهڙو آهي؟

۵. محسوم الدين راشديءَ جي تحقيق جو معيار ڪيئن مقرر ڪبو؟

۶. ڊاڪٽر بلوچ علم تحقيق جي باب ۾ ڪهڙيون نيون ڳالهون شامل ڪيون؟ ان جي ڪتاب ”سنڌي ٻوليءَ جي مختصر تاريخ“ جي اهميت ڪيتري ۽ ڪهڙي آهي؟

۷. ٻوليءَ جي ميدان ۾ ڊاڪٽر الانا جي تحقيق جو معيار ۽ اهميت ڪيئن مقرر ڪبي؟

۸. ڊاڪٽر سنديلي جي تحقيق جي تحقيقي افاديت ڪهڙي آهي؟

۹. ڊاڪٽر جوڻيجي جي تحقيق جون خصوصيتون ڪهڙيون آهن؟

۱۰. ڊاڪٽر عبدالحميد ميمڻ ۽ ڊاڪٽر محمد صالح شاه

* اصل ۾ هي ڪتاب به انهيءَ ئي دور جي تقاضائن کي خيال ۾ رکي لکيو ويو آهي. مصنف کي پنهنجي اوڻاين جو پورو احساس آهي.

جي تحقيقي خدمات جو تجزيو؟

۱۱. پروفيسر جتوئي جون علمي خدمتون؟
۱۲. ڊاڪٽر الانا جي نظر هيٺ ٿيل تحقيقي ڪم جو تجزيو؟
۱۳. سنڌ ۾ ٿيل تحقيقي ڪم تي نظر رکي بحث ڪرڻو آهي ته مٿي ڏيکاريل محققن مان هر هڪ، خيال، علم، ٽيڪنيڪ، ترتيب، تحقيقي اخلاقيات ۽ ٻوليءَ جي ميدانن تي ڪهڙا اضافا ڪيا آهن؟ هنن سوالن جي موزون جوابن جي مدد سان اسان بنيادي تحقيق جي سوال تي وڌيڪ اعتماد سان سوچي سگهون ٿا يا وڌيڪ سوچي سگهنداسون.

هن دؤر کان پوءِ مرحوم ڊاڪٽر عطا محمد حاميءَ، ڊاڪٽر شاهنواز سوڍ، ڊاڪٽر غلام نبي ستاڻي، ڊاڪٽر ممتاز بخاريءَ، ڊاڪٽر حبيب الله مرزا، ڊاڪٽر غلام حسين پٺاڻ ۽ گهڻو آڳاٽو ڊاڪٽر درمحمد پٺاڻ جو تحقيقي ڪم اڳيان آيو آهي.

هن طرح اسان جي لاءِ تحقيق جي هنن ڪمن سان اهو سوال پيدا ٿئي ٿو ته هنن جي معيار جو اڀياس ڪيو وڃي ۽ اهو به ڏٺو وڃي ته اڳتي ڪهڙا موضوع تحقيق لاءِ رکڻ گهرجن. اميد آهي ته اسان جا ادارا وڌيڪ سٽريل تحقيق لاءِ محنت ڪندا.

Gul Hayat Institute

مددگار ڪتابن جي هڪ فهرست

1. Hill Way, Introduction to Research.
Houghton Mifflin, Company.
2. Guth, H and P. Words and Ideas (2nd Ed.)
Wards Worth Publishing INC.
3. Best, John, W. Research in Education. Prin-
tice-Hall of India (Pvt. Ltd).
4. Inscher; Willim.F. Ways of Writing. Mc Graw,
Hill Book Co.
5. Stone and Bell. Prose Style, A Hand Book
(Book for writers Sec:Ed)
6. George Shelton Writing Term Papers and
Hubbel Reports.
7. EmileW. Menzel, How to Study O.U.P.

حوالا

1. Broom and Selznick, Sociology a text with Ado-
pted Readings. Row Peterson and Co. N.y. 1958. P 4.
2. Webster's New Eng; Dictionary of English Lan-
guage Sec: Ed: un Abridged, Spring Field, Mass.
G and C Merriam Co; 1957.
3. The American Heretage School Dictionary. A.H
Publishing Co. INC N.Y. 1972. P. 476
4. Tyruns, Hill Way. Introduction to Research.
Houghton Mifflin Co: The Cambridge Press
Camb- 1956. P. 5.
5. Ibid. P. 5.
6. Donald Slesinger and Mary Stephenson I M
"Research" (article) Encyclopedia of Social
Sciences Vol xiii - xiv

- The Mac Millan Co. N.Y. 1950, P. 330.
7. (See) Tyrums Hill Way "Introduction to Research" P. 45.
 8. Article Research Encyclopedia of Social Sciences Vol xiii - xiv 1950. P. 331.
 9. (See) Francis Darwin Ed. The Life and Letters of Charles Darwin 2 Vols. N.Y. Appleton and Co. 1899. Vol I. P 68.
 10. Hill Way Introduction to Research, 1956. P. 4.
 11. Ibid. P. 12.
 12. Ibid P. 12.
 13. Ibid P. 58 - 62.
 14. John Dewey, How we Think. Heath and Co. Boston De. 1933. P. 9.
 15. Reader's Digest. Writebetter speak Better. Reader's Digest Aisa Ltd: 1973. P.147.

Gul Hayat Institute